

سنڌ جي قومي تحريڪ ۽ سنڌين جو اتحاد

مصنف:

رڪ سنڌي

ڪمپوزنگ: سوجهرو ۽ سارنگ منگي، ميڊيا لنڪ ڪمپوزرس،
حيدرآباد

اي - ايڊيشن 2008 ع

فهرست

1. سنڌ جي قومي تحريڪ ۽ سنڌين جو اتحاد
2. سنڌ قومي اتحاد ۽ پورهيت ڌريون
3. سنڌي مهاجر فساد
4. ڪاري رات جو سفر
5. موجوده فساد ۽ نيون حڪمت عمليون
6. سياڻي ڪنهن جو وارو آهي؟
7. اڪيلا نه آهيون
8. آپريشن اڻ پورو آهي
9. اسان ۽ توهان لاءِ چئلينج
10. گهر جي به خبر لهو
11. ناراض نه ٿيو ته !
12. ڪراچي صرف اردو ڳالهائيندڙن جو شهر آهي؟
13. ايمر ڪيو ايمر طرفان ٻيهر هڙتال ۽ عوام جو ردعمل
14. سڄي ڪراچي دهشتگرديءَ جو شڪار آهي؟
15. ايمر ڪيو ايمر جي طوفاني پرچار جو توڙ ڪيڏ جي ضرورت
16. بڊامني ڦهلائيندڙن کي انعام ڏيڻ جو اعلان
17. حڪومت ايمر ڪيو ايمر ڳالهين ۾ تعطل: گهرو ويڙهه جي سازش
18. اڪين ۾ قيد ٿي ويل شهر جي ڪهاڻي
19. سنڌ اندر وهندڙ رت ۾ فرق
20. سنڌي ۽ اردو ڳالهائيندڙن ۾ پنهنجائپ وڌڻ گهرجي
21. بهارين جي لڏپلاڻ ۽ غير فطري جوڙجڪ جي بقا جو سوال
22. مهاجرن جي لڏپلاڻي ذهني ڪي ڪو ٿاڪو لڳڻ گهرجي
23. ضلعي حڪومتون ۽ اختيارن جي ورڇ
24. سنڌ ۾ ٻوليءَ وارو تڪرار: پيرا ڪنهن ڏانهن وڃن ٿا؟

سنڌ جي قومي تحريڪ ۽ سنڌين جو اتحاد

سنڌ ۽ سنڌي ڪڏهن به ختم نه ٿيندا، اهو تاريخ جو فيصلو آهي. پر اهو فيصلو تيستائين برقرار رهي نه ٿو سگهي، جيستائين اسان سنڌ ڌرتي جا سڀاڳا فرزند پنهنجي مسلسل جهد ۽ جستجو، ڪوششن ۽ ڪاوشن ذريعي سنڌ کي اهو پنهنجو ساڳيو مقام نه ٿا ڏياريون. جيڪو سندس اڄ کان ڏيڍ سو سال اڳ انگريزن جي فتح کان اڳ ٽالپرن جي دؤر ۾ هيو. يا ان کان اڳتي ڪلهوڙن، سمن، سومرن، ڏاهر، چچ، راءِ سھاسي جي دؤر ۾ هيو. جنهن وقت سنڌ پنهنجي قسمت جا فيصلا پاڻ ڪرڻ جي اهل هئي. هو ڪنهن ڌارئي حڪمران جي ذاتي پسند يا نا پسند جي محتاج نه هئي. پر وارين رياستن ۽ قومن سان پنهنجا برادرانه ۽ دوستانه لاڳاپا رکڻ لاءِ مرڪز جي هڪ طرفن قانون، حڪمن، احڪامن جي محتاج نه هئي. ان ئي دؤر ۾ سنڌ خوشحال هئي، سنڌ جا ماڻهو هر قسم جي ڌارئي يلغار ۽ ڦرلٽ جي خطري کان بي اونا ٿي، پنهنجي قسمت، پنهنجي ديس جي قسمت سنوارڻ لاءِ ڏينهن رات محنت ۽ مشقت ڪندا هيا. نيون تخليقون ڪندا هيا، پراڻين ۾ سڌارا آڻيندا هئا. سنڌ جي پيڙهه ۾ پنهنجو پگهر داخل ڪري، ان کي مضبوط ۽ مستحڪم ڪندا هئا. پر جڏهن سنڌ مٿان ڌارين قومن ۽ انهن جي جابر حڪمرانن دولت جي حرص ۽ هوس ۾ اچي، پنهنجين سرحدن کي ڦهلائڻ لاءِ مٿس قبضا ڪيا، ان جي آزادي ۽ خودمختياري چني ورتي ته سنڌ جي ماڻهن جا تخليقي جوهر جنگ ۽ غلامي جي ڪارن ڪڪرن هيٺ بوساتجي تباهه ۽ برباد ٿي ويا. هنن جو صلاحيتون جيڪي آزادي ۽ امن واري دؤر ۾ نسري ۽ نڪري رهيون هيون، سي ختم ٿي ويون. خوشحال سنڌ ۾ برباديءَ جو پوت خوني ناچ نچڻ لڳو. ان ئي وقت ۾ ڌرتيءَ جي ڌڻين پنهنجو تاريخي تسلسل ٻيهر واپس وٺڻ لاءِ، ڪجهه وقت لاءِ تخليق ۽ تحقيق جا هٿيار هيٺ رکي، تخليق ۽ تحقيق وارن هٿن ۾ هٿيار مضبوطي سان جهلي ورتا ته جيئن آزادي واپس اچي، جيئن امن واپس اچي، جيئن تخليق ۽ تحقيق تان پابندي ختم ٿئي ۽ جيئن خوشحالي اچي. ڇو جو خوشحالي، آزادي کان سواءِ، امن، آزادي کان سواءِ قائم ٿيڻ هڪ خواب آهي، جنهن جي ڪا به تعبير ٿيڻي ناهي.

اڄ منهنجي سنڌ، جيڪا اڄ کان ڏيڍ صدي اڳ پنهنجي آزادي ۽ خودمختياري وڃائي چڪي آهي، سا اڃا تائين ان ئي حالت ۾ آهي، جنهن وقت انگريزن جي فتح وقت هئي. سنڌين جا تخليقي جوهر، سنڌين ۾ اڳتي وڌڻ جا امنگ ۽ آرزو، سندن ذهني صلاحيتون، غلامي جي زنجيرن منجهه زنگجي چڪيون آهن. پورهيتن جا هٿ ڪتجي چڪا آهن. تخليڪارن جون تخليقون اڻ پوريون رهجي ويون آهن. ڇو جو سنڌ جي تاريخ جو تسلسل غلامي جي ڪاري نانگ پنهنجي زهريلي ڦڻ جي ذريعي روڪي وڌو آهي. سنڌي ماڻهو روز روز نازل ٿيندڙ نين نين آفتن کي منهن ڏيڻ لاءِ ڊنل ڊنل ٻار جيان چرڪ ڀري، هڪ ٻئي ڏانهن ان اميد ۽ آسري تي نھاري رهيا آهن ته ڪو سندن والي واهي ٿئي، ڪو سندن واهرو ٿئي، ڪو کين آسرو ڏئي، ڪو سندن رهبري ڪري، ڪو سندن مسيحا ٿئي. پر کين خبر هجڻ گهرجي ته هاڻ ڪو به وحي نه ايندو، ڪو به نبي نه ايندو، ڪو به رهبر نه ٿيندو. کين پنهنجو مسيحا، پنهنجو رهبر، پنهنجو سهارو پاڻ ٿيڻ گهرجي. هو پاڻ رهبر آهن، هو پاڻ مسيحا آهن. کين ڪنهن ڏانهن نه ڏسڻ گهرجي، ڪو به پرجهلو نه ٿيندو. هنن کي پنهنجو ويساهه، پنهنجي اتحاد جي طاقت ۽ قوت ۾ رکڻ گهرجي. پاڻ پرو ٿي، هٿ هٿ ۾ ملائي اڳتي وڌڻ گهرجي. سڄي دنيا سندن اڻندڙ قدامت جي آجيان ڪندي، سندن سڌ جو پڙاڏو بنجندي. جيڪڏهن هو متحد ٿي پنهنجا هٿ دعائن لاءِ ڪڍڻ بدران هٿيارن ڏانهن وڌائيندا ته آزاديءَ جي شهزادي سندن قدم چمندي. امن ۽ خوشحالي جا سدا ساوا ٻوٽا سنڌ جي اڳڻ تي پنهنجي سمورين تازگين ۽ سرهاڻين سان اڀري پوندا. سنڌ جو چپو چپو انهن جي سرهاڻ سان واسجي ويندو.

اهو سڀ تڏهن ٿيندو، جڏهن سنڌي متحد هوندا. سنڌين جو اتحاد، سنڌ کي ڏيڍ سوئ سالن جي غلاميءَ جي زنجيرن منجهان چوٽڪارو ڏياريندو.

سنڌي ماڻهو ڏيڍ سوئ سالن کان پنهنجي غلاميءَ جا نيئر چنڻ ڪاڻ آتو آهي. سنڌي ماڻهن جي غلاميءَ جو هيءُ دؤر جيترو ڊگهو ۽ ٽڪائيندڙ رهيو آهي ۽ ان جي جڪڙ سنڌي ماڻهن مٿان هر طرف کان مضبوط ۽ مستحڪم ٿيندي رهي آهي. اوترو ئي سنڌي ماڻهن کي ان جڪڙ منجهان پاڻ کي چوٽڪارو ڏيارڻ ڪاڻ همت ۽ حوصلي، لاڳيتي جهد ۽ جستجو رستي پنهنجي راهه تلاش ڪرڻي آهي.

ڪافي وقت کان سنڌي ماڻهو ان جڪڙ مان جند آزاد ڪرائڻ لاءِ مختلف تنظيمن جي مختلف پرگرامن رستي جهد ۽ جستجو ڪندو آيو آهي. پر اڃا تائين هو اها واٽ ۽ دڳ ڳولهي نه سگهيو آهي، جنهن جي اختيار ڪرڻ سان هو پنهنجي غلاميءَ جا نيئر چيني، آزاديءَ ۽ خوشحاليءَ جا ڏينهن ڏسي سگهي.

سنڌي ماڻهو گڏيل برصغير ۾ سنڌ جي مٿئين طبقي جي سياسي چالاڪين ۽ چالبازين جو شڪار بنجي آزادي جي ان جدوجهد کي غلط موڙ تي هلڻ کان روڪي نه سگهيو، جنهن جدوجهد اڳتي هلي سنڌي قوم جي گڏيل ائٽل قومي وجود کي مذهب جي چڪيا تي چاڙهي ٻن حصن ۾ ورهائي ڇڏيو. جنهن ڪري سنڌ نه صرف انگريزن جي سنڌي غلامي مان نڪري، انهن جي دالان پنجابين ۽ پناهگيرن جي ناهيل پنجوڙ يعني پاڪستان جي جبري الحاق ۾ جڪڙجي وئي. پر ان قدم سان سنڌي قوم جو هڪ اهم حصو صرف هندو مذهب جو پوئلڳ هجڻ ڪري، پنهنجا اباڻا ڪڪ ڇڏي سرحد پار هليو ويو. اهو صرف ان ڪري ٿيو جو هڪ ته سنڌ اندر سياسي طور تي ڪا فعال ۽ متحرڪ انقلابي تنظيم ڪانه هئي، جنهن ڪري سڄو سياسي ميدان سنڌ جي وڏيرن ۽ زميندارن کي پيل ڪرڻ لاءِ کليو ملي ويو. ٻيو ته سنڌ جا ماڻهو سياسي طور نه باشعور هئا ۽ نه متحد هئا. جيڪڏهن ان وقت سنڌي عوام باشعور ۽ متحد هجي ها ته هوند هيءُ ڏينهن نه ڏسڻا پون ها، جيڪي پاڪستان جي جبري الحاق ۾ شامل ٿيڻ کان پوءِ سنڌين کي ڏسڻا پيا.

پاڪستان جي جبري الحاق ۾ شامل ٿيڻ کان پوءِ سنڌ اهڙي بدترين غلامي جي ور چڙهي وئي، جيڪا ان کان اڳ انگريزن جي دؤر ۾ به نه هئي. انگريزن جي دؤر ۾ سنڌي ثقافت ۽ ٻوليءَ کي انگريزن منجهان ڪو به خطرو ڪو نه هيو، اتلندو انگريزن جي دؤر ۾ سنڌي ٻولي وڏي پئماني تي ترقي ڪئي. ٻيو ته انگريزن جي دؤر ۾ سنڌين کي اقليت ۾ اچڻ ۽ ان رستي پنهنجو قومي تشخص هميشه لاءِ وڃائڻ جو ڪو به خطرو ڪو نه هيو. جڏهن ته پاڪستان ٺهڻ کانپوءِ سياسي ۽ معاشي غلاميءَ کان سواءِ اسان پنهنجو قومي تشخص ۽ پنهنجو الڳ ثقافتي تشخص وڃائڻ جي ويجهو اچي پهتا آهيون.

پاڪستان ٺهڻ کان پوءِ سنڌ کي مڪمل طور هڪ مفتوح ملڪ واري حيثيت ڏني وئي. ان جي وطني سرحدن، ثقافتي سرحدن ۽ سياسي ۽ اقتصادي مفادن جو ڪو به احترام نه ڪيو ويو.

سنڌ جو سرحدون پهرين ڏينهن کان ڌارين ماڻهن جي آمد لاءِ ڏينهن رات کليل رهيون، جنهن ڪري نه صرف ڀارت مان لکن جي تعداد ۾ اردو ڳالهائيندڙ پناهگير سنڌ ۾ اچي وارد ٿيا، پر پنجاب ۽ سرحد مان پڻ هر روز هڪ وڏي لوءِ اچي سنڌ تي قابض ٿيڻ لڳي. جنهن ڪري سنڌي ماڻهو تيزيءَ سان پنهنجي ڌرتي تي اقليت ۾ تبديل ٿيڻ لڳا. 1947ع کان اڳ سنڌ ۾ 2 سيڪڙو ڌاريا ماڻهو رهائش پذير هئا، هن وقت انهن جو تعداد وڌي 48 سيڪڙو ٿي ويو آهي. جيڪڏهن ان ٻوڏ جي آڏو بند نه ٻڌو ويو ته سنڌي ماڻهو واضح اقليت ۾ بدلجي ويندا.

پوءِ ڌاريا ماڻهو سنڌين کي سنڌ ڇڏي وڃڻ تي مجبور ڪندا. جنهن قسم جا آواز هن وقت به ڌارين ماڻهن جي تنظيم طرفان ٻڌڻ ۾ اچن ٿا.

پاڪستان نهڻ کانپوءِ نه صرف ڌارين ماڻهن سنڌين کي اقليت ۾ آڻي، سندن وجود ختم ڪرڻ جي ڪوشش ڪئي پر ان سان گڏوگڏ سنڌ جي اقتصادي وسيلن تي پڻ قبضو ڪري، انهن کي پنهنجي قبضي هيٺ آڻڻ جو عمل شروع ڪيو. پاڪستان نهڻ شرط سنڌي هندن جون ڇڏيل زمينون، دوڪان، صنعتون ۽ ڪاروبار ڀارت کان ايندڙن جي حوالي ڪيو ويو. سنڌ جي تنهي بيراجن سکر، گڊو ۽ ڪوٽڙي بيراج جون تيار ٿيندڙ نيون زمينون لکين ايڪڙن جي حساب سان پنجابي جنرلن، چوڌرين ۽ مهاجر ڪلیمینٽن منجهه انعامن اڪرامن طور ورهايون ويون. سنڌ جي ٽن اهم شهرن ڪراچي، حيدرآباد ۽ سکر ۾ صنعتون لڳائي، انهن جو سڄو ڪنٽرول مالڪ کان مزدور تائين ٻاهرين ماڻهن جي حوالي ڪيو ويو. سنڌ جي معدنيات لوهه، ڪوئلي، چيسمر، ميٽ، لوڻ وغيره جون ڪاٺيون غير سنڌين جي حوالي ڪيون ويون. سنڌ مان ملندڙ تيل تي پڻ ڌارين ماڻهن کي قابض ڪرايو ويو. جن اتي سنڌي ماڻهن کي صرف مزدوري ڏيڻ به گوارا نه ڪئي. سنڌ جون نوڪريون پڻ ونڊ ورهاست ڪري ترتيبوار پنجابين ۽ مهاجرن جي حوالي ڪيون ويون. جنهن جو نتيجو اهو نڪتو جو سنڌي هاري، هارپ جي حق تان بي دخل ٿي ويا، مزدورن کي ڪارخانن منجهه داخل ٿيڻ کان روڪيو ويو، وچولو طبقو نوڪرين کان محروم رهجي ويو. جنهن ڪري سنڌي عوام جي هر طبقي ۾ بک ۽ بيروزگاري وڌڻ لڳي ۽ هو عمل جي ميدان مان ڌڪبو بي عمل ٿيندو رهيو.

سنڌ جي خوشحاليءَ ۽ شادابيءَ جو انحصار سنڌو درياھ تي رهيو آهي. سنڌ بنيادي طور هڪ زرعي ملڪ آهي. پنجاب جي استحصال تي ٽولي سنڌ کان پنهنجي شادابي ۽ خوشحالي کسڻ لاءِ، سنڌ جي زرعي معيشت کي تباھ ۽ برباد ڪري لولو لنگڙو ڪرڻ لاءِ سنڌ کان سنڌو درياھ جهڙي سوغات کسڻ جي ڪوشش ڪئي. پنجاب، سنڌ جو پاڻي روڪي، ان کي مڪمل طور پنهنجي رحم ڪرم جو محتاج بنائڻ لاءِ سنڌو درياھ مٿان ناجائز طور تي ڊيم ٺاهڻ، واھ ۽ بئراج ڪڍڻ شروع ڪيا. جنهن ڪري سنڌ، جنهن کي سنڌو درياھ جي پاڻي تي 75 سيڪڙو حق هيو، سا ان حق کان محروم رهجي وئي. نتيجي طور سنڌ جي زرخيز زمين پاڻي نه ملڻ ڪري غير آباد ٿي سم ۽ ڪلر جي ور چڙهي وئي. جنهن جي ڪري سنڌ جي زرعي معيشت تباھ ۽ برباد ٿي وئي. هوڏانهن سنڌ جي پاڻيءَ تي پنجاب سرسبز ۽ آباد ٿيڻ لڳو. اڄ وري سنڌ جو رهيل ڪهيل پاڻي ڦٽائڻ ۽ ان کي مڪمل طور برپت ۾ تبديل ڪرڻ لاءِ ڪالا باغ ڊيم جو منصوبو ٺاهيو ويو آهي. ان کان سواءِ ٿل ۽ دجل پراجيڪٽ پڻ ان

سلسلي جي ڪڙي آهن، ته سنڌ کي پاڻي جي ڦڙي ڦڙي لاءِ سڪائي پنجاب جو محتاج بنايو وڃي.

پاڪستان جي حڪمران ٽولي بس رڳو اتي ڪا نه ڪئي پر اڳتي وڌي سنڌي قوم تي هڪ اهڙي وار ڪرڻ جو منصوبو سٽيو، جيئن نه رهي بانس نه وڃي بانسري. اهو هيو سنڌي ٻولي جو خاتمو. جيئن نه رهي سنڌي ٻولي ۽ نه ان بنياد تي سنڌي ماڻهو پنهنجي سڃاڻپ ڪرائي سگهن يا هن ڌرتي تي پنهنجي دعويداري داخل ڪري سگهن. ان ڪري پاڪستان نهڻ کانپوءِ سنڌي ٻوليءَ کي ختم ڪرڻ لاءِ نهن چوڻي جو زور لڳايو ويو. لياقت علي خان وزيراعظم ٿيڻ شرط هزارن جي تعداد ۾ سنڌي ميڊيم اسڪول ختم ڪري، ڪراچي منجهان عملي طور تي سنڌي ٻولي کي نيڪالي ڏئي ڇڏي. ان بعد ايوب خان جا تعليمي سڌارا، سنڌي فائينل جو ختم ٿيڻ، 1972ع وارو لساني بل وغيره اهڙا عمل هيا، جن رستي سنڌي ٻوليءَ کي ختم ڪرڻ جي واضح حڪمت عملي اسان جي سامهون اچي ٿي. سنڌي ٻوليءَ کي پنهنجي وطن ۾ ٻئي درجي جي ٻولي جو درجو ڏنو ويو. ان کي سنڌ جي قومي ۽ واحد سرڪاري زبان بنائڻ بدران، ان مٿان اردو کي مڙهي ۽ ان ئي سنڌ جي ٻي ٻولي قرار ڏيئي اهڙو ماحول پيدا ڪيو ويو جو سنڌي ٻولي ڏينهن ڏينهن عمل جي ميدان مان ڌڪبي وئي سوڙهي ٿيندي. هن وقت به سنڌي ٻوليءَ کي ختم ڪرڻ ۽ آهستي آهستي ان جي جاءِ تي اردو کي آڻڻ لاءِ مرحليوار ڪم ٿي رهيو. مختلف ننڍن ۽ وڏن شهرن ۾ سنڌي ميڊيم اسڪول بند ڪري اتي اردو کوليا پيا وڃن. سنڌي ٻوليءَ جي ڪتابن، رسالن اخبارن سان پياڻي واري ڪار جاري آهي.

سنڌ جي الڳ وطني حيثيت جيڪا کيس ممتاز ڪيو بيٺي آهي، ان کي آهستي آهستي مٽائڻ لاءِ پاڪستان جي وجود ۾ اچڻ واري وقت کان ئي ڪوششون ٿي رهيون آهن. ان منصوبي تحت پهريان ئي مرڪزي گادي جي هنڌ جي بهاني، سنڌ کان ڪراچيءَ کي زوري الڳ ڪيو ويو. جنهن خلاف سنڌين جي هر طبقي آواز بلند ڪيو، پر پاڪستاني حڪمران ان آواز کي گولين ۽ جيلن رستي دبائي ڇڏيو. اهڙيءَ طرح سنڌي ماڻهو پاڪستان نهڻ کانپوءِ پنهنجي واحد وڏي شهر ۽ بندرگاهه کان محروم ٿي ويا. اهو سڀ ڪجهه اتي ختم ڪو نه ٿيو، پر اڃان به اڳتي وڌي ونيون جي منصوبي ذريعي، سنڌ کي زوري هڪ يونٽ ۾ شامل ڪري، ان جي علحده وطني حيثيت کي مڪمل طور ختم ڪيو ويو. جنهن ڪري سنڌ هڪ علحده وطن جي حيثيت سان دنيا جي گولي تان في الحال غائب ٿي وئي. سنڌ جو نانءُ نشان نشري ۽ اشاعتي حوالي سان ماضيءَ جي ياد بنجي ويو. سنڌي ماڻهن جا فيصلا سنڌ ۾ ٿيڻ

بدران لاهور منجه ٿيڻ لڳا. اولهه پاڪستان هڪ يونٽ جي حيثيت ۾ عظيم تر پنجاب ٿي ويو. سنڌي ماڻهو پنهنجي گهر تي دعويٰ ڌاري ۽ حق ڌاري ۽ واري تصور کان محروم رهجي ويا. جڏهن سنڌي عوام سنڌ جي ان طرح نيسٽ و نابود ٿيڻ واري عمل خلاف سراپا احتجاج بنجي ويا ۽ متحد ٿي ان خلاف جدوجهد جي ميدان منجهه ڪاهي پيا ته حڪمرانن لفظي طور پنهنجو اهو حڪم واپس وٺي سنڌ جي اڳين حيثيت بحال ڪئي. ان بعد به پردي جي پويان ساڳيو عمل جاري رهيو، سنڌ کي ٽڪر ٽڪر ڪرڻ لاءِ نيون سازشون تيار ٿيڻ لڳيون، نوان گهٽ گهڙجڻ لڳا. اڄ وري حڪمران پنهنجي پراڻي منصوبي کي عملي جامو پهراڻڻ لاءِ زور شور سان تياريون ڪري رهيا آهن. سنڌ کي ٽڪرن ۾ ورهائڻ لاءِ سنڌ اندر خانہ جنگي ڪرائي رهيا آهن.

سنڌ مٿان وڌل غلاميءَ جي سنگهڙون اڃان به سگهاريون ڪرڻ لاءِ، مستقبل ۾ سنڌي ماڻهن طرفان سنڌ دشمن عملن خلاف جدوجهد ڪرڻ واري خطري کي منهن ڏيڻ لاءِ حڪمران طبقا هڪ وڏي سازش ستي رهيا آهن. جيئن جڏهن به سنڌي ماڻهو پنهنجو حق حاصل ڪرڻ لاءِ ميدان ۾ اچن ته کين ڪڇيءَ ۾ ئي تباھ ۽ برباد ڪيو وڃي. سنڌ تي پنهنجو قبضو مستقل ۽ مستحڪم ڪرڻ لاءِ سنڌ منجهه فوجي چانوڻين جو چار وچايو پيو وڃي. ان منصوبي تحت سڄي سنڌ ۾ 22 فوجي چانوڻيون ٺاهڻ جو پروگرام بڻايو ويو آهي. جنهن تحت پنين عاقل ۾ فوجي چانوڻيءَ جي تعمير مڪمل ٿي چڪي آهي ۽ ٻين هنڌ ابتدائي ڪم شروع ڪيو ويو آهي. نه صرف فوجي چانوڻين جي تعمير جاري آهي پر 1977ع کان وٺي لاڳيتو سنڌ کي هڪ وڏي جنگي ميدان ۾ تبديل ڪري اسان جي هر ننڍي وڏي شهر منجهه فوجي ڪئمپون قائم ڪيون ويون آهن. جيئن وقت اچڻ تي سنڌي ماڻهن جو محاصرو تنگ ڪري کين گوڏا کوڙڻ تي مجبور ڪيو وڃي.

حڪمران ٽولن جي ان سڄي سنڌ دشمن عمل کي روڪڻ ۽ سندن سازشن ۽ مڪارين کي مٽي ۾ ملائڻ لاءِ سنڌي قوم جو ڪهڙو عمل رهيو. شروع کان اڄ تائين جي حالتن تي نظر وجهجي ٿي ته خبر پوي ٿي ته اسان جو عمل ان خلاف بلڪل سطحي ۽ نه جهڙو رهيو. اسان وٽ ڪا به نظرياتي پارٽي ڪا نه جڙي سگهي، جيڪا عوام کي صحيح ۽ سچو دڳ ڏسي، انقلابي سائنسي نموني جدوجهد جو آغاز ڪري سگهي. هر پارٽي ۽ تنظيم تي زميندار، وڏيرا ۽ انهن جي مفادن جا رکوالا ۽ پاسبان چائينل رهيا. جيڪي ڪڏهن به اهو نه پيا چاهين ته عوام کي صحيح ۽ سچي انقلابي تعليم ۽ وات ملي. هنن پنهنجن مفادن جي سلامتيءَ لاءِ عجيب قسم جا نعرا ۽ پروگرام ڏئي عوام کي اصلي انقلابي جدوجهد جي ميدان تان ڪوهين دور ڌڪي ڇڏيو. عوام مٿئين طبقي جي غدارين ۽ بي ايمانين ڪري،

ڌارين ڦورن آڏو چوڪنيو جڪڙجي تباھ ۽ برباد ٿيندو رهيو.

سنڌ اندر وڌيڪي سياست، محلاتي سازشن ۽ غير سائنسي پروگرام هجڻ ڪري، سنڌي ماڻهو مختلف ٽولين ۽ چونڪڙين منجهه ورهايل رهيا. اسان وٽ ڪا به اهڙي پارٽي ۽ تنظيم موجود ڪا نه هئي، جيڪا اڪيلي سر انهن حالتن جو مقابلو ڪري سگهي. اسان جي سڄي قوم عجيب قسم جي ذهني مانڌاڻ ۽ اضطراب ۾ رهي، مايوسي جو شڪار ٿيڻ لڳي. هر طرف بي يقيني ۽ موت جهڙي ماڻ ڇانيل رهي. سنڌ سطح تي يا سنڌ جي مسئلن لاءِ ڪم ڪندڙ تنظيم جو عمل، جيڪو اصل ۾ سنڌي ماڻهن کي متحد ۽ منظم ڪرڻ طرف هجي ها، ان اٿلندو سنڌي ماڻهن کي اڪيلو ڪري انتشار ۾ مبتلا ڪري ڇڏيو. اسان جي تنظيم، جن جي جدوجهد جو رخ اسان جي گڏيل دشمن ڌارئي حڪمران ۽ ڦورو ڏانهن هجڻ گهرجي ها، انهن جي زبانن، قلمن ۽ بندوقن جو رخ هڪ ٻئي طرف رهيو. جنهن ڪري سنڌ جو دشمن وڃ مان پاڻ بلڪل صاف صاف بچائي، سنڌ کي وڏي اطمينان ۽ سڪون سان تباھ ۽ برباد ڪندو رهيو. ايتريون گوليون دشمن اسان کي ختم ڪرڻ لاءِ ڪو نه استعمال ڪيون، جيتريون اسان هڪ ٻئي کي ختم ڪرڻ لاءِ هلايون. هر ڌر پاڻ کي سنڌ جو اڪيلو وارث ۽ مالڪ سمجهڻ لڳي. هر ڌر صرف پاڻ کي حق ۽ سچ تي ۽ باقي ٻين کي سنڌ دشمن، ڪوڙو، ڪذاب ۽ واجب القتل سمجهڻ لڳي. سنڌ سطح تي يا سنڌ جي حقن واري حصول جي پروگرام تحت ڪم ڪندڙ تنظيم ۾ اصل ۾ هجڻ ته اتفاق ۽ اتحاد گهرجي ها. پر هنن ۾ ايڏو ته نفاق ۽ اڻٻڻت رهي جو انهن جا ليڊر هڪ ٻئي جي ڳالهه ٻڌڻ ته ڇا پر منهن ڏسڻ به گوارا نه ڪرڻ لڳا. سياسي ۽ نظرياتي اختلاف، ذاتي دشمنين ۾ تبديل ٿي ويا. ائين محسوس ٿيڻ لڳو ته اسان هي تنظيمون پنهنجي دشمن کي شڪست ڏيڻ لاءِ ڪو نه ٺاهيون آهن، پر اهي اصل ۾ هڪ ٻئي کي ختم ڪرڻ لاءِ ٺاهيون آهن. هر سياسي ۽ نظرياتي مخالف، ڌارين جو ايڄنٽ ۽ سنڌين جو دشمن نظر اچڻ لڳو. سنڌ جا ڳيرو جوان ۽ مستقبل جا معمار تنظيم جي انهن اختلافن ۽ دشمنين جي ڪري پنهنجين حياتين تان هٿ ڌوئي وينا.

اسان جي انهن تنظيمي اختلافن ۽ چڪتاڻ جو نتيجو اهو نڪتو جو سنڌ اندر ڌاريو ڦورو پاڻ کي وڌيڪ مضبوط، منظم ۽ مستحڪم ڪرڻ لڳو. هن پنهنجي مڪارين ۽ سازشن جي چار کي اڃا به وڌيڪ ويڪرو ۽ وسيع ڪري ڇڏيو. اسان جي نفاق مان فائدو وٺندي، اسان جي دشمن ان کي خوب هوا ڏني، ان نفاق کي پنهنجي مفادن لاءِ خوب استعمال ڪيو. اسان جيئن پوءِ ٿيڻ وياسين نستا ۽ ڪمزور ٿيندا. ڪنهن به مسئلي تي حڪمران ڌر سان مهاذو

اتڪائڻ جهڙا ڪو نه رهياسين. اسان جي ان انتشار ۽ نفاق، دشمن کي هر اهو سنڌ دشمن عمل ڪرڻ تي هرايو، جيڪو هونئن هو اسان جي اتحاد ڪري هوند نه ڪري سگهي ها. سنڌ اندر ڏسندي ڏسندي ڌڙن ڪن ڌارين ماڻهن جون تنظيمون وجود ۾ اچي ويون، جن کي مسلح ۽ منظم ڪيو ويو. سنڌ جي حقن جي حصول لاءِ اڻندڙ آواز کي چٽڻ ۽ چيپاڻڻ لاءِ رياستي طاقت جو بي انتها استعمال ڪيو ويو. 1977ع کان پوءِ لاڳيتو سنڌ اندر وسيع تر فوجي آپريشن ڪري ڳوٺن کي تباهه ڪيو ويو. سوين ماڻهن کي ڌاڙيل قرار ڏئي ماريو ويو. انهن جا گهر ساڙيا ويا، عورتون ۽ ٻار ٿاڻن ۾ واڙيا ويا. سنڌ جي ڳيرو جوانن کي تعليمي ادارن اندر گولين سان اڏايو ويو. ڪيترائي نوجوان حق ۽ سچ جو آواز بلند ڪرڻ جي ڏوهه ۾ زندان جي حوالي ڪيا ويا، ڳريون سزائون ڏنيون ويون، ڪوڙا هٿيا ويا، بي دريافتا سالن جا سال قيد ڪيا ويا. ان سڄي صورتحال سنڌ جي ساڃهه وند طبقن کي ڪجهه سوچڻ ۽ ڪرڻ تي مجبور ڪيو.

سنڌ جي اديبن، شاگردن، استادن، مزدورن، هارين، ٻارن، ٻين، مردن عورتن ان ظلم خلاف هڪ ئي جدوجهد ڪرڻ جو آواز بلند ڪيو. سنڌ جي ليڊرن کي، سنڌي جي تنظيمن کي سنڌ جي واسطي متحد ۽ منظم ٿيڻ جو سڏ ڏنو. عوام اتحاد لاءِ آيو هو، پر انهن جا ليڊر پنهنجي ذاتي انا، وڏ ماڻهپي، شخصي مفادن، دشمن جي ڊپ ۽ لالچ کان نه صرف هڪ ٻئي کان ڪوهين دور هيا پر هڪ ٻئي جا ذاتي دشمن ٿيو وينا هئا. عوام منجهه اتحاد لاءِ جذبو ۽ اتساهه ايڏو ته چوٽ چڙهيل هو، جو ڪنهن به سنڌي قوم جي فرد سان ڪو به ظلم يا ناانصافي ٿيندي هئي ته هو بنا ڪنهن تنظيمي حڪم جي، نظرياتي اختلاف جي هوندي به بنا ڪنهن ڳالهه ٻولهه واري اتحاد يا باضابطا فيصلي جي، ان ظلم ۽ ناانصافي خلاف هڪ آواز ٿي، هڪ وجود ٿي جدوجهد ڪرڻ لڳو. ان وقت ماڻهن پنهنجن ليڊرن، پنهنجن تنظيمن جي وچ ۾ اختلافن، پرگرام جي فرق ۽ ذاتي ٽڪرائن جي ذري برابر به پرواهه ڪا نه ڪئي. ان وقت هو صرف ئي صرف سنڌي قوم جا فرزند هجڻ ناتي هڪ ٿي ويندا هئا.

سنڌي عوام جو اتحاد قائم ڪرڻ لاءِ جذبو ۽ اتساهه ان ڳالهه مان چٽو ٿي بيهي ٿو ته جڏهن به ڪو سنڌ سان هاجو ٿيو، جڏهن به ڪا سنڌي عوام سان ويساهه گهاتي ٿي ته عوام تنظيمن ۽ انهن جي ليڊرن ڏانهن ڏسڻ بدران گڏيل نموني پڻ هرتو اڻ لکيل اتحاد قائم ڪري ٻاهر نڪري آيو. ان وقت اهو نه ڏٺو ويو ته اها ويساهه گهاتي ڪهڙي ڌر سان ٿي آهي. پر صرف سنڌي هجڻ جي ناتي، ظلم خلاف، ظالم خلاف عوام پاڻ هرتو جدوجهد ۾ ڪاهي پيو. ان قسم جي اتحاد لاءِ پيدا ٿيندڙ پاڻ هرتي جوش ۽ جذبي جا اسان کي 1980ع کان پوءِ ڪافي

مثال ملن ٿا. جڏهن 1983ع ۽ 1986ع ۾ ايم آر ڊي جي پليٽ فارم تان سنڌ ۾ جمهوريت جي بحاليءَ لاءِ تحريڪ هلائي وئي ۽ فوجي جنتا سنڌي ماڻهن تي ظلم ۽ تشدد شروع ڪيو ته سنڌ جي مختلف تنظيمن جا ڪارڪن، تنظيمي حڪمن جي انتظار ڪرڻ کانسواءِ ميدان تي نڪري سنڌي ماڻهن جا پرجهلا ٿيا. ان وقت اهو ڪو نه سوچيو ويو ته اسان جون پارٽيون ايم آر ڊي ۾ شامل ڪو نه آهن. ان ڪري ان جي پليٽ فارم تان ٿيندڙ جدوجهد ۾ ڪيئن ٿي پئجي. پر سوچيو صرف اهو ويو ته ان تحريڪ دوران حڪمران ٽولو سنڌ ۾ جيڪي ڪجهه ڪري رهيو آهي، سو سنڌ دشمني تحت ڪري رهيو آهي. ان بعد وري جڏهن توڙي ڦاٽڪ تي 17 آڪٽوبر 1984ع ۾ جيئي سنڌ اسٽوڊنٽ فيڊريشن جي نوجوانن جو فوجي جنتا قتل عام ڪيو ته ان قتل عام خلاف سنڌ جو هر ماڻهو بنا ڪنهن پارٽي جي تفريق جي ٻاهر نڪري آيو. ان قتل عام خلاف سنڌ پيپلز اسٽوڊنٽ فيڊريشن پڻ احتجاج ڪيو ۽ ان جو مرڪزي صدر شهيد اقبال هيسباڻي ان احتجاج دوران هڪ سال قيد ڪاٽي آيو. سپاڻ بابت عام طور تاثر اهو وڃي ٿو ته ان جا جساف سان ايڏا ته نظرياتي اختلاف ۽ دشمنيون آهن، جو انهن ٻنهي تنظيمن ۾ اتحاد ٿيڻ صرف هڪ خواب آهي، جنهن جي ڪا به تعبير ڪانه آهي. پر اهڙي ڏکئي وقت ۾ بنا ڪنهن ڳالهين ٻولهين يا باضابطا اتحاد جي، ان تنظيم جي ڪارڪنن جو جدوجهد ۾ شامل ٿي وڃڻ، ان ڳالهه جو ثبوت آهي ته سنڌي ماڻهن منجهه اتحاد ۽ اتفاق لاءِ ڪيڏو نه عظيم جذبو ۽ اُتساه موجود آهي. جڏهن عوامي نئشنل پارٽيءَ جي مرڪزي سينئر نائب صدر شهيد فاضل راهو کي شهيد ڪرايو ويو ته ان وحشي قتل ۽ ڪلئي ظلم ۽ ناانصافي خلاف سنڌ جو چيو چيو سراپا احتجاج ٿي اُٿي پيو. ان قتل خلاف بنا ڪنهن باضابطا ٺاهه جي سنڌ جي هر سياسي پارٽي جي ڪارڪن احتجاج ڪيو. جيئي سنڌ محاذ کان پاڪستان پيپلز پارٽيءَ تائين، پاڪستان ڪميونسٽ پارٽيءَ کان سنڌ دوست انقلابي تنظيم تائين هر ڌر جي ڪارڪن ان احتجاج ۾ ڀرپور حصو ادا ڪيو. نه صرف مٿيان واقعا پر هڪ اهم واقعي جنهن تي سنڌ اندر هڪ ٻئي جي مخالف جماعتن جي ڪارڪن عظيم الشان اتحاد جو مظاهرو ڪيو. جيڪو سنڌ جي عوام جي دلين ۾ اتحاد قائم ڪرڻ لاءِ پيدا ٿيل جوش ۽ جذبي جو زنده مثال آهي، سو آهي سائين جي ايم سيد جي گرفتاريءَ وقت جيئي سنڌ ۽ پيپلز پارٽي جي ڪارڪنن جو گڏيل احتجاج. هن احتجاج ۾ ٻنهي تنظيمن پنهنجن ٻن ڪارڪنن هر هڪ اعجاز ڪونهاري (پ پ) ۽ مستاني برهماڻي (جيئي سنڌ) جي سر جي قرباني ڏئي، سنڌ ۾ اتحاد جي ضرورت ۽ ان لاءِ عوام جي دلين ۾ موجود تڙپ ۽ گڏيل احساس کي وڌيڪ زوردار ۽ پُر اثر انداز ۾ پيش ڪيو. بعد ۾ قادر مگسيءَ جي گرفتاري

خلاف سنڌ ۾ 3 ڏينهن مڪمل هڙتال ۽ اهڙن ٻين واقعن تي ٿيل گڏيل احتجاج مان ثابت ٿئي ٿو ته مختلف تنظيمن جي ليڊرن ۽ اڳواڻن جي نسبت ۾ انهن جي ڪارڪنن جي دلين منجهه اتحاد جي قيام لاءِ ڪيڏو نه زبردست جذبو ۽ اُتساهه موجود هيو. ڪافي وقت کان سنڌي عوام جو گڏيل مطالبو صرف سنڌي قومي جو اتحاد قائم ڪرڻ متعلق رهيو. عوام جي مختلف حلقن، تنظيمن جي سڄن ۽ باعمل ڪارڪنن جي دٻاءُ ۽ اڻٽڪ ڪوششن اتحاد جي عمل کي تيز کان تيز تر ڪيو. اتحاد لاءِ جيڪا پيش قدمي ليڊرن کي ڪرڻي هئي، سا عوام پاڻ هر تو تاريخ جي سڌ تي ڪري رهيو هو. عوام اهو سڀ ڪجهه ڪري رهيو هو، جيڪو هن کان اڳ ليڊرن کي ڪرڻو هو. عوام ليڊرن کان جدوجهد جي ميدان ۾ اڳتي هو ۽ ليڊر ان کان ڪوهين ميل دُور هئا. جيڪي اصل ۾ اڳواڻي ۽ رهبري جا دعويدار هئا.

* * *

سنڌ جون انتهائي ڏکوئيندڙ حالتون، سنڌ ۾ ڪم ڪندڙ تنظيمن کي هڪ ٻئي جي ويجهو آڻي رهيون هيون. سنڌ ۾ وسيع تر اتحاد، تاريخي ضرورت بنجي چڪو هئو. حالتن مختلف تنظيمن ۽ انهن جي اڳواڻن کي مجبور ڪيو ته هو پاڻ ۾ ٿيندڙ ويڙهه ۽ جدا پٽ ڇڏي، پنهنجن تنظيمي ۽ نظرياتي اختلافن کي پاسيرو رکي، تاريخي ضرورتن جي پورائي لاءِ ڪن اهڙن بنيادي مسئلن تي پاڻ ۾ اتحاد ڪن. جيڪي سڀني لاءِ گڏيل ۽ فوري حل طلب مسئلا هجن. اسان جي تنظيم جي وچ ۾ اهڙيون ڪيتريون ئي هڪجهڙيون هيون، جن جي بنياد تي اتحاد ٿي سگهي پيو. سنڌ جا ڪيترائي اهڙا مسئلا ۽ مشڪلاتون هيون، جيڪي فوري حل طلب هيون ۽ انهن جي حل لاءِ مڙني تنظيمن وٽ هڪجهڙو مؤقف هيو. ڪافي وقت کان اهڙن مسئلن لاءِ مختلف ڌريون پنهنجن پنهنجن پليٽ فارمن تان اڪيلي سر جدوجهد ڪري رهيون هيون. پر جيئن ته انهن ڌرين ۾ ڪا اهڙي اڪيلي ڌر موجود ڪا نه هئي، جيڪا سنڌ سطح تي عوام جي وسيع قوت پاڻ سان رکندڙ هجي، جو ٻين جي سهڪار کان سواءِ اڪيلي سر اهي مسئلا حل ڪرائي سگهي. ان ڪري ضرورت ان ڳالهه جي هئي ته ٽڙيل پڪڙيل قوت کي هڪ هنڌ متحد ۽ منظم ڪجي. جيئن گڏيل طاقت ۽ قوت سان سنڌي قوم جو وجود بچائي ان کي آزادي ۽ خوشحالي سان همڪنار ڪري سگهجي.

اتحاد جي سلسلي ۾ پهريون ڀيرو هڪ اهم قدم ان وقت کنيو ويو. جڏهن محترم جي ايم سيد نظربندي جي حالت ۾ جناح اسپتال ۾ زير علاج هيو ۽ اتفاقاً ان ئي وقت سنڌ جا ٻه رهنماءُ جناب رسول بخش پليجو ۽ جناب ڄام ساقي پڻ ان ئي اسپتال ۾ قيدي هجڻ جي حالت

۾ زير علاج هيا. سنڌي اڳواڻن اهو موقعو غنيمت سمجهندي، سنڌي عوام جي اتحاد لاءِ پهريون قدم جناح اسپتال ڪراچي منجهان ڪيو. جناح اسپتال ۾ جناب جي ايم سيد (جيئي سنڌ تحريڪ)، جناب رسول بخش پليجي (عوامي تحريڪ)، جناب ڄام ساقي (ڪميونسٽ پارٽي) ۽ جناب ڊاڪٽر ارباب ڪهاوڙ (وطن دوست انقلابي پارٽي) گڏجي اتحاد جي قيام لاءِ پهرين گڏجاڻي ڪئي. هن پهرين گڏجاڻي ۾ مڙني رهنمائي پنهنجن پارٽين جي وچ ۾ No War Pact (جنگ بندي) ڪئي. جنهن تحت فيصلو ڪيو ويو ته ڪا به تنظيم يا ان جي ذيلي تنظيم هڪ ٻئي خلاف بهتان بازي نه ڪندي، هڪ ٻئي جا پروگرام خراب نه ڪنديون، هڪ ٻئي مٿان تعليمي ادارن ۾ هٿياربند حملا نه ڪنديون. هر تنظيم کي پنهنجي پروگرام پيش ڪرڻ ۽ ان لاءِ استيج استعمال ڪرڻ جي آزادي هوندي. تنظيمن وچ ۾ پڻا ٿيندڙ اختلاف بندوبست بازيءَ بدران ڳالهين ٻولھين رستي محبت ۽ پائيداري واري ماحول ۾ نڀريا ويندا. اتحاد لاءِ انهن گڏجاڻين کي جاري رکڻ ۽ ڳالهين کي اڳتي وڌائڻ لاءِ وڌيڪ ڳالهين جا دؤر شروع ٿيڻا هئا، پر پنجابي حڪمران طبقي سنڌي اڳواڻن جي ان اتحاد کان بدحواس ٿي، انتهائي خوف ۽ حراس ۾ اچي جناب جي ايم سيد کي بيماريءَ جي حالت ۾ سن موڪلي ڇڏيو ۽ جناب ڄام ساقي ۽ جناب رسول بخش پليجي کي اسپتال مان ڪڍي جيل اماڻي ڇڏيو. جنهن ڪري اتحاد لاءِ ٿيندڙ ابتدائي ڪوششون اڌ ۾ رکجي ويون. پر پوءِ به اتحاد طرف اهو بظاهر نڏيو قدم، انهن ڏکيو ٿيندڙ حالتن ۾ هڪ اهم قدم ثابت ٿيو.

اتحاد طرف ڪنيل هن ننڍڙي قدم، عوام ۾ سرهاڻي جي لهر پکيڙي ڇڏي، مايوسي ۽ بددلي کي يقين ۽ محڪم ارادي ۾ بدلائي ڇڏيو. سنڌ جي تعليمي ادارن اندر هلندڙ خونريز جنگ، جنهن ڪيترن ئي سنڌي ڪوٽرن کي هڪ ٻئي جي خون جو پياسو بنائي ڇڏيو هو، سا بند ٿي وئي. مختلف تنظيمن جي ڪارڪنن منجهه هڪ ٻئي ڏانهن ويجهڙائي پيدا ٿي. جنهن اڳتي هلي اتحاد لاءِ اڃا وڌيڪ سازگار ماحول پيدا ڪيو.

وقت جي تقاضا کي محسوس ڪندي، سنڌ اندر مختلف سطحن تي اتحاد لاءِ ٻيهر ڪوششون ڪيون ويون. شروع شروع ۾ اتحاد قائم ڪرڻ لاءِ باضابطا ڪوششون انهن تنظيمن شروع ڪيون، جيڪي سنڌ جي آزادي ۾ يقين رکن پيون ۽ سندن ڪم جو دائرو فقط سنڌ تائين پکڙيل هيو. انهن تنظيمن ۾ جيئي سنڌ تحريڪ، سنڌ دوست انقلابي تنظيم، سنڌ ساگر پارٽي، سنڌ نيشنل ڪانگريس ۽ سنڌ انقلابي تحريڪ شامل هيون. انهن 5 تنظيمن وڏي جفاڪشيءَ بعد 1986ع جي شروع ۾ هڪ اڻ لکيل راجوڻي اتحاد قائم ڪري ورتو. هي اتحاد صرف هڪ نقطي ”سنڌ جي آزادي“ تي قائم ڪيو ويو. ان سان گڏ هن اتحاد سنڌ اندر

ڌاري آبادڪاري روڪائڻ، فوجي ڇانوڻين ۽ ڪالاباغ ڊيم جا منصوبا رد ڪرائڻ ۽ سنڌي ٻولي کي قومي ٻولي جو درجو ڏيارڻ ڪاڻ پڻ مهم جو آغاز ڪيو. انهن تنظيمن جي اڳواڻن انهن نقطن کي بنياد بڻائي سڄي اندر جدوجهد جي شروعات ڪئي، انهن مسئلن تي پمفليت، اسٽيڪر، هينڊ بل ڇپائي، سنڌ جي ماڻهن کي صورتحال کان آگاه ڪيو ۽ جدوجهد لاءِ ميدان تيار ڪرڻ شروع ڪيو. هنن تنظيمن انهن نقطن جي بنياد تي سنڌ جي 9 ضلعن اندر جلسا منعقد ڪري، سنڌي ماڻهن کي متحرڪ ڪرڻ جي ڪوشش ڪئي. پر پوءِ به اهو اتحاد پنهنجا بنيادي مقصد ماڻي نه سگهيو. ڇو جو هڪ ته ان اتحاد ٻن سالن جي وڏي عرصي اندر هڪ مستقل ۽ باضابطا اتحاد جي شڪل اختيار ڪا نه ڪئي ۽ ٻيو ته ان منجهه باقي ٽڙيل پڪيٽيل سياسي ڌرين کي شامل ڪري، ان کي وسيع ڪرڻ جي ڪوشش ڪا نه ڪئي وئي. ان ڪري هي اتحاد سنڌ اندر خاطر خواهه مقبوليت حاصل ڪري ڪو نه سگهيو ۽ نه وري وڏي پئماني تي ماڻهن کي پاڻ سان ملائي ۽ منظم ۽ متحرڪ ڪري سگهيو. هن راڄوڻي اتحاد ۾ شامل ڪيترين پارٽين جو اتحاد ڏانهن گهرو ۽ جذباتي لڳاءُ نه رهيو. پر پوءِ به هن اتحاد جا ڪيترا مثبت پهلو به سامهون آيا. هڪ ته هن اتحاد، آزادي پسند تنظيمن ۾ گهرو رابطو پيدا ڪيو، جنهن ڪري سندن وچ ۾ هڪ ٻئي لاءِ پيدا ٿيل بدگمانيون ۽ شڪ دور ٿيا. انهن تنظيمن جي ڪارڪنن منجهه ويجهڙائي پيدا ٿي ۽ اثبوت وارو ماحول ماڻو ٿيو. هن اتحاد باقي ٻاهر رهيل پارٽين ۽ تنظيمن کي مجبور ڪيو ته هو به سنڌي قوم کي متحد ڪرڻ لاءِ پنهنجون قوتون صرف ڪن. هن اتحاد اڳتي هلي هڪ وسيع تر اتحاد لاءِ ميدان تيار ڪيو.

جڏهن عوامي نيشنل پارٽيءَ جي مرڪزي سينئر نائب صدر جناب فاضل راهو کي جنوري 1987ع ۾ وحشيانه نموني شهيد ڪيو ويو ته ان وحشيانه قتل خلاف سنڌ جون مڙئي تنظيمون ۽ پارٽيون هڪ آواز ٿي احتجاج ڪرڻ لڳيون. سنڌ جي هر فرد پارٽي اختلافن کان بالاتر ٿي گڏيل احتجاج ڪيو. جنهن مان سنڌي قوم ۾ ٻڌي قائم ڪرڻ جي ضرورت جو احساس وڌيڪ شدت سان محسوس ٿيو. جڏهن شهيد فاضل راهو جي چاليهي تي سندس ڳوٺ راهوڪيءَ ۾ سنڌ جي مڙني پارٽين جا اڳواڻ ڪني ٿيا ته اتي جناب رسول بخش پليجي مڙني دوست ڌرين کي اتحاد جي ڪوٺ ڏني ۽ ان لاءِ محمد ابراهيم جويي کي مڊريٽر مقرر ڪيو ويو. پر اهو سڌ صرف اسٽيجي سڌ ئي رهجي ويو ۽ ان جي وڌيڪ پوئواري نه جناب پليجي ۽ نه جناب جويي صاحب ڪئي. ان بعد اتحاد جي سڌ کي وري ٻيو دفعو نهايت وزندار نموني 21 مئي 1987ع تي سنڌ هاري ڪاميٽيءَ طرفان ڪامريڊ جتوئي جي ورسِي جي موقعي تي چمڙ ۾ ورجايو ويو. اتحاد لاءِ وڌيڪ پيش قدمي جو ڪم سنڌ هاري ڪاميٽي تي رکيو

ويو. سنڌ هاري ڪاميٽي جي رهنماءُ جناب غلام رسول سهتي نهايت سچائيءَ ۽ خلوص سان اتحاد لاءِ ڪم شروع ڪيو ۽ مختلف پارٽين جي رهنمائن سان ملي، انهن کي اتحاد ۾ شامل ٿيڻ تي رضامند ڪري ورتو. اڃان هن اتحاد جي قيام لاءِ ابتدائي ڪوششون هلندڙ هيون ته جناب پليجي صاحب جيئي سنڌ تحريڪ کي هن اتحاد کان پري رکڻ ۽ اتحاد کي پنهنجي ذاتي مقصدن ۽ پنهنجن نهيل رخن تي هلائڻ لاءِ اخباري بيانن، تقريرن ۽ انٽروين رستي جيئي سنڌ تحريڪ تي حملا ڪرڻ شروع ڪيا. ان کان سواءِ پليجي صاحب ان اتحاد کي پنجاب مخالف رخ ڏيڻ بدران مهاجر مخالف رخ ڏيڻ لاءِ چالاڪين ۽ چالبازين جو وسيع ڄار وڇائڻ شروع ڪيو.

جناب رسول بخش پليجي صاحب جي ان لائين اختيار ڪرڻ ڪري جيئي سنڌ تحريڪ، سنڌ ساگر پارٽي، سنڌ دوست انقلابي تنظيم، سنڌ انقلابي تحريڪ ۽ سنڌ نيشنل ڪانگريس سميت ڪيتريون ئي هارين، مزدورن ۽ شاگردن جون جماعتون ان اتحاد ۾ شامل ٿيڻ کان رهجي ويون.

اتحاد جي قيام لاءِ ٿيندڙ پهرين گڏجاڻي ۾ صرف وفاقي سطح جون 9 پارٽيون شامل ٿي سگهيون. اهڙي طرح انهن 9 سياسي پارٽين ۽ مختلف ادبي، سماجي ۽ شاگردن، هارين جي فرٽنن گڏجي ”سنڌي عوام جو قومي اتحاد“ وجود ۾ آندو. هن اتحاد ۾ شامل اهم ڌريون هي هيون:

(1) عوامي نيشنل پارٽي (2) وطن دوست انقلابي پارٽي

(3) ڪميونسٽ پارٽي (4) پاڪستان نيشنل پارٽي

”سنڌي عوام جو قومي اتحاد“ جي جدوجهد جو بنياد هيٺين چئن نقطن تي رکيو ويو.

(1) سنڌ ۾ ڌاري آباد ڪاري روڪائڻ

(2) ڪالا باغ ڊيم منصوبو رد ڪرائڻ

(3) فوجي چانوئين خلاف جدوجهد ڪرڻ

(4) سياسي قيدين جي آزادي.

جناب رسول بخش پليجي صاحب اتحاد کي پنهنجي مقرر ڪيل لائين تي هلائڻ لاءِ

شعوري طور هيٺيون ڪوششون ورتيون:

هي اتحاد صرف نج سنڌي ماڻهن جو هجي.

هن اتحاد جو پهريون نمبر دشمن مهاجر کي بنايو ويو.

هن اتحاد کي آزادي پسند تنظيمن خلاف رخ ڏنو ويو.

جناب پليجي صاحب جي ان مؤقف سان اتحاد ۾ شامل ٿيندڙ ڪجهه تنظيمن اختلاف ڏيکاريو. انهن ۾ وطن دوست انقلابي پارٽي شامل هيون. هنن ٻنهي ڌرين جو مؤقف هيو ته اتحاد کي صرف نچ سنڌي ماڻهن جو اتحاد بنائڻ بدران ان ۾ سنڌ ۾ رهندڙ اردو آبادي جي ان حصي کي به شامل ڪيو وڃي، جيڪي پاڻ کي سنڌي سمجهن ٿا ۽ سنڌ جي مفادن خاطر اسان سان گڏ جدوجهد ڪرڻ لاءِ تيار آهن. هنن ٻنهي ڌرين اتحاد جو پهريون نمبر دشمن مهاجر کي قرار ڏيڻ بدران، اصل دشمن پنجاب جي حڪمران طبقي، فوجي جنتا ۽ سندن آقا آمريڪي سامراج کي قرار ڏيڻ گهريو. هنن ٻنهي ڌرين اتحاد کي آزادي پسند تنظيمن خلاف رخ ڏيڻ جي شديد مخالفت ڪئي ۽ اتحاد ۾ آزادي پسند تنظيمن سميت سنڌ نيشنل فرنٽ ۽ پيپلز پارٽي کي شامل ڪرڻ تي زور ڀريو.

جڏهن جناب پليجي صاحب ڪميونسٽ پارٽي ۽ وطن دوست انقلابي پارٽي جي ان مؤقف کي مڃڻ کان سخت انڪار ڪيو ته اهي ٻئي ڌرين اتحاد مان ٻاهر نڪري آيون. هاڻ باقي اتحاد ۾ وڃي جناب پليجي صاحب جي عوامي نيشنل پارٽي ۽ پاڪستان نيشنل پارٽي بچيون. جنهن بعد ”سنڌي عوام جي قومي اتحاد“ کي ميدان عمل ۾ لاٿو ويو. هن اتحاد سنڌ ۾ ڪالا باغ ڊيم ۽ فوجي چانوئين خلاف هزارين ماڻهن جا مظاهرا ۽ جلسا ڪرايا. سنڌ جي هر ننڍي وڏي ڳوٺ ۾ اتحاد جي چار نقاڻي پروگرام تحت جلسا ٿيا ۽ جلوس نڪتا. هن اتحاد پهريون دفعو سنڌ جي ٽن وڏن شهرن سکر، حيدرآباد ۽ ڪراچي ۾ لکين سنڌي ماڻهن جا مظاهرا ڪري، سنڌي عوام منجهه خوداعتمادي، پروسو ۽ يقين پيدا ڪيو. هن اتحاد سنڌي ماڻهن کي پهريون دفعو خالص سنڌ جي مسئلن تي وڏي پئماني تي تحرڪ ۾ آندو، جيڪو اڳ قومي حوالي سان تمام گهٽ اڳتي آيو هو.

هي اتحاد پڻ تاريخي ضرورتن جو پورا ٿو نه ڪري سگهيو. ان جا هيٺيان سبب هيا:

ته هي اتحاد نچ سنڌي ماڻهن جو هجڻ ڪري، سنڌ ۾ رهندڙ اردو ڳالهائيندڙن کي پاڻ منجهه سمائي نه سگهيو. ان ڪري اردو ڳالهائيندڙ اسان جي اصل دشمن يعني پنجاب جي ڪئمپ ڏانهن ڌڪجڻ لڳا. هن اتحاد پنهنجا اتحادي پيدا ڪرڻ ۽ دشمن کي اڪيلو ڪرڻ بدران دشمن کي اتحادي ٺاهي پاڻ کي اڪيلو ڪري ورتو. اڻ سڌي طرح هي اتحاد پنجاب جو ڪم آسان بنائي رهيو هو، ته جيئن هو سنڌ ۾ مستقل طور آباد ٻن ڌرين کي ويڙهائي، ڪمزور ڪري، پاڻ کي صاف صاف بچائي، پنهنجي ڦرلٽ کي جاري رکيو اچي.

هن اتحاد، پنهنجو پهريون نمبر دشمن مهاجر کي بنائي سنڌي ماڻهن جو پنهنجي اصل دشمن پنجاب تان توجهه هٽائڻ جي ڪوشش ڪئي. جنهن ڪري سنڌي ماڻهن جي جدوجهد متاثر ٿي. ٻيو ته مهاجر کي پنهنجو دشمن بنائڻ ڪري سنڌ اندر خانہ جنگي ٿيڻ جو خطرو پيدا ٿي ويو.

هن اتحاد کي آزادي پسند تنظيم جو مخالف رخ ڏيئي محدود ڪيو ويو ۽ ان ۾ باقي تنظيم جي شموليت کي ٻڄو ڏنو ويو. شعوري ۽ لاشعوري طور تي آزادي پسند تنظيم جي اثر کي گهٽائڻ ۽ سنڌي ماڻهن کي قومي جدوجهد تان هٽ ڪڍي صرف چند مسئلن واسطي جدوجهد ڪري رعايتون وٺڻ ۽ مصلحت پسندي اختيار ڪرڻ لاءِ تيار ڪرڻ جي ڪوشش ڪئي وئي.

مٿين سببن ڪري ”سنڌي عوام جو قومي اتحاد“ سنڌي ماڻهن جي صحيح طرف رهنمائي ڪرڻ کان قاصر رهجي ويو. ان ڪري ضرورت پيدا ٿي ته انهن مٿين ٻنهي اتحادن يعني آزادي پسندن جو راڄوڻي اتحاد ۽ سنڌي عوام جو قومي اتحاد بدران هڪ اهڙو وسيع تر قومي اتحاد ٺاهڻ لاءِ ڪوششون ڪيون وڃن، جيڪو سنڌي عوام جي صحيح طور رهنمائي ڪري سگهي ۽ انهن جي بنيادي گهرجن ۽ ضرورتن جو پورا ٿو ڪري سگهي.

* * *

سنڌ ۾ وسيع تر اتحاد قائم ڪرڻ لاءِ، آزادي پسند تنظيم سان گڏ ”سنڌي عوام جي قومي اتحاد“ مان نڪتل ٻه ڌريون، ڪميونسٽ پارٽي ۽ وطن دوست انقلابي پارٽي ڪوششون وٺڻ شروع ڪيون. نيٺ گڏيل ڪوششن سان مڙهي سنڌ دوست ڌريون وسيع تر اتحاد قائم ڪرڻ لاءِ 4 اپريل 1988ع تي سن ۾ گڏجاڻي ڪرڻ تي متفق ٿي ويون. سنڌي عوام جو قومي اتحاد (سپنا) ۾ شامل هڪ ڌر پاڪستان نيشنل پارٽي پڻ ان گڏجاڻي ۾ شامل ٿيڻ تي رضامندي ڏيکاري. جنهن ڪري رسول بخش پليجو صاحب پنهنجي عوامي نيشنل پارٽي سميت ”سپنا“ ۾ اڪيلو رهجي ويو. جنهن بعد پليجي صاحب ان گڏجاڻي کي ناڪام ڪرڻ لاءِ مختلف ڌرين وٽ پنڌ ڪيا، پر مڙهي پارٽيون ۽ انهن جا رهنماءُ سنڌ جي حقيقي دشمن خلاف اتحاد ڪرڻ لاءِ تيار هيا. جنهن ڪري مجبورن پليجي صاحب 3 اپريل تي سن اچي سائين جي ايم سيد سان ملاقات ڪئي ۽ گڏجاڻي ۾ شموليت جي خواهش ظاهر ڪئي. پليجي صاحب جي هاڻ اها ڪوشش هئي ته ڪنهن نه ڪنهن نموني ان نئين ٺهندڙ اتحاد تي پنهنجي گرفت مضبوط ڪئي وڃي ۽ ان کي پنهنجن مقصدن ۽ مرادن لاءِ استعمال ڪيو وڃي. ان لاءِ

ضروري هيو ته جناب جي ايم سيد کي پنهنجي مقصدن ۽ مرادن لاءِ استعمال ڪيو وڃي. ان لاءِ ضروري هيو ته جناب جي ايم سيد کي پنهنجو هم خيال بنايو وڃي يا ان مٿان پنهنجا اثر وهاريا وڃن.

4 اپريل 1988ع تي سن ۾ سنڌ جي نمائندگي ڪندڙ مختلف پارٽين جا هيٺيان اڳواڻ شريڪ ٿيا.

جيئي سنڌ تحريڪ: عبدالواحد آريسر ۽ ٻيا
عوامي نيشنل پارٽي: رسول بخش پليجو ۽ ٻيا
سنڌي بلوچ پختون فرنٽ: يوسف ٽالپر ۽ ٻيا
وطن دوست انقلابي پارٽي: ڊاڪٽر ارباب ڪهاوڙ
پاڪستان ڪميونسٽ پارٽي: ڄام ساقي
سنڌ ساگر پارٽي: مولانا عزيز الله ٻوهيو
سنڌ نيشنل ڪانگريس: قاسم پٿر
سنڌ دوست انقلابي تنظيم: اديس چانڊيو
سنڌ انقلابي تحريڪ ۽ ٻيون تنظيمون.

اتحاد قائم ڪرڻ لاءِ ٿيل هن پهرين گڏجاڻيءَ ۾ جدوجهد ڪرڻ لاءِ هيٺيان چار نقطا طءُ ڪيا ويا.

- (1) ڪالاباغ ڊيم ٺهڻ نه ڏبو
 - (2) سنڌ ۾ فوجي چانوڻيون ختم ڪرائڻ
 - (3) سنڌ ۾ ڌاري آبادڪاري بند ڪرائڻ
 - (4) سنڌ جي سياسي قيدين جي آزادي
- هن اتحاد کي اڃان به وسيع ڪرڻ لاءِ ان ۾ رهيل پارٽين ۽ گروپن کي شامل ڪرڻ لاءِ اتحاد طرفان جناب رسول بخش پليجي ۽ مئٽرم حميده ڪهڙو تي ٻڌل هڪ ڪاميٽي جوڙي وئي ۽ ان تي اهو ڪم رکيو ويو ته هو رهيل پارٽين جن ۾ پيپلز پارٽي، نيشنل پيپلز پارٽي، قومي محاذ آزادي سميت مختلف هم خيال شخصيتن، اديبن، دانشورن وغيره کي اتحاد ۾ شامل ٿيڻ لاءِ دعوت ڏئي. اتحاد جي ايندڙ گڏجاڻي 20 مئي 1988ع تي سن ۾ رکي وئي. اتحاد

جون باقي گهرجون پوريون ڪرڻ ۽ جدوجهد جو رخ مقرر ڪرڻ لاءِ ساڳي تاريخ مقرر ڪئي وئي.

جناب رسول بخش پليجي صاحب دعوتن ڏيڻ جو اهڙو طريقيڪار اختيار ڪيو جو هوڏانهن غلام مصطفيٰ جتوئي کي ته دعوت ڏني وئي پر ممتاز ڀٽي ۽ مخدوم طالب موليٰ کي دعوت ڏيڻ جي ضرورت محسوس نه ڪئي. اتحاد جي گڏيل فيصلي هوندي به قومي محاذ آزادي کي باضابطا دعوت نه ڏني وئي. اهڙيءَ طرح اردو ڳالهائيندڙن جي ترقي پسند ۽ سنڌ دوست ڌرين کي اتحاد کان پري رکڻ جي شعوري ڪوشش ڪئي وئي. جناب پليجي صاحب اتحاد ۾ پنهنجي مضبوط لابي پيدا ڪرڻ ۽ ان رستي اتحاد جي پاليسين تي اثر انداز ٿيڻ لاءِ عوامي نيشنل پارٽي جي هٿ ٺوڪين نئين نئين فرٽن کي الڳ الڳ دعوتون ڏئي، اتحاد جي جنرل ڪائونسل ۾ 9 غير اهم ميمبرن جو اضافو ڪيو. جڏهن ته ٻين تنظيمن پنهنجن هارين، مزدورن، شاگردن، ٻارن، شاگردن جي فرٽن کي جنرل ڪائونسل ۾ علحده علحده ميمبر شپ ڪا نه ڏياري. پليجي صاحب 20 مئي 1988ع جي گڏجاڻي کان اڳ جناب جي ايم سيد سان گهاٽا لاڳاپا پيدا ڪرڻ لاءِ وٽس هر روز پنڌ ڪيا ۽ پنهنجن مختلف فرٽن جا وفد سن موڪلي سائين جي ايم سيد تي اثر انداز ٿيڻ ۽ ان کي پنهنجين پاليسين تي هلائڻ لاءِ وڏا جتن ڪيا. پليجي صاحب ڪوشش ڪري سيد صاحب کي سنڌ جي باقي ترقي پسند ڌرين کان پاسيرو ڪرڻ جي ڪوشش ڪئي. پر هو وڏي پئماني تي ايئن ڪرڻ ۾ ڪامياب وڃي نه سگهيو.

نيٺ 20 مئي 1988 جو اهو ڏهاڙو به آيو، جنهن لاءِ سنڌ جي هر ماڻهو جو اڪيون آسروند هيون. 20 مئي تي سنڌ جي مڙني جمهوريت پسندن، ترقي پسندن، قومپرستن جو منهن سن ڏانهن هيو. جتي اڄ سندن مستقبل لاءِ هڪ تاريخي فيصلو ٿيو هو.

20 مئي تي سن ڪانفرنس ۾ سنڌي قوم جو وسيع تر اتحاد ٺاهڻ لاءِ سنڌ ۾ ڪم ڪندڙ سياسي، ادبي، ثقافتي تنظيمن سان گڏ هارين، مزدورن، شاگردن، عورتن ۽ ٻارن جي تنظيمن جي 88 نمائندن شرڪت ڪئي. هن ڪانفرنس ۾ سنڌ ۾ ڪم ڪندڙ مڙني تنظيمن جي نمائندن شرڪت ڪئي. صرف پاڪستان پيپلز پارٽي ۽ نيشنل پيپلز پارٽي صرف ان ڪري شامل ٿيڻ جي سعادت کان محروم رهجي ويون، جو هنن کي ”وفاق“ جي دلربا نعري ۽ پنجاب طرفان اقتدار جي تحفي ملڻ ايئن ڪرڻ کان روڪي وڌو.

سن ڪانفرنس ۾ 12 سياسي جماعتن سان گڏ انهن جي مختلف هارين، شاگردن، مزدورن، ٻارن، عورتن جي فرٽن ۽ مختلف ادبي، سماجي تنظيمن ۽ فردي طور تي 9

صوبائي ۽ قومي اسيمبلي جي ميمبرن سميت مختلف اهم شخصيتن شرڪت ڪئي. هن کانفرنس ۾ جن سياسي جماعتن شموليت اختيار ڪئي سي هي آهن:

- (1) جيئي سنڌ تحريڪ
- (2) عوامي نيشنل پارٽي
- (3) وطن دوست انقلابي پارٽي
- (4) ڪميونسٽ پارٽي آف پاڪستان
- (5) سنڌي بلوچ پختون فرنٽ
- (6) سنڌ دوست انقلابي تنظيم
- (7) پاڪستان نيشنل پارٽي
- (8) نيشنل ڊيموڪريٽڪ پارٽي
- (9) جمعيت علماء سنڌ
- (10) سنڌ ساگر پارٽي
- (11) سنڌ انقلابي تحريڪ
- (12) سنڌ نيشنل ڪانگريس

کانفرنس ۾ پليجي صاحب ۽ سندس ڌر جو مؤقف هيو ته هي صرف سنڌي ماڻهن جو اتحاد هجي ۽ ان ۾ ڪنهن به اردو ڳالهائيندڙ کي شامل نه ڪيو وڃي. ان ڪري اتحاد جو نالو ”سنڌي قومي اتحاد“ رکيو وڃي. جڏهن ته اڪثريت راءِ ان جي هئي ته اتحاد ۾ اردو ڳالهائيندڙن کي پڻ شامل ڪيو وڃي. جيئن هو دشمن جي ڪئمپ ۾ داخل ٿيڻ کان روڪي سگهجن. متفق راءِ سان اردو ڳالهائيندڙن لاءِ اتحاد ۾ شموليت لاءِ شرط رکيا ويا ته هو ڌار قوميت جو نعرو هڻڻ بند ڪن، پاڻ کي سنڌي سمجهن، مذهب کي سياست کان جدا رکن، سنڌ جي مفادن کي پنهنجن گروههي مفادن مٿان ترجيح ڏين. سنڌين جي اتحاد جي نقطن جي حمايت ڪن. اتحاد جي نالي متعلق گرماگر بحث ٿيو. ان ڪري ان مسئلي تي ووٽنگ ڪرائي وئي. جنهن جي نتيجي ۾ 73 ووٽن مان 53 ووٽ ”سنڌ قومي اتحاد“ جي حق آيا ۽ 20 ووٽ ”سنڌي قومي اتحاد“ جي حق ۾ پيا. پليجي صاحب دشمن جو تعين ڪرڻ وقت پڻ مسئلو اٿاريو. پليجي صاحب جي ڌر جو مؤقف هيو ته اسان جو دشمن نمبر پهريون مهاجر آهي، ان ڪري اتحاد ان خلاف جدوجهد ڪري. جڏهن ته اڪثريت ان راءِ کي رد ڪندي، پنهنجو دشمن نمبر پهريون پنجاب کي قرار ڏنو. اهڙي طرح 20 مهه جي تاريخي اجلاس ۾ ”سنڌ قومي اتحاد“ وجود ۾ اچي ويو.

سند قومي اتحاد ۽ پورهيت ڌريون

سند قومي اتحاد نهڻ کان پوءِ، جلد ئي پنجاب جي حڪمران ٽولي، اتحاد خلاف نوان گهات گهڙڻ شروع ڪيا. فوجي حڪمران آمر ضياءَ، اتحاد نهڻ کان 9 ڏينهن پوءِ جوڻيجي حڪومت کي ڏاهي نين چونڊن ڪرائڻ جو اعلان ڪيو. ان اعلان کان اڳ اتحاد کي سند ۽ ان کان ٻاهر سياسي، سماجي، ادبي حلقن ۾ جيڪا مخالفت توڙي موافقت ۽ اهميت ملي رهي هئي، سا نين چونڊن جي اعلان، ايجيٽيشن جي واٽ بدران پارليامينٽري راهه کلي پوڻ ڪري گهٽ ٿيڻ لڳي. عوام 11 سالن جي طويل آمريت کانپوءِ آزادانه اليڪشن جي راهه کلي پوڻ ڪري، ان رستي پنهنجن مسئلن ۽ مشڪلاتن جو حل نڪري اچڻ واري واٽ ڏانهن متوجه ٿيڻ لڳو. اليڪشن جي اعلان کان اڳ پيپلز پارٽي جيڪا بظاهر خاموش هئي، سا پڻ سياسي ميدان ۾ زور شور سان حصو وٺڻ لڳي. سنڌي ماڻهو جيڪي اليڪشن جي اعلان کان اڳ، اتحاد کي پنهنجن اميدن جو مرڪز سمجهي رهيا هئا ۽ پنهنجي قيادت ۽ تنظيمن کي اتحاد ۾ شامل ٿيڻ ۽ ان کي مضبوط ڪرڻ لاءِ دٻاءُ وجهي رهيا هئا. انهن کي چونڊن جي صورت ۾ نئون ماحول ملي ويو. اليڪشن جي سياست جي شهنشوارن، پڻ نئين صورتحال ۾ اقتدار تائين رسائي حاصل ڪرڻ، اقتدار جي اصل وارث پنجاب جي خوشنودي حاصل ڪرڻ لاءِ اتحاد کان پاسيرو ٿي ڪري، پنهنجا پرڙا ساھڻ شروع ڪيا. اهڙي ريت اتحاد ۾ اقتدار پرست ٽولن، فردن ۽ پارٽين جا اليڪشن ڪري راتو رات موقف تبديل ٿي ويا. هو اتحاد ۾ دلچسپي وڌائڻ بدران، ايجيٽيشن جي سياست ڪرڻ بدران، پارليامينٽري قسم جي سولي جدوجهد ۽ اقتدار تائين رسائيندڙ واٽ کي وڌيڪ اهميت ڏيڻ ۽ ان ۾ بهرو وٺڻ لڳا. اتحاد اندر موجود سومرا فئملي ۽ هارون خاندان، جيڪي مٿئين طبقي جي نمائندگي ڪندڙ فرد هئا، انهن پنهنجي روايتي غداري ۽ سنڌ دشمني جو ثبوت ڏيندي وڃي آمر ضياءَ جي ڪئمپ ۾ داخل ٿيا. انهن ويڪائو سنڌ دشمن ماڻهن جي ان قدم، اتحاد کي نهڻ سان ئي پهريون دفعو هڪ وڏي بحران ۽ اٽل پٿل جو شڪار بڻائي ڇڏيو. عوام منجهه اتحاد بابت شڪ شبها وڌڻ

لڳا. اتحاد جي سياسي حريف پاڪستان پيپلز پارٽيءَ ان ڳالهه کي بنياد بڻائي، اتحاد خلاف سخت پروپيگنڊا جو طوفان کڙو ڪري ڏنو ته اتحاد جنرل ضياءَ جي روايتي دشمن پ پ جو اثر ختم ڪرڻ لاءِ برپا ڪيو ويو آهي. سومرا فئملي ۽ هارون خاندان کي اتحاد اندر وٺي اچڻ جو سهرو جناب جي ايم سيد ۽ جناب رسول بخش پليجي جي سر تي هو. جن ماڻهن اتحاد تي پنهنجي گرفت مضبوط ڪرڻ لاءِ ان کي مٿئين طبقي جي هٿن ۾ ڏيڻ لاءِ ڪميونسٽ ڌرين کي اتحاد اندر غير موثر ڪرڻ لاءِ فيصلا پنهنجي منشا مطابق ڪرائڻ لاءِ اتحاد اندر بنا ڪنهن تميز جي مٿئين طبقي جي ماڻهن کي ججهي تعداد ۾ نمائندگي ڏيڻ شروع ڪئي.

سنڌ قومي اتحاد ۾ شامل اليڪشني سياست ڪندڙ پارٽين ۽ فردن اليڪشن جي اعلان کان پوءِ اتحاد جي جدوجهد کان هٽي، اليڪشني سياست تي وڌيڪ توجهه ڏيڻ شروع ڪيو. اتحاد جي تنظيم ڪاري رڪجي وئي ۽ سنڌ قومي اتحاد کي پڻ اليڪشني اتحاد ۾ تبديل ڪرڻ جون ڪوششون ڪيون ويون. اتحاد ۾ شامل جاگيردارن ۽ وڏيرن اتحاد کي اقتدار تائين پهچڻ لاءِ ڏاکڻ طور استعمال ڪرڻ شروع ڪيو. سنڌ قومي اتحاد ۾ شامل اقتدار پرست پارٽين ۽ فردن باضابطه طور اليڪشن ۾ بهرو وٺڻ جو فيصلو ڪيو. نه صرف ايترو پر اتحاد کان ٻاهر جي ماڻهن جي پڻ حمايت ڪئي وئي، جن جو ماضي داغدار هو ۽ هو ويجهڙائيءَ واري دور ۾ آمر فوجي حڪمران جا ساٿي رهڻ ڪري، سنڌ دشمنيءَ کان مشهور هئا. اتحاد جي ان عمل ڪري سنڌ جي عوام منجهه اهو تاثر پختو ٿيڻ لڳو ته هي اتحاد، سنڌ جي مسئلن تي جدوجهد لاءِ نه پر اليڪشن لڙڻ ۽ پ پ مخالفت ۾ جڙيو آهي. اهو تاثر ان وقت وڌيڪ پختو ٿيڻ لڳو، جڏهن اتحاد طرفان حمايتي اميدوار اتحاد جي پروگرام بدران، پيپلز پارٽي جي مخالفت ۾ وڌيڪ وڃڻ لڳا. اليڪشن واري دور ۾ اڃا اتحاد تازو جنم ورتو هو. ان جي ڪا به تنظيم ڪاري ڪا نه ٿيل هئي ۽ نه وري اليڪشن ۾ حصو وٺڻ لاءِ ڪا مناسب مرڪزي رٿابندي ڪئي وئي هئي. جنهن ڪري اتحاد جا حمايت يافتہ اميدوار پيپلز پارٽي جي بهتر رٿابندي، منظم ڪاري، اليڪشن مهم جي مضبوط منصوبابندي، ڀڄي جي شهادت ۽ سندس نياڻي جي مظلوميت هٿان شڪست فاش ٿيا. جنهن ڪري وڌيڪ تازو جنم ورتل اتحاد، ڪجهه وقت لاءِ غير موثر رهجي ويو.

اتحاد ۾ شامل، عوامي نيشنل پارٽي، اليڪشن کان اڳ ئي سنڌ قومي اتحاد کان ان بنياد تي الڳ ٿي وئي ته جيئن، اتحاد کان ٻاهر رهي، پ پ سان سوديبازي ڪري سنڌ ۾ ڪجهه سڀتون حاصل ڪيون وڃن ۽ ٻيو ته پنجاب جي حڪمران طبقي وٽ پنهنجي پوزيشن واضح ڪئي وڃي. جيئن اقتدار ۾ رسائي حاصل ڪرڻ ۾ پنجاب طرفان ڪا رنڊڪ پيش نه

اچي سگهي. پر جن آسرن اميدن ۽ خواهشن تحت عوامي نيشنل پارٽي اتحاد کان علحده ٿي هئي، سي پ پ پ ۽ پنجاب جي شاطر حڪمران طبقي مٿي ۾ ملائي ڇڏيون. پارٽيءَ جو رهنماءُ رسول بخش پليجو صاحب، اليڪشن مهم ۾ پ پ پ جي غير مشروط حمايت ڪرڻ، پنجاب جي ظالم حڪمران طبقي جي ثنا خواني جا ڍڪ ڀرڻ، سنڌ جي قومي کيس کي ڪمزور ڪرڻ، پنجاب جي استحصالِي، ظالمانه ڪردار جي پرده پوشي ڪرڻ، سنڌ جي حقن لاءِ جدوجهد ڪندڙ تنظيمن تي پنجاب کي خوش ڪرڻ لاءِ جارحانه حملا ڪرڻ بعد به اليڪشن ۾ هڪ پنهنجي سيٽ به حاصل ڪري نه سگهيو. پليجي صاحب اتحاد ڇڏڻ وقت، جيڪي الزام اتحاد مٿان هنيا هئا، انهن جو حقيقتن جي دنيا سان ڪو به واسطو نه هو. اصل ۾ شروع کان پليجي صاحب جا اتحاد ۾ اچڻ جا جيڪي مقصد هئا سي وقت اڳتي هلي ثابت ڪيا. پليجي شروع ۾ اتحاد ۾ سرگرم بهرو وٺي اتحاد تي قبضو ڪري، ان رستي پنهنجو سياسي قد وڌائڻ تي چاهيو ۽ ان رستي پنجاب آڏو پاڻ کي سنڌ جو اڪيلو وارث تسليم ڪرائڻ تي گهريو. ٻئي طرف اتحاد کي اقتدار جي ڪرسي تي پهچڻ لاءِ پنجاب جي حڪمران طبقي سان سودي بازي ڪرڻ لاءِ استعمال ڪرڻ گهريو ٿي. ٻيو ته پليجو صاحب، حاڪم پنجاب جي خوشنودي حاصل ڪرڻ ۽ انهن اڳيان پاڻ کي سڄو ۽ پڪو پنجاب دوست ثابت ڪرڻ لاءِ اتحاد کي پنهنجي منشا مطابق هلائڻ تي چاهيو. يعني اتحاد کي پنجاب مخالف رخ ڏيڻ بدران مهاجر مخالف رخ ۾ هلائڻ ۽ سنڌ جي عوام طرفان ٿيندڙ جدوجهد مان پنجاب کي بچائي ڪڍڻ ۽ جدوجهد کي منجهائي ٽڪائي فنا ڪرڻ. جڏهن پليجو صاحب اتحاد ۾ شامل ٻين ترقي پسند، سنڌ دوست تنظيمن جي آڏو ايئن ڪرڻ ۾ ناڪام ويو ته هن پنهنجي آقا جي اشاري تي بي بنياد الزام گهڙي اتحاد کان پنهنجو پلئ آڄو ڪرايو.

سنڌ دشمن، پنجاب دوست ٽولن اتحاد کي اصل مقصد تان هٽائڻ ۽ ان جي جدوجهد کي غلط موڙ ڏيڻ لاءِ وڏي پئماني تي هڪ منظم رٿابندي تحت سنڌ ۾ سنڌي مهاجر فساد ڪرايا ويا. جنهن ڪري سنڌ قومي اتحاد پنهنجي اصل تارگيت تي جدوجهد ڪرڻ بدران نسلي ۽ لساني فسادن جي ڌڻ ۾ ڦاسي ويو. پنجاب جي حڪمران ٽولي اتحاد طرفان پنجاب مخالف جدوجهد کي مهاجر مخالف جدوجهد ۾ تبديل ڪري ڇڏيو. جنهن ڪري جن مقصدن لاءِ اتحاد جوڙيو ويو هو. انهن مقصدن لاءِ جدوجهد ڪرڻ بدران، اتحاد نئين پيدا ٿيل صورتحال کي منهن ڏيڻ ۾ پنهنجي توانائي ضايع ڪرڻ لڳو.

اليڪشن ٿيڻ کان پوءِ، جڏهن پاڪستان پيپلز پارٽي ملڪي اقتدار جون واڳون پنهنجن هٿن ۾ ورتيون ته سنڌ قومي اتحاد پڻ نئين صورتحال سان منهن ڏيڻ لاءِ پاڻ کي تيار

ڪرڻ لڳو. پ پ پ اقتدار ۾ اچڻ کان پوءِ مهاجر قومي موومينٽ سان ٺاهه ڪيو ۽ ٻئي طرف گذريل حڪومت جي پاليسين تي ٿورڙي ڦير گهير سان عمل ڪرڻ شروع ڪري ڏنو. ڪالا باغ ڊيم لاءِ ڪو واضح موقف اختيار نه ڪرڻ، فوجي چانوئين جي تعمير جيئن پوءِ تيئن جاري رهي، سنڌ ۾ ڌاري آبادڪاري روڪڻ لاءِ ڪا به ڪوشش ڪا نه ورتي وئي، سنڌ جي شهرن ۾ سنڌي ماڻهن جو قتل عام بند ڪرائڻ ۽ قاتلن کي ڪيفر ڪردار تائين رسائڻ بدران، انهن سان ٺاهه ڪري کين سياسي ۽ انتظامي تحفظ ڏنو ويو. پنجاب ۽ ايم ڪيو ايم جي خوشنودي حاصل ڪرڻ لاءِ سنڌ قومي اتحاد طرفان سنڌ جي حقن لاءِ هلندڙ جدوجهد کي ڪڇلڻ شروع ڪري ڏنو. جمهوري آزاديون هڪ طرفيون جاري رهيون.

چونڊيل حڪومت اچڻ کان پوءِ سنڌ قومي اتحاد، نئين صورتحال هيٺ، پنهنجون نيون پاليسيون جوڙڻ شروع ڪيون. نيون پاليسيون جوڙڻ تان سنڌ قومي اتحاد ٽن مختلف خيال ڪئمپن ۾ ورهائجي ويو. هڪ ڪميونسٽ پارٽي آف پاڪستان، جنهن پ پ پ حڪومت جي غير مشروط حمايت ڪرڻ شروع ڪئي. نه صرف غير مشروط حمايت پر پ پ پ جي غلط قدم جي مخالفت ڪرڻ، سنڌ جي مسئلن تي جدوجهد ڪرڻ کي به جمهوريت ۽ چونڊيل حڪومت جي مخالفت تصور ڪرڻ لڳي. ڪميونسٽ پارٽي، پ پ پ ڏانهن جمهوريت جي خوشيءَ ۾ اصولي موقف اختيار ڪرڻ کان به لنوائڻ لڳي. سي پي پي جي ان موقف کي سنڌ قومي اتحاد ۾ شامل ڌرين اڪثريت راءِ سان مسترد ڪيو. جنهن جي ڪري ڄام ساقي، سنڌ قومي اتحاد کان علحدگي جو فيصلو ڪيو. اصل ۾ جنوري 1989ع ۾ ڄام ساقي جو اتحاد مان نڪري وڃڻ، اتحاد کي هڪ پارٽي ۾ تبديل ڪرڻ واري سوال تي نه هو، ڇو جو ڪن ڌرين طرفان پيش ڪيل اها رٿ اڪثريت راءِ سان مسترد ٿي چڪي هئي. ڄام ساقي جو اتحاد مان نڪرڻ ۾ وڏو دخل، ڪميونسٽ پارٽي جي روائتي مظلوم قومن جي دشمن سياست تي ٻڌل هو. ڪميونسٽ پارٽي، جيڪا شروع کان پنجابي مهاجر موقعي پرست ۽ پاڪستاني شونزم جي شڪار دانشورن جي موقعي پرست پارٽي رهي آهي. ان جو هميشه مظلوم قومن جي جدوجهد ڏانهن منفي رويو رهيو آهي. ان ڪري ڄام ساقي جو اتحاد کان نڪرڻ ڪن به اصولي بنيادن تي ڪو نه هو، پر پنجابي ۽ مهاجر قيادت کي خوش ڪرڻ ۽ انهن آڏو پاڻ کي سڄو ۽ پڪو پاڪستاني ثابت ڪرڻ لاءِ اتحاد کان علحدگي حاصل ڪرڻ هو. سنڌ قومي اتحاد جي اندر ٻي ڪئمپ جي نمائندگي جيئي سنڌ تحريڪ ۽ ڪجهه جاگيردار ۽ زميندار ڪري رهيا هئا. جيئي سنڌ تحريڪ ۽ انهيءَ جي حمايتن طرفان غير اصولي، غير سائنسي بنيادن تي چونڊيل حڪومت خلاف سخت موقف اختيار ڪرڻ ۽ پ پ پ

جي مخالفت ۾ اچي ان جي دشمن سان (جيڪي ساڳي وقت سنڌ جا دشمن پڻ آهن). هٿ ملائڻ ۽ اتحاد قائم ڪري تحريڪ هلائڻ لاءِ سنڌ قومي اتحاد کي استعمال ڪرڻ لاءِ ڪوششون ڪيون ويون. هن ڪئمپ جي قيادت پ پ پ جي مثبت قدامت جي پڻ مخالفت ڪرڻ شروع ڪري ڏني. شروع کان جيئي سنڌ تحريڪ، جيڪا عملاً مٿئين طبقي جي مفادن جي نگهباني ڪندڙ جماعت آهي، ان اتحاد ٺهڻ کان وٺي اها ڪوشش ڪرڻ شروع ڪئي ته اتحاد کي پورهيت طبقي ۽ هيٺئين طبقي جي نمائندگي ڪندڙ تنظيم جي هٿن ۾ وڃڻ کان روڪيو وڃي. ان ئي خيال کان تحريڪ جي سرواڻي محترم جي ايم سيد، اتحاد تي پنهنجي گرفت مضبوط ڪرڻ لاءِ هميشه اتحاد ۾ ويٺل تنظيم بدران وڏين، جاگيردارن ۽ ٻين مٿئين طبقي سان واسطو رکندڙ فردن کي وڌيڪ اهميت ڏيڻ شروع ڪئي. ان ڏس ۾ هن پنهنجي تنظيم جي بااِصول، سچن ۽ ڪرن قومي ورڪرن کي پڻ پوئتي ڌڪڻ ۾ ڪا ڪسر ڪا نه ڇڏي. اتحاد اندر ٿيندڙ فيصلن مٿان اثر انداز ٿيڻ، فردي آمريت قائم ڪرڻ، جمهوري اصولن جي پيچڪڙي ڪرڻ جي ايم سيد جو پراڻو شيو رهيو آهي. ان کان وڌيڪ خطرناڪ ڳالهه جيڪا اتحاد لاءِ ٻڌي، سا هئي محترم جي ايم سيد جي انتقامي سياست. سيد صاحب جي انتقامي سياست، جيڪا پٽي خاندان ۽ پ پ پ مخالفت ۾ ايتري ته وڏي وئي جو محترم سيد، ايتري ته وڏي وئي جو محترم سيد، اتحاد کي سنڌ جي مسئلن لاءِ جدوجهد ڪرڻ بدران ان کي پ پ پ ۽ پٽي مخالف رخ تي جدوجهد ڪرڻ لاءِ استعمال ڪرڻ لاءِ ڪوششون وٺڻ شروع ڪيون. هاڻي حميده ڪهڙو، محترم سيد جو آشيرواد حاصل ڪرڻ کانپوءِ اتحاد کي انتهائي رجعت پرست، سنڌ دشمن ۽ پنجاب دوست وڏين ۽ جاگيردارن جي حوالي ڪرڻ لاءِ اتحاد اندر پير پاڳاري، غلام محمد مهر ۽ سلطان احمد چانڊيو جهڙن ماڻهن کي نمائندگي ڏيڻ لاءِ هٿ پير هڻڻ شروع ڪيا. پ پ پ مخالفت ۾ اچي مائي حميده ڪهڙو، نواز شريف، سرور اعوان ۽ اڪبر بگٽي جهڙن ڪتر رجعت پرست ماڻهن سان اندروني طور تي اتحاد ڪرڻ جون ڪوششون شروع ڪيون ۽ عملاً سنڌ قومي اتحاد کي اسلامي جمهوري اتحاد جي جهولي ۾ ڪيرائڻ جهڙو ڪڍو ڪم ڪرڻ شروع ڪيو. سندس مڙني اهڙين ڪوششن کي اتحاد ۾ شامل ترقي پسند، سنڌ دوست ڌرين سختي سان مسترد ڪري ڇڏيو.

سنڌ قومي اتحاد اندر ٽئين فڪر يا ڪئمپ جي نمائندگي ڪندڙ ڌر سنڌ دوست انقلابي تنظيم آهي. جنهن پيپلز پارٽي جي حڪومت ڏانهن پنهنجو اصولي موقف ڀڙو ڪيو. سندس ان موقف موجب، چونڊيل حڪومت کي مارشل لا ۽ آءِ جي آءِ کان ڪجهه قدر بهتر سمجهيو ويو ۽ ان جي مثبت قدامت جي حمايت ڪرڻ ۽ ان جي منفي ۽ سنڌ دشمن قدامت

۽ عملن جي مخالفت ڪرڻ جي پاليسي جوڙڻ تي زور ڏنو ويو. سنڌ دوست انقلابي تنظيم، اتحاد کي پنهنجي اصلي مقصدن تحت هلائڻ، ان کي ري ايڪشنري اتحاد ۾ تبديل نه ڪرڻ جي پاليسي تي ثابت قدمي سان جنگ ڪئي. سنڌ دوست جي قيادت وقت سر سجاڳ ٿي ۽ پنهنجو آواز بلند ڪري، انهن مڙني مڪارين، منافقتن، چالاڪين ۽ چالبازين جو پابندو ڦاڙي وڌو. جيڪي گجهه ڳوه ۾ اتحاد ۾ شامل رجعت پرست ڌريون ڪري رهيون هيون. سنڌ دوست انقلابي تنظيم، پنهنجن ٻين اتحادين جن ۾ وطن دوست انقلابي پارٽي، سنڌ هاري ڪاميٽي، سنڌ انقلابي تحريڪ ۽ جيئي سنڌ اندر موجود ترقي پسند عنصرن جي مدد سان نه صرف اتحاد کي تٽڻ يا غلط هٿن ۾ وڃي تباهه ٿيڻ کان بچائڻ لاءِ ڪوشش ڪرڻ شروع ڪئي ۽ سنڌ قومي اتحاد کي حقيقي پنجاب مخالف رخ ڏيڻ، مهاجر مسئلي جو سائنسي حل ڳولڻ، سنڌ جي قومي مسئلن تي جدوجهد هلائڻ ۽ اتحاد کي رجعت پرست قوتن کان بچائڻ لاءِ پڻ وڏي پئماني تي ڪوششون وٺڻ شروع ڪيون.

هن وقت سنڌ قومي اتحاد، مختلف خطرن ۽ ويساهه گهاٽين منجهه وڪوڙيل آهي. هڪ پاسي رجعت پرست، مفاد پرست، مفاهمت پسند ڌريون، سنڌ قومي اتحاد کي ڳڙڪائڻ لاءِ واڳون وارو وات ڦاڙيو، ٻينينون آهن ته وري ٻئي طرف ترقي پسند، عوام دوست ڌريون سنڌ قومي اتحاد کي پنهنجو اصل ڪردار ادا ڪرڻ لاءِ جدوجهد جي ميدان ۾ آهن. هاڻ خاص ڪري هن موڙ تي اتحاد ۾ شامل تنظيم ۽ پارٽين جي ڪارڪنن ۽ ٻين پورهيتن جو فرض آهي ته هو مٿئين طبقي جي چالاڪين ۽ چالبازين تي نظر رکندي، پنهنجي دائمي سجاڳي، ترقي پسند، جمهوريت دوست شعور ۽ عوامي جي طاقت سان اتحاد جي سفر کي اڳتي وڌائين ۽ حقيقي طور تي اتحاد کي سنڌي ماڻهن جي تاريخي ضرورت مطابق سامراج دشمن، جاگيردار دشمن ۽ آزادي پسند اتحاد بنائڻ لاءِ جدوجهد ڪن.

سنڌ قومي اتحاد، چند جاگيردارن، پيرن ۽ وڏيرن جو اتحاد نه آهي، پر ان جي تشڪيل ۾ سنڌي پورهيتن، هارين، مزدورن، شاگردن ۽ ٻارن جو رت ۽ پگهر شامل آهي. سنڌ قومي اتحاد قائم ڪرڻ جو سهرو، چند تنظيم جي ليڊرن ۽ اڳواڻن تي نه آهي، پر ان جا خالق اهي ڪارڪن ۽ عام ماڻهو آهن، جن پنهنجي پارٽين جي ليڊرن جو گهيراءُ ڪري، کين ان ڳالهه تي مجبور ڪيو هو ته هو سنڌ جي آجپي واري جدوجهد لاءِ متحد ٿين. ان ڪري هن وقت به مڙني تنظيم جي ڪارڪنن ۽ عوام جو فرض آهي ته پنهنجي تخليق کي بچائڻ لاءِ اڳتي وڌن.

اصل ۾ اتحاد ٺاهڻ ايتري وڏي ڳالهه نه هوندي آهي، جيترو ان کي بچائڻ ۽ پنهنجي صحيح وات تي ثابت قدمي سان هلائڻ. اهو سڀ تڏهن ٿي سگهي ٿو. جڏهن اتحاد ۾ شامل

ڌريون ڪشاده دلي سان اهو اصول قبول ڪن ته اتحاد ڪو تنظيم جو پاڻ ۾ ضم ٿي وڃڻ جو نالو نه هوندو آهي. پر اتحاد اصل ۾ مخصوص حالتن ۾ ڪن اپريل مسئلن تي، جن بابت مختلف ڌرين ۾ هر خيالي پيدا ٿيل هجي، انهن مسئلن تي گڏجي جدوجهد ڪرڻ لاءِ ٺاهيو ويندو آهي. اتحاد جي ڪم جو دائرو صرف انهن گڏيل نقطن تي جدوجهد ڪرڻ تائين ٻڌل هوندو آهي. اتحاد ۾ شامل تنظيمون اتحاد جي پروگرام کان سواءِ باقي پنهنجي تنظيمي ڪم ڪرڻ لاءِ آزاد ۽ خود مختيار هونديون آهن. اتحاد ۾ شامل ڌريون ڪشاده دليءَ سان پنهنجي پارٽي جو پروگرام اتحاد مٿان مڙهڻ بدران گڏيل نموني سهڪاري بنيادن تي اتحاد کي مضبوط ۽ مستحڪم ڪنديون آهن. پنهنجن تنظيمي پليٽ فارمن تان اهڙو عمل ڪرڻ کان پرهيز ڪنديون آهن، جنهن سان اتحاد جو ڪم متاثر ٿئي يا اتحاد ۾ شامل ڪنهن ڌر کي تڪليف پهچي. پر سنڌ قومي اتحاد ۾ شامل هڪ قومپرست ڌر مٿين مڙني اصولن جي مٿي پليٽ ڪئي. قومپرست ڌر ۽ سندس رهبر، سنڌ قومي اتحاد کي پنهنجي پارٽي مفادن لاءِ استعمال ڪرڻ شروع ڪيو ۽ اتحاد جي پليٽ فارم تان پنهنجو قد وڌائڻ، ٻين کي پوئتي رکڻ، پاڻ کي اتحاد جو اڪيلو وارث ۽ محافظ سمجهڻ جي شعوري ڪوشش ورتي. جنهن ڪري اهو ليڊر ۽ سندس تنظيم اتحاد لاءِ سخت هاجيڪار ثابت ٿي ۽ اتحاد کي پڇ ڊاهه جو شڪار ڪيو. جيڪڏهن اها ڌر اتحاد سان ٿوري به سچي هجي ها ته اتحاد ۾ شامل پارٽين سان گڏجي صلاح مشوري سان فيصلو ڪرڻ، ڪنهن به فرد کي هڪ طرفا فيصلو ڪرڻ جو اختيار نه ڏيڻ جي اصول تي عمل ڪري، قومي اتحاد کي هن وقت جهڙي بحران جو شڪار بڻجڻ نه ڏئي ها.

هن وقت جڏهن سنڌ قومي اتحاد، هڪ وڏي بحران جو شڪار آهي ۽ منجهس پڇ ڊاهه جو عمل جاري آهي. اهڙي ڏکئي وقت تي مڙني جمهوريت پسند، قوم پرست ۽ ترقي پسند تنظيمين، فردن ۽ گروهن جو فرض آهي ته اتحاد کي بچائڻ لاءِ اڳتي اچن. ڇو جو سنڌ قومي اتحاد، سنڌي قوم جي امانت آهي، ان ڪري ان کي صحيح رخ تي هلائڻ سان ئي اسان پنهنجي منزل ماڻي سگهون ٿا. سنڌ قومي اتحاد جنهن پنهنجي بنيادي دشمن يعني پنجاب جي حڪمران طبقي جو تعين ڪيو آهي. اتحاد کي پنهنجي ان اصل دشمن رخ تي هلائڻ جي ڀرپور ڪوشش ڪرڻ گهرجي. جيڪڏهن ڪنهن به ڌر ان رخ کان ٿيندڙ جدوجهد کي ٿورو به موڙ ڏنو ته اتحاد جو نه صرف مقصد فوت ٿي ويندو. پر سنڌي عوام مايوسين جو شڪار بڻجي ويندو. پاڪستان اندر بنيادي تضاد، قومي تضاد جي شڪل ۾ پنهنجي صحيح رخ کان سامهون اچي چڪو آهي. پاڪستان ۾ رهندڙ ٽي مظلوم قومون سنڌي، بلوچ ۽ پختون،

پنجاب جي بالادستيءَ جي چڪيءَ ۾ پيسجي رهيون آهن. ان ڪري سنڌ قومي اتحاد، پنجاب جي بالادستيءَ ۽ ظلم خلاف باقي ٻن مظلوم قومن جي قومي تحريڪن سان پنهنجو واسطو وڌائي ۽ گڏيل مسئلن تي گڏيل جدوجهد لاءِ راهه هموار ڪري. جيئن نه صرف اسان ملڪي ليول تي پنجاب جي بالادست گروهه کي اڪيلو ڪري ڪمزور ڪيون. پر ان سان گڏ پنهنجا اتحادي وڌائي، پنهنجي قوت ۽ طاقت کي وڌيڪ سگهارو ڪيون. اتحاد کي نه صرف بلوچن ۽ پختونن جي قومي تحريڪ سان واسطا وڌائڻ گهرجن، پر سرائڪي علائقن جي عوام کي پڻ، پاڻ سان ملائڻ ۽ پنجاب جي بالادست گروهه خلاف گڏيل جدوجهد ۾ شامل ڪرڻ گهرجي.

سنڌ قوم اتحاد کي سنڌ اندر رهندڙ لساني گروهن ڏانهن پڻ سنڌ جي قومي مفادن تحت غير لچڪيدار ۽ واضح پاليسي جوڙڻ گهرجي. سنڌ قومي اتحاد کي سنڌ ۾ رهندڙ پختونن جي ترقي پسند ۽ قومپرست ڌرين کي پنهنجو اتحادي بنائي، کين پنجاب جي استحصال تي ٽولي جي جڪٽ ۾ وڃڻ ۽ انهن طرفان استعمال ٿيڻ کان بچائڻ گهرجي. اهڙي طرح سنڌ ۾ رهندڙ اردو ڳالهائيندڙن لاءِ پڻ اتحاد طرفان جيڪو شروع کان موقف اختيار ڪيو ويو آهي. ان تي ثابت قدمي سان ڄمي بيهڻ گهرجي. اردو ڳالهائيندڙن جي اهڙن ڌڙن کي جيڪي پاڻ کي سنڌي سمجهن ٿا ۽ سنڌ جي مفادن کي پنهنجا مفاد سمجهن ٿا ۽ انهن لاءِ سنڌي قوم سان گڏجي جدوجهد ڪرڻ لاءِ تيار آهن، پاڻ سان ملائڻ گهرجي. جيئن اسان سنڌ اندر پڻ پنجاب جي بالادست گروهه کي اڪيلو ڪرڻ، ان جا اتحادي گهٽائڻ ۽ پنهنجا اتحادي ۽ هم خيال وڌائڻ ۾ ڪامياب وڃي سگهون. سنڌ قومي اتحاد کي سنڌ ۾ رهندڙ پنجابي قورن ٽولن ۽ گروهن جي هر سنڌ دشمن عمل خلاف ثابت قدمي سان جدوجهد ڪرڻ گهرجي ۽ انهن کي ڪنهن قسم جي رعايت ڏيڻ نه گهرجي. سنڌ اندر سنڌي عوام جي مفادن خلاف قائم ٿيل تنظيم جهڙوڪ؛ پنجابي پختون اتحاد، پنجابي يونائيٽڊ فرنٽ، سنڌ پنجاب آبادگار ايسوسيئيشن، مهاجر اتحاد تحريڪ، مهاجر رابطو ڪائونسل، مهاجر قومي موومينٽ وغيره جهڙين تنظيم خلاف جدوجهد تيز کان تيز ڪرڻ گهرجي ۽ انهن کي پورهيت عوام آڏو ننگو ڪري، پورهيت عوام کي کانئن چني ڌار ڪجي. سنڌ قومي اتحاد کي سنڌ اندر رهندڙ ڪڇين، خواجهن، گجراتين ۽ ٻين ننڍن وڏن گروهه کي سنڌي قوم جو حصو سمجهي جدوجهد ۾ گڏ وٺي هلڻ لاءِ پنهنجون سموريون توانائون استعمال ڪرڻ گهرجن.

جيستائين سنڌ قومي اتحاد کي سامراج دشمن ۽ جاگيردار دشمن رخ نه ڏنو ويندو، تيستائين هو پنهنجي اصل مقصد تحت صحيح نموني پيش قدمي ڪري نه سگهندو. اسان

جي جدوجهد، هر قسم جي ظلم ۽ ناانصافي خلاف آهي. اسان جي جدوجهد دنيا ۾ هلندڙ عالمي امن، خوشحالي لاءِ ۽ ظلم ۽ ناانصافي خلاف ٿيندڙ جدوجهد جي هڪ ڪڙي آهي. اسان دنيا جي مظلوم پورهيت عوام ۽ مظلوم قومن جا ساٿاري آهيون. ان ڪري اسان جي جدوجهد جو رخ عالمي سامراج جي مخالفت ۽ عالمي پورهيت جي حمايت ۾ هجڻ گهرجي.

اسان ڪارڪنن ۽ پورهيت عوام کي قومي اتحاد اندر اهڙين ڌرين تي ڪرڙي نظر رکڻ گهرجي، جيڪي اتحاد کي سامراجي دلائل جي اشارن تي ناس ڪرڻ گهرن ٿيون. اتحاد ۾ شامل جاگيردار ۽ مٿئين طبقي جا فرد، ان کي پنهنجن ذاتي ۽ گروهه مفادن لاءِ استعمال ڪرڻ جون ڪوششون ڪري رهيا آهن ۽ هو عوام کي متحرڪ ڪرڻ ۽ ان کي جدوجهد جي ميدان ۾ اڳتي وڌي اچڻ ۾ ڪنهن به طرح مخلص ناهن. هنن طرفان هر وقت دشمن سان سودبازي جو خطرو رهندو ٿو اچي. ڇو جو سنڌ جي مٿئين طبقي تاريخ جي هر دور ۾ پنهنجي ڪميٽپ جو ثبوت ڏيندي، هميشه عوام جي وڌيل شعور کي محلاتي سازشن ذريعي پوئتي هٽائڻ ۽ تباهه ڪرڻ جي ڪوشش ڪئي آهي. ان ڪري قومي اتحاد ۾ شامل حقيقي عوام دوست قوتن ۽ خاص ڪري ڪارڪنن تي فرض عائد ٿو ٿئي ته هو اتحاد کي مٿئين طبقي جي چالاڪين، چالبازين، غدارين ۽ منافقتن کان بچائڻ لاءِ اهڙن ماڻهن کي صرف اتحاد قائم رکڻ جي شوق ۾ بنا ڪنهن تميز جي ميمبر ڪرڻ واري عمل کان نه صرف پاسو ڪن پر شامل ڌرين ۽ فردن جي ڪار گذارين تي پڻ ڪرڙي نظر رکن. سنڌ قومي اتحاد کي مفاد پرست جاگيردارن، وڏيرن ۽ سرمائيدارن بدران سنڌ جي حقيقي قوتن يعني هارين، مزدورن، شاگردن، وچولي طبقي جي مخلص ماڻهن تي وڌيڪ ڀاڙڻ گهرجي، فردن ۽ شخصيتن تي ڀاڙڻ بدران پنهنجن ننڍين وڏين ترقي پسند ۽ قومپرست پارٽين ۽ تنظيمن تي دارومدار رکڻ گهرجي ۽ پنهنجي تنظيمي ڪارڪنن ۽ نظرياتي ساٿين تي وڌيڪ ڀروسو ڪرڻ گهرجي. ان طريقي سان ئي سنڌ قومي اتحاد بچي سگهي ٿو ۽ سنڌ جي قومي تحريڪ وڌيڪ سگهاري ٿي سگهي ٿي.

سنڌي مهاجر فساد

سنڌ قومي اتحاد نهڻ کان پوءِ جڏهن پنجاب جي حڪمران ٽولي ڏنو ته، سنڌي قوم جي ان گڏيل پليٽ فارم تان ويجهڙائي ۾ سندن خلاف هڪ وڏي تحريڪ شروع ٿيڻ واري آهي ته هنن ان خلاف مختلف مورچن تان ڪم ڪرڻ شروع ڪري ڏنو. سنڌ قومي اتحاد جي جدوجهد کي سبوتاز ڪرڻ لاءِ مختلف طريقن سان ڪوششون ڪرڻ شروع ڪيون ۽ قومي اتحاد جي جدوجهد جو رخ پاڻ کان ڦيري ڪنهن ٻئي طرف ڪرڻ لاءِ پنهنجن ايجنٽن جو هڪ چار وچائڻ شروع ڪيو.

سنڌ قومي اتحاد پنهنجي جدوجهد کي وڌيڪ مستحڪم ۽ وسيع ڪرڻ لاءِ سنڌ ۾ رهندڙ مهاجرن کي اتحاد ۾ شامل ڪرڻ لاءِ پڻ هڪ واضح پروگرام جاري ڪيو. جنهن ڪري مهاجرن جا ڪيترائي ترقي پسند حلقا ۽ ٽولا اتحاد ڏانهن پنهنجائپ وارو رويو اختيار ڪرڻ لڳا. جنهن ڪري امڪان پيدا ٿيو ته اڳتي هلي مهاجر ڌريون جيڪي پنجاب جي بالادستيءَ ۽ ڦرلٽ خلاف سنڌين سان اتحاد ڪرڻ گهرن ٿيون، سي پڻ ان ۾ شامل ٿي وينديون. جيڪا ڳالهه پنجابي حڪمران ٽولي لاءِ وڏي پریشانيءَ ۽ ڳڻتيءَ جو باعث هئي. هنن ڪنهن به طريقي سان اردو آبادي کي اتحاد کان پري رکڻ لاءِ مختلف سازشون ۽ مڪاريون ڪرڻ شروع ڪري ڏنيون. هنن اردو آبادي کي سنڌين کان پري ڪري، پنهنجي ايجنٽ طور هلائڻ ۽ سنڌين خلاف استعمال ٿيڻ لاءِ سنڌ اندر سنڌي مهاجر فساد ڪرائڻ لاءِ پنجاب جا گهڻائي اهم مقصد هيا. هڪ ته انهن فسادن ڪري مهاجرن جي سنڌين سان اتحاد جا جيڪي ٿورا گهڻي امڪان هيا، سي به ختم ٿي وڃن، ٻيو ته ان طرح سنڌ قومي اتحاد طرفان پنجاب خلاف هلندڙ جدوجهد جو رخ مهاجرن ڏانهن موڙي، پنجاب کي صحيح سالم بچايو وڃي. ٽيون ته انهن فسادن جي آڙ وٺي سنڌ ۾ وسيع تر فوجي آپريشن ڪري سنڌ قومي اتحاد جي جدوجهد کي ڪڇي ۽ ۾ ئي تباهه ۽ برباد ڪيو وڃي، چوٿون ته انهن فسادن کي بهانو بنائي، سنڌ کي ٻن ٽڪرن ۾ ورهائڻ وارو پنهنجو شرمناڪ خواب پورو ڪيو وڃي.

نيٽ جنهن سازش جو شروع کان ئي انديشو هيو. اها سازش قومي اتحاد ٺهڻ کان هڪ مهينو پوءِ جون 1988 جي ٻئي ڏهاڪي ۾ سنڌي مهاجر فسادن جي روپ ۾ ظاهر ٿي پئي. ان جا ظاهري سبب ڪهڙا به هئا پر ان جي پس منظر ۾ جيڪي گجها هٿ ڪم ڪري رهيا هئا، اسان هن مضمون ۾ انهن تي ڳالهائڻ گهرون ٿا. اسان هنن فسادن جو ذميوار آمريڪي سامراج، ان جي مقامي ايجنٽن يعني پنجابي حڪمران طبقي سان گڏوگڏ، انتها پسند مهاجر قيادت کي سمجهون ٿا. اسان هيٺ پهرين انهن فسادن پويان ڪم ڪندڙ آمريڪي سازش کي بي نقاب ڪنداسين ۽ ان بعد پنجابي حڪمران طبقي ۽ سندن رجعت پسند مهاجر ايجنٽن جي ٺڳين ۽ مڪارين تان پردو هٽائينداسين.

جڏهن ايران جي عوام شهنشاهه رضا شاهه پهلوي خلاف هڪ وڏي ويڙهه وڙهي، اتان نه صرف شهنشاهه کي ڪڍي ٻاهر ڪيو پر اتي آمريڪي سامراج جي مڙني اڏن جو خاتمو آڻي، آمريڪي اثرن کي وڏي حد تائين ختم ڪيو ته آمريڪي سامراج ڏکڻ ايشيا ۾ پنهنجا مفاد سلامت رکڻ لاءِ پنهنجي ٻئي نمبر اڏي يعني پاڪستان تي وڌيڪ توجهه ڏيڻ شروع ڪيو ته جيئن پاڪستان جي پنجابي حڪمرانن رستي اهو پنهنجا مفاد ڏکڻ ايشيا ۾ نه صرف بچائي سگهي. پر انهن کي وڌائي ۽ ويجهائي سگهي. ايران جي سامونڊي ساحل وڃائڻ کان پوءِ آمريڪا لاءِ پاڪستان جي سنڌ ۽ بلوچستان واري ساحلي پٽي وڏي اهميت واري بڻجي وئي ۽ ان جي حصول لاءِ مختلف نمونن سان رٿا بندي ڪرڻ شروع ڪئي.

آمريڪا لاءِ ايران مان ٽپڙ ويڙهڻ کان پوءِ پاڪستان هڪ اهم ۽ ڪارائتي چوڪي وارو ڪم ڏيئي رهيو آهي. جنهن جي ئي معرفت آمريڪا ايراني نار منجهه پنهنجا مفاد وڌيڪ عرصي لاءِ سلامت رکي سگهي ٿو ۽ پاڪستان جي ساحلي پٽي رستي هندي وڏي سمند ۾ پنهنجي طاقت جو توازن برقرار رکي سگهي ٿو. ان سان گڏوگڏ پاڪستان اندر آمريڪا جون مضبوط چوڪيون سوويت يونين، افغانستان، ايران ۽ هندوستان لاءِ جارحيت جي مستقل اڏن طور استعمال ٿي سگهن ٿيون. نه صرف ٿي سگهن ٿيون، پر آمريڪا پاڪستان جي پنجابي فوج ۽ ڪامورا شاهي رستي ڪافي عرصي کان افغانستان ۾ افغان ڀڳوڙن رستي ۽ ڀارت ۾ دهشتگرد سکن رستي پنهنجي مفادن تحت مداخلت ڪرائي رهيو آهي.

آمريڪي سامراج پاڪستان اندر اڃا به وڏي پئماني ته مضبوط ۽ مستحڪم ٿيڻ لاءِ هتان جي ساحلي علائقن خاص ڪري ڪراچي، مڪران ۽ لسٻيلي تي پنهنجو نڄو ڪنٽرول حاصل ڪرڻ، اتي پنهنجا جنگي اڏا ڦاٽر ڪرڻ ۽ ڪراچي پورٽ کي فري پورٽ ڪرڻ لاءِ ڪوششون وٺي رهيو آهي. پاڪستان جا پنجابي حڪمران، نمڪ حلالِي جو حق ادا ڪرڻ لاءِ

اهي علائقا آمريڪي آقا جي حوالي ڪرڻ لاءِ انهن علائقن ۾ اتان جي اصل رهواسين بلوچن ۽ سنڌين کي غير مستحڪم ڪري اتي پنهنجو ڪنٽرول حاصل ڪرڻ لاءِ ڏينهن رات مڪارين ۽ سازشن ڪرڻ منجهه مشغول آهن. پنجابي حڪمران سنڌ ۽ بلوچستان جي ساحلي علائقن منجهه اهڙي صورتحال پيدا ڪري رهيا آهن، جيئن کين اهي اڏا آمريڪي سامراج جي حوالي ڪرڻ وقت ڪنهن به قسم جي رنڊڪ يا مزاحمت سان منهن نه ڏيڻو پوي. پنجابي حڪمران پنهنجي ان منصوبي جي آڏو ايندڙ سڀ رنڊڪون دور ڪرڻ لاءِ ڪراچي کي باقي سنڌ کان جدا ڪري هڪ الڳ صوبي جي حيثيت ڏيڻ ۽ ٻئي طرف ان صوبي ۾ بلوچستان جي ساحلي پٽي شامل ڪرڻ لاءِ ڪافي وقت کان منظم رٿا بندي ڪرڻ ۾ مشغول آهن. سندن ان رٿا بندي جو ڏس اسان کي جنوري 1988 ۾ ان وقت ملي ٿو. جڏهن هانگ ڪانگ مان نڪرندڙ رسالي ”فار ايسٽرن ايڪانامڪ رويو“ پنهنجي 14 جنوري 1988ع واري اشاعت ۾ ان ڳالهه تان پردو ڪڍيو ته پاڪستاني حڪمران ملڪ کي 12 صوبن ۾ ورهائڻ چاهين ٿا، جنهن جو هڪ صوبو ”ساحلي“ هوندو. جنهن ۾ ڪراچي، مڪران ۽ لسٻيلي وارو سامونڊي علائقو شامل هوندو. ان ڳالهه جي وڌيڪ تصديق اڳوڻي وفاقي وزير نسيم اهير جي آگسٽ 1988ع ۾ سنيت ۾ ڪيل تقرير مان ٿئي ٿي. جنهن ۾ موصوف اعلان ڪيو هو ته ملڪ کي 18 صوبن ۾ ورهائيو ويندو. ان وقت ان منصوبي تحت سنڌ جو نئون غير سنڌي گورنر رحيم الدين شروعاتي ڪاروايون مڪمل ڪرڻ لاءِ سنڌ موڪليو ويو هو. جنهن پنهنجي رٿابندي تحت ڪراچي کي هڪ الڳ صوبي ڪرڻ لاءِ مختلف ادارن جي جوڙجڪ شروع ڪري ڏني هئي، ان ڏس ۾ سندس پهريون قدم اهو هو ته هن ڪراچي پوليس باقي سنڌ جي پوليس کان ڌار ڪرڻ جو حڪم جاري فرمايو هو. اهو مرحليوار ڪم ان ڪري ڪيو پئي ويو ته سڌو سنئون صوبي جي اعلان ڪرڻ سان سنڌ ۾ بغاوت اڀري پوي ها. ان ڪري آهستي آهستي ضروري ڪاروايون پوريون ڪرڻ ۽ گهربل صوبائي ادارا جوڙڻ کان پوءِ وقت اچڻ تي جدا صوبي جو اعلان ڪيو وڃي ها.

سنڌ ۾ ڪرايل سنڌي مهاجر فسادن کي ان پس منظر منجهه ڏسڻ گهرجي. سنڌي ۽ بلوچ قومن جو شروع کان ئي سامراج دشمن ڪردار رهيو آهي. آمريڪي سامراج ۽ سندس نمڪ حلال پنجابي حڪمرانن کي پنهنجي سامراجي ۽ رجعت پسند مقصدن جي پورائي لاءِ سنڌين ۽ بلوچن ۾ تمام گهٽ ايڄنٽ مليا آهن. آمريڪي سامراج ۽ سندن پاليل پنجابي حڪمران روز اول کان سنڌين جي قومي تحريڪن کان وڏي پئماني تي خائف ۽ پريشان رهيا آهن. جنهن ڪري هميشه کان سندن اها ڪوشش رهندي آئي آهي ته هو هتي ترقي پسند قوتن

کي ڪچلي، انهن جو قومي تشخص تباهه ڪري سندن ساون ستابن علائقن کي پنهنجي جارحانه مفادن لاءِ استعمال ڪن. پاڪستان ۾ سنڌي قوم ٻين قومن جي پيٽ ۾ سياسي طور سجاڳ ۽ متحرڪ رهي آهي. ان ڪري آمريڪي سامراج ۽ پنجابي قورو ٽولن جي هميشه هت اها ڪوشش رهي آهي ته سنڌي عوام جي حق پرست جدوجهد کي ڪچلڻ لاءِ سنڌ کي ٽڪر ٽڪر ڪري چوڌاري ان جو مضبوط گهيرو ڪيو وڃي. ان سڄي شيطاني راند کيڏڻ لاءِ هنن هميشه هت رهندڙ مهاجرن کي استعمال ڪرڻ جي ڪوشش ڪئي آهي. جيئن سنڌ ۾ خانہ جنگي وارو ماحول پيدا ڪري اردو آبادي ۽ وارن اڪثريتي ساحلي علائقن ۾ ان خانہ جنگي کي سبب بڻائي هڪ ڌار علائقي جي تشڪيل ڪئي وڃي. جنهن تي بعد ۾ پنجاب جي گرفت مضبوط ڪري ان کي آمريڪي سامراج جي سامراجي مفادن لاءِ استعمال ڪيو وڃي. انهن فسادن جي آڙ ۾ مهاجرن ۾ پنجاب ڏانهن مفاهمت وارو رويو پيدا ڪري، سندن سنڌين ڏانهن وڌندڙ پنهنجائپ ۽ اتحاد واري ماحول کي دشمني ۾ بدلائي، مهاجرن کي اڪيلو ۽ بي يارو مددگار بڻائي پنجاب جو ايجنٽ بڻايو وڃي. جيئن اڳتي هلي مهاجر آبادي ڪراچي کي جدا صوبو ڪري آمريڪي اڏي طور استعمال ڪرڻ لاءِ سنڌين سان گڏ ان جي مزاحمت نه ڪري، ڇو جو اهي امڪان پٽرا آهن ته ڪراچي ۾ پنجابين جي وڌندڙ دٻاءُ کان مجبور ٿي، مهاجر سنڌين ڏانهن دوستي ۽ وارو هٿ وڌائي سگهن ٿا. ان سنڌي مهاجر دوستي جي واڌ ويجهه کي ختم ڪرڻ ۽ دشمني ۾ بدلائڻ لاءِ سنڌي مهاجر فساد اهم ڪردار ادا ڪري سگهن ٿا.

پنجاب جو استحصال ٿيڻ لاءِ آمريڪي سامراج جو گهڻي عرصي کان پرڪيل ۽ پروسي جوڳو رهيو آهي. پاڪستان ۾ آمريڪي مفادن جي مڪمل نموني پاسداري ۽ بچاءُ صرف پنجابي حڪمران ٽولو ئي ڪري سگهي ٿو. ان ڪري پنجاب جي موجودگي ۾ آمريڪي سامراج لاءِ پاڪستان اندر ڪا به پروسي لائق بي ڌر ڪا نه آهي. ان ڪري ڪراچي کي پنهنجي سامراجي مفادن لاءِ استعمال ڪرڻ لاءِ آمريڪا ان کي پنجابين جي قبضي ۾ ڏسڻ چاهي ٿي. ان سان گڏوگڏ سامراج پنهنجي ڊگهي حڪمت عملي تحت ڪراچي ۾ پنجابين ۽ مهاجرن جي وچ ۾ برابري قائم رکڻ به ان لاءِ ضروري سمجهي ٿو ته جيئن اڳتي هلي انهن ٻنهي ڌرين مان ڪا به آمريڪي مفادن جي خلاف ڪم ڪرڻ جو سوچي ته ان کي بي ڌر جي مدد سان آسانيءَ سان دٻائي سگهجي.

ان سڄي صورتحال کي آڏو رکندي، مهاجرن جي ترقي پسند ۽ باشعور حلقن کي وقت سر سجاڳ ٿي. پاڻ کي آمريڪي سامراج ۽ سندس دلال پنجابي حڪمرانن جو مهر و

بنجڻ کان بچائڻ گهرجي. ڇو جو سنڌي مهاجر فسادن جي آڙ ۾ پنجابي حڪمران ٽولا ڪراچي ۾ پاڻ کي وڌيڪ مستحڪم ڪري مهاجرن کي ٻئي درجي جو شهري بنائي ڇڏيندا. جيڪا ڳالهه اڳتي هلي مهاجرن لاءِ وڌيڪ پريشاني جو باعث بڻبي ۽ هو سنڌ جي اصل رهواسين جي مستقل دشمني پڻ پرائيندا.

مهاجرن جي رجعت پسند سنڌ دشمن ڌرين کي اها ڳالهه سمجهي ڇڏڻ گهرجي ته هن وقت پنجابي حڪمران مهاجرن کي جيڪي ڪجهه رعايتون ۽ سهولتون ڏيئي رهيا آهن، سي عارضي آهن. انهن رعايتن جو مستقبل ۾ جاري رهڻ جو ڪو به امڪان ڪو نه آهي. اهي صرف تيسرائين جاري رهنديون، جيستائين پنجابي پاڻ کي ڪراچي منجهه فيصلا کن قوتن بنائي وٺن. جڏهن هو ڪراچي ۾ فيصلا کن قوت بنجي ويا ته پوءِ مهاجر ڪڏهن به ان پوزيشن ۾ ڪو نه رهندا جو ڪراچي ۾ پنجاب کي بليڪ ميل ڪري ڪجهه حصو پتي حاصل ڪري سگهن.

پاڪستان جي وجود ۾ اچڻ کان وٺي، ان تي پنجابي فوج ۽ ڪامورا شاهي جو قبضو برقرار رهندو آيو آهي. جن پنهنجي اقتدار ۽ ڦرلٽ واري نظام کي دوام بخشڻ واري پاليسي “ويڙهايو ۽ راڄ ڪريو” تي عمل ڪندا آيا آهن. پاڪستان نهڻ کان پوءِ جڏهن هندوستان جي ڪجهه اڳتي وڌيل علائقن مان اردوڊان طبقي جي تربيت يافتہ ڪامورا شاهي هتي پهتي ته پنجابي حڪمران انهيءَ جي تجربي، ڄاڻ ۽ انتظامي صلاحيتن مان ڪجهه عرصي لاءِ فائدو حاصل ڪرڻ لاءِ ان جون خدمتون حاصل ڪيون، پنجابي حڪمرانن نظريه ضرورت تحت مظلوم قومن مان ٿيندڙ ڦرلٽ ۾ ڪجهه عرصي لاءِ اردو آباديءَ کي حصيدار بڻايو. خاص ڪري سنڌ تي قبضو ڪرڻ لاءِ پنجابي حڪمران سنڌ ۾ رهندڙ اردو آبادي کي پنهنجو اتحادي بنائي، پنهنجو ڪم آسان ڪرڻ گهريو. جنهن ڪري سنڌ ۾ آيل مهاجر سنڌين ۾ ضم ٿيڻ بدران پنجابين جا اتحادي بنجي سنڌين سان ٽڪراءُ ۾ رهندا آيا. جڏهن وقت گذرڻ کان پوءِ پنجابي حڪمران ٽولي پاڻ کي مستحڪم ۽ طاقتور ڪري ورتو ته کين مهاجرن کي حصي پتي ڏيڻ جي ضرورت ڪا نه رهي، هو پاڻ اڪيلي سر هر شيءِ جو مختيار بنجي ويو. هنن آهستي آهستي سنڌ مان ٿيندڙ ڦرلٽ ۾ مهاجرن جو حصو پتي گهٽائڻ شروع ڪيو. 1977ع کان پوءِ جڏهن فوج چونڊيل حڪومت جو تختو اونڌو ڪري، ملڪ جو سڌو سنئون ڪنٽرول پنجابين جي هٿ ۾ ڏيئي ڇڏيو ته پنجابي فوج ۽ بيروڪريسي مهاجرن کي مڪڻ جي وار وانگر آساني سان ڪڍي ڦٽو ڪيو. 1977ع کان پوءِ اندرون سنڌ ۽ خاص ڪري ڪراچي ۾ پنجابي تيزي سان آباد ٿيڻ ۽ ان جي وسيلن تي قابض بنجڻ لڳا. ڇو جو ڪراچي ۾ هڪ ته

سرمائیکاري ڪرڻ جا امڪان ۽ ٿيل سرمائیکاري ۽ واپار تي ڪنٽرول ڪرڻ جا امڪان باقي سنڌ جي پيٽ ۾ بين الاقوامي بندر گاهه ۽ ائيرپورٽ هجڻ ڪري وڌيڪ پڪا پختا ۽ فائدي وارا هيا. ٻيو ته پنجابين جي هيٺئين ۽ وچولي طبقي لاءِ نوڪرين ۽ مزدورين ڪرڻ جا ذريعا ڪراچي ۾ وافر مقدار ۾ موجود هئا. جڏهن پنجابي سرمائيدار، مزدور ۽ وچولو طبقو ڪراچي ۾ ڌڙا ڌڙا اچڻ ۽ هتي جي روزگار جي وسيلن تي ڪنٽرول ڪرڻ لڳو ته هتي جي وسيلن تي اڳتي ڪنٽرول ڪيل مهاجر آبادي رياستي طاقت ۽ قوت جي ذريعي تيزي سان بيدخل ٿيڻ لڳي. مهاجرن جو مفاداتي ٽڪراءُ پنجابين سان ٿيڻ لڳو. جنهن ڪري ڪراچي منجهه مهاجر پنجابي تضاد، مکيه تضاد بنجي منظر عام تي اچڻ لڳو. جنهن ڪري مهاجرن منجهه حالتن جي تبديلي ڪري سنڌين ڏانهن مفاهمت وارو رويو پيدا ٿيڻ شروع ٿيو. مهاجرن مجبوري تحت سنڌين ڏانهن پنهنجي اڳ واري سخت رويي ۾ ڪجهه لچڪ پيدا ڪئي. ڇو جو هنن لاءِ پنجابين کان پنهنجا مفاد بچائڻ لاءِ سنڌين ڏانهن تعاون جو هٿ وڌائڻ ضروري هيو. جڏهن مهاجرن ۽ پنجابين منجهه ٽڪراءُ شدت اختيار ڪرڻ لڳا ۽ مهاجرن ان بنياد تي پاڻ کي مذهبي جماعتن جهڙوڪ: جماعت اسلامي، جمعيت علماءِ پاڪستان ۽ تحريڪ استقلال کان ڌار ڪري، مهاجر قومي موومينٽ جوڙي ورتي ته پنجاب جي رياستي مشينري مهاجرن جي ان نفرت کي ڪنهن ٻئي طرف موڙ ڏيڻ لاءِ پلاننگ ڪرڻ شروع ڪئي. جنهن جو پهريون شڪار پناڻ ٿيا. جيڪي ڪراچي منجهه صنعت تي ۽ ٽرانسپورٽ تي مزدورن جي روپ ۾ چائنچي چڪا هئا. ان ڪري پنجابي حڪمرانن پنهنجي خلاف پڇندڙ لاوي کي پناڻن طرف موڙ ڏئي پنهنجو پاڻ صحيح سلامت بچائي ورتو. جنهن جي نتيجي ۾ خونريز مهاجر پناڻ فساد شروع ٿي ويا.

مهاجر پناڻ فسادن مان پنجابين به فائدا حاصل ڪري ورتا. هڪ ته مهاجرن کي پناڻن سان اٽڪائي پنهنجي اصل دشمن پنجاب تان ڌيان هٽايو ويو، جنهن ڪري ان عرصي ۾ پنجابين پاڻ کي ڪراچي منجهه وڌيڪ منظم ۽ مضبوط ڪرڻ شروع ڪيو. ٻيو ته پناڻن کي رياستي قوت جي مدد ۽ تحفظ ڏئي، ٻئي ڀيري پنهنجو اتحادي بنايو ويو.

ان جي ردعمل ۾ مهاجر پنهنجو اتحادي تلاش ڪرڻ لاءِ پنهنجي ليکي هٿ پير هڻڻ لڳا. پناڻن ۽ پنجابين جي اتحاد سنڌ ۾ مهاجرن کي اڪيلو ڪري ڇڏيو. جنهن ڪري مهاجر پنهنجي مجبوري تحت سنڌين ڏانهن دوستي ۽ مفاهمت جو هٿ ڊگهيڙڻ لڳا. مهاجرن منجهه اڳ جي پيٽ منجهه تيزي سان سنڌين ۾ ضم ٿيڻ وارو رجحان پيدا ٿيڻ لڳو. جنهن ڪري امڪان پيدا ٿيا ته سنڌي جيڪي اڳ اڪيلي سر پنجاب خلاف مورچا بندي ڪري

رهيا هئا. انهن کي شهرن اندر مهاجر جي روپ ۾ هڪ حمايتي ملي پيو. جيڪا ڳالهه جيتري قدر سنڌين لاءِ نيڪ شگون هئي. اوتري قدر پنجاب جي ڦورو ٽولي لاءِ بدشگون هئي.

جڏهن ڪراچي منجهه اردو ڳالهائيندڙن ۽ پختونن ڏٺو ته هو پنجابي حڪمرانن جون پٽليون بنجي، سندن اشارن تي نجي رهيون آهن ته سندن باشعور حلقن منجهه مفاهمت پيدا ٿيڻ لڳي ۽ سندن وچ ۾ تضاد مانا ٿيڻ لڳا. ٻئي طرف سنڌي ماڻهن پنهنجي سياسي سمجهه استعمال ڪندي پختونن کي مهاجرن سان ٽڪراءُ ۾ اچڻ کان روڪڻ ۽ پنجابين جو اتحادي بنجڻ کان روڪڻ ۾ پنهنجو ترقي پسند ڪردار ادا ڪرڻ شروع ڪيو. سنڌين جي ان عمل پختونن جي وڏي آبادي کي پنجابي حڪمرانن جي اشاري تي جڏهن ”پنجابي پختون اتحاد“ جڙيو ته ان ۾ پختونن جي وڏي آبادي شامل نه ٿي ۽ ان اتحاد جي سنڌ ۾ رهندڙ پختونن جي مڙني ترقي پسند جماعتن مذمت ڪئي ۽ ان کان لاتعلقي جو اظهار ڪيو ۽ مظلوم سنڌي عوام سان ساٿ نڀاڻڻ جو وچن ڪيو. مهاجر-پختون فسادن ۾ ٺاپر اچڻ کان پوءِ ٻنهي ڌرين پنهنجو گڏيل دشمن سڃاڻڻ جي ڪوشش ڪرڻ شروع ڪئي. جنهن ڪري جلد ئي ڪراچي اندر خونريز مهاجر-پنجابي فساد شروع ٿي ويا. پنجاب جي استحصالين سان سنڌ جون چڪريون ۽ ڪراچي ۾ پنجابي مهاجرن فساد، پنجاب جي حڪمران طبقي کي ڏوڏي رهيا هئا. هڪ طرف مهاجرن ۽ پختونن ۾ تضادن جو مانو ٿيڻ ۽ ٻئي طرف مهاجرن جي دلين منجهه سنڌ لاءِ مفاهمت پيدا ٿيڻ ۽ موثر اتحاد لاءِ پيش قدمي ٿيڻ، ٽئين طرف سنڌ ۾ رهندڙ پختونن جو سنڌين ڏانهن پنهنجائپ وارو رويو، چوٿين طرف سنڌي قوم طرفان پنجاب جي ظلم ۽ استحصال خلاف منظم ۽ متحد تحريڪ جو اُڀرڻ، پنجابي حڪمران طبقي کي وڏي ممڻ ۾ مبتلا ڪري ڇڏيو. سندن ننڍن حرام ٿي ويون. هو وري صورتحال کي منهن ڏيڻ لاءِ نوان گهٽ گهڻ، چالاڪيون ۽ چالبازيون اختيار ڪرڻ لڳو. هاڻ سندس اڳيان صرف سنڌي قوم هئي، جيڪا سندن هر چالاڪي ۽ چالبازيءَ جو مردانه وار مقابلو ڪري رهي هئي. ان ڪري پنجاب هاڻ پنهنجي مڙني حرفتن، چالاڪين ۽ چالبازين سان گڏ رياستي مشنري جي زور تي سنڌين خلاف ميدان تي نڪري نروار ٿيو. هن سنڌين ۽ مهاجرن ۾ پنهنجا ايجنٽ پيدا ڪرڻ شروع ڪيا. ان ڏس ۾ کيس ايترا ججهو ايجنٽ ۽ تنخواهيه سنڌي قوم ۾ ڪو نه ملي سگهيا. جيترا اردو آبادي ۾ وافر مقدار ۾ موجود هئا. ان ڪري مهاجر جلد ئي پنجاب جي سازش جو شڪار بنجي ويا. مهاجرن جي آبادي جو وڏو حصو سنڌين خلاف پنجابي مهري طور استعمال ٿيڻ لاءِ ذهني ۽ عملي طور تيار ٿي ويو.

پنجابي حڪمران سنڌ اندر اهڙو وايومنڊل تيار ڪرڻ لڳا، جيئن سنڌين ۽ مهاجرن جي وچ ۾ پندا ٿيندڙ اتحاد ۽ ٻڏي کي ٽوڙي ناس ۽ برباد ڪري، ٻنهي کي هڪ ٻئي جي آمهون سامهون آڻي، ٻنهي ڌرين کي اڪيلو ڪري شڪست ڏني وڃي. جيئن پنجاب اندروني سنڌ سميت ڪراچي تي پنهنجو قبضو وڌيڪ عرصي لاءِ برقرار رکي سگهي. پنجاب مهاجرن جي اهڙين ڌرين کي اپارٽ جي ڪوشش ڪرڻ شروع ڪئي. جيڪي سنڌين کي پنهنجو پهريون دشمن تصور ڪنديون هيون. ان لاءِ پهريان سليم حيدر جي ”مهاجر اتحاد تحريڪ“ تي نظر ڪرم وڌي وئي. مهاجر اتحاد تحريڪ سڌو سنئون سنڌين سان ٽڪراءُ ۾ اچڻ لاءِ ميدان تيار ڪرڻ لڳي ۽ مهاجرن کي پنجابين جو دوست ۽ اصل اتحادي ثابت ڪرڻ لاءِ اٽل ڪوشش شروع ڪئي. ياد رهي ته مهاجر اتحاد تحريڪ، پنجابي حڪمران ٽولي مهاجر قومي موومينٽ جي ٽوڙ ڪرڻ لاءِ پنهنجي مهاجر ايجنٽن رستي ان وقت ميدان تي آندي، جڏهن ڪراچي منجهه مهاجر پنجابي تضاد تيزي سان وڌي رهيا هئا. هن تنظيم وجود ۾ اچڻ کان پوءِ سنڌين خلاف هڪ وڏو محاذ کولي، سنڌ دشمني جو ٻج ڇڻڻ شروع ڪيو ۽ سنڌ جي قومي حقن لاءِ جدوجهد ڪندڙ تنظيم سان مهاڏو اٽڪائڻ شروع ڪيو. هن تنظيم جا مڙئي مطالبو سنڌ دشمنيءَ تي ٻڌل هئا. جيئن سنڌ ۾ بهارين جي آبادڪاري، سنڌ کي ٻن قومن ۽ ٻولين وارو صوبو مڃائڻ، مهاجرن کي 60 سيڪڙو سیتون ڏيارڻ وغيره. ٻئي طرف حيدرآباد ۾ جماعت اسلامي جي اڳئين ميمبر وصي مظهر ندوي جي پٺي ٺهري ان کي ”مهاجر رابطا ڪائونسل“ جي اڳواڻ جي حيثيت سان ميدان تي لاٿو ويو. مولانا ندوي پنهنجي سڄي عمر سنڌ دشمني ۾ گذارڻ جي خيال کان مشهور آهي. مظهر ندوي ۽ سندس رابطا ڪائونسل سنڌ جي ڌرتيءَ تي ويهي، ان جي وارث بنجي پنهنجا فيصلا ان مٿان مڙهڻ گهري ٿي. هي تنظيم هر وقت حڪومت کي سنڌ دوست قوتن کي ڪڇڻ ۽ انهن جي قومي جدوجهد کي طاقت جي زور تي تباھ ۽ برباد ڪرڻ جون صلاحون ڏيندي رهي آهي. ان سلسلي ۾ مولانا ندوي جي گذريل حڪومت کي صلاح ڏيڻ ته ”بهارين کي بنگلاديش مان جلد گهراي سنڌ ۾ آباد ڪيو وڃي، جيئن اهي سنڌ ۾ علحدگي پسندن جي ناپاڪ ارادن کي مٽي ۾ ملائي ڇڏين.“ مولانا ندوي شروع کان سنڌ جي ڀلائي لاءِ ڪم ڪندڙ علمي، ادبي ۽ سماجي تنظيم تي بهتان بازيون ڪري، انهن تي بندش وجهرائڻ ڪا حڪومت کي اڪسائيندو رهيو آهي. سندس ان ڪردار ڪري ”سنڌ گريجوئيٽ ايسوسيئيشن“ تي گذريل دور ۾ بندش وڌي وئي. ٽئين طرف پنهنجي جنم کان وٺي ”جماعت اسلامي“ سنڌ دشمنيءَ وارن عملن ۾ هميشه سڀني کان اڳري رهندي آئي آهي، اُن جو ڪردار هر باشعور ماڻهو جي سامهون آهي. مٿي ذڪر ڪيل ٽئي تنظيمون،

پنجابي حڪمران ٽولي سان سنڌ ۾ ظلم ۽ استحصال ڪرڻ واري عمل ۾ هميشه ساٿياري رهيون آهن. ان ڪري تازن سنڌي مهاجرن فسادن ۾ پنجاب جي اشاري تي انهن ٽنهي تنظيمن “ايم ڪيو ايم” سان گڏ اڳ کان اڳرو ٿي پنهنجو پاڻ ملهائيو.

ڪراچي ۽ حيدرآباد جي وڏي آبادي الطاف حسين جي “مهاجر قومي موومينٽ” سان وابسته ٿي چڪي آهي. ان ڪري پنجاب جي استحصال ٿولي ايم ڪيو ايم کي پڻ پنهنجو ايجنٽ ڪري هلائڻ ۽ ان کي پنهنجن مفادن لاءِ استعمال ڪرڻ لاءِ هٿ پير هڻڻ شروع ڪيا. پنجاب مهاجرن کي پنهنجو ڪرڻ لاءِ ڪجهه نه ڪجهه رعايتون ڏيڻ رستي، سندن پنجاب مخالف جذبن تي ڇنڊا وجهڻ شروع ڪيا. جيئن ته ايم ڪيو ايم جا ڪافي مطالبا سنڌين خلاف آهن، جيئن ڌار قوميت، بهارين جي آبادي، ڪوٽا سسٽم جو خاتمو وغيره، ان ڪري انهن مطالبن ڪري اڳتي سنڌين ۽ مهاجرن ۾ دوريون پئجي چڪيون هيون ۽ مهاجر قيادت انهن مطالبن جي حل لاءِ پنجابي حڪمرانن ڏانهن واجهائي رهي هئي. ان ڪري پنجابي حڪمرانن ان ڳالهه مان فائدو حاصل ڪندي، مهاجرن جي رجعت پسند قيادت کي پاڻ سان ملائڻ ۽ سنڌين خلاف استعمال ڪرڻ لاءِ تيزي سان ڪم ڪرڻ لڳي. جيئن ته مهاجرن جو پنجابين سان ٽڪراءُ صرف ڪراچي اندر چند نوڪرين، پرمٽن، ڪارخانن ۽ واپار جي بنياد تي هئو ۽ باقي سندن مطالبا ڪنهن به طرح پنجاب جي خلاف ڪو نه هيا. ان ڪري، پنجاب، مهاجرن کي پنهنجو نئين سر اتحادي بنائڻ لاءِ انهن مطالبن کي تسليم ڪرڻ لاءِ تيار هئو. پنجابي حڪمران ٽولي ايم ڪيو ايم ۾ ڌڙابندي واري عمل کي تيز ڪندي، ان اندر وڏي تعداد ۾ پنهنجا ايجنٽ پڻ ڪري ورتا. جيڪي سندس اشاري تي سڀ ڪجهه ڪرڻ لاءِ تيار هئا، انهن ۾ ايم ڪيو ايم جو اڳواڻ طارق عظيم ۽ حيدرآباد جو ميسر آفتاب شيخ سندن بهترين مهراڻ ٿيڻ لاءِ تيار ٿي ويا. پنجاب جي مها ايجنٽ ندوي طرفان عظيم طارق کي پنجاب جو دورو ڪرائڻ بعد، جڏهن عظيم طارق واپس سنڌ پهتو ته هن اندروني سنڌ جو دورو ڪري اشتعال انگيزي شروع ڪئي. ٻئي طرف ندوي ۽ ميسر آفتاب بيانن رستي اهڙو ماحول تيار ڪرڻ شروع ڪيو، جيئن سنڌين ۽ مهاجرن جي وچ ۾ پڻا ٿيندڙ اتحاد، نفاق ۾ تبديل ٿي وڃي. هنن ان سوچ کي عملي جامو پهرائڻ لاءِ اهڙا ڪڏا ڪم ڪرڻ شروع ڪيا، جن سان سنڌي مهاجر فساد چڙهي پيا ۽ سنڌ خانہ جنگي جي آڙاھ ۾ اچي ويئي.

شروع ۾ جڏهن مهاجر قومي موومينٽ جو بنياد پيو ته ان جي قيادت طرفان سنڌ سان وفاداريءَ ۽ سنڌي جي مفادن لاءِ گڏيل جدوجهد جو نعرو هڻڻ ڪري، سنڌين ۽ مهاجرن ۾ 30 سالن کان هلندڙ دشمني دوستي طرف وڌڻ شروع ٿي. ايم ڪيو ايم جي شروعاتي قدم جي

ڪري سنڌين جو مهاجرن ڏانهن رويو تبديل ٿيڻ شروع ٿيو، دوستي ۽ اخوت وڌڻ لڳي، سرچاڻپ ۽ پنهنجائپ واري فضا پيدا ٿيڻ لڳي، مهاجر عوام ايم آئي ٽي ۽ ايم آر سي جهڙن رجعت پرست تنظيمن کي ٽڌي چڪو هو. هو سنڌين سان دشمني کي دوستي ۾ تبديل ڪرڻ گهري پيو، هو سنڌين منجهه جذب ٿيڻ ۽ سندن ٻولي ۽ ڪلچر کي پنهنجو ڪرڻ لاءِ تيار هو. جڏهن ايم ڪيو ايم پهريان اهي بنياد رکي اڳتي وڌي ته مهاجر عوام ان کي پنهنجو ڪيو، پر عام مهاجر ان ڳالهه کان قطعي واقف ڪو نه هيو ته خوبصورت نعرن ۽ اعلانن جي پويان ڇا هيو. عام مهاجر اهو نه پيو ڄاڻي ته ايم ڪيو ايم، عالمي سامراج ۽ پنجاب جي حڪمرانن جي پڇ لٽڪائو جماعت هئي، جيڪا سندن مفادن تحت وجود ۾ آئي هئي. جيڪا ڳالهه اڳتي هلي ثابت ٿيڻ لڳي. ايم ڪيو ايم جي سنڌ ۽ سنڌين جي بنيادي مسئلن ڏانهن غير واضح پاليسي ۽ سنڌ دشمن مطالبات سنڌين ۽ مهاجرن جي وچ ۾ ٿيندڙ پائپي ۽ اشتراڪ جي فضا کي خراب ڪرڻ لڳا.

ايم ڪيو ايم مهاجر قوميت جي نعري ڪري، مهاجرن کي سنڌي قوم ۾ ضم ٿيڻ واري عمل کان ڪٽي ڌاري ڪري، هڪ الڳ شناخت قائم ڪري، سنڌين کان گهڻو پري ڌڪي ڇڏيو. ايم ڪيو ايم جي سنڌ جي مجموعي مسئلن، جيڪي سنڌ ۾ رهندڙ مهاجرن جا پڻ مسئلا هئا، انهن ڏانهن واضح موقف اختيار نه ڪرڻ ۽ انهن مسئلن جي حل لاءِ سنڌ اندر سنڌي ماڻهن طرفان هلندڙ جدوجهد ۾ شموليت نه اختيار ڪرڻ ڪري پڻ سنڌي مهاجر يڪجهتي جي وچ ۾ وڇوٽيون وڌڻ لڳيون. ان کان پوءِ جڏهن نومبر 1988ع جي اليڪشن ۾ ايم ڪيو ايم ڪراچي ۽ حيدرآباد ۾ چند سئو ڪٽي ورتيون ته هن جو رويو سنڌي ماڻهن ڏانهن وڌيڪ جارحانه ۽ دشمنانه ٿي ويو. جڏهن پ پ پ ۽ ايم ڪيو ايم منجهه ڪراچي معاهدو ٿيو ته ان معاهدي ڪري ايم ڪيو ايم وڌي چڙهي سنڌ دشمن عمل ڪرڻ شروع ڪيا ۽ پ پ پ کي 14 سيٽن جي بنياد تي بليڪ ميل ڪري پنهنجا ناجائز مطالبات ۽ گهرون تسليم ڪرائڻ شروع ڪيون. حقيقت ۾ ڪراچي معاهدي جي بهاني ايم ڪيو ايم، پ پ پ کي پاڻ وٽ يرغمال بنائي ورتو. ان بعد جڏهن آءِ جي آءِ طرفان ايم ڪيو ايم کي نويد ملي ته هن ڪراچي معاهدي کي پني پاڏو اڇلائي وڃي پاڻ کي پنجابي رجعت پرست قوتن جي جهولي ۾ وڌو. اصل ۾ ايم ڪيو ايم جو آءِ جي آءِ سان اتحاد، ڪا نئين ۽ حيرت ۾ وجهندڙ ڳالهه ڪا نه آهي ڇو جو ايم ڪيو ايم شروع کان وٺي پنجاب جي اشاري تي عمل ڪندي آئي آهي، ان جي مڙني لڪل توڙي ظاهري مقصدن کي هر باشعور ماڻهو سمجهي سگهي ٿو. ايم ڪيو ايم، آءِ جي آءِ اتحاد جي پويان جيڪي مقصد لڪل آهن، تن ۾ سنڌ

ڪي ٽوڙي به ٽڪر ڪرڻ، سنڌ جي قومي تحريڪ کي خانہ جنگي جي ڌڻي ۾ ڦاسائي پنهنجي اصل تاريخ تان هٽائڻ، سنڌ مٿان پنجاب جي جارحانه قبضي کي وڌيڪ مستحڪم ڪرڻ، عالمي سامراج جي مفادن کي تحفظ ۽ هٿي ڏيڻ.

هاڻ ڇا ڪرڻ گهرجي؟

سنڌ اندر مستقل طور تي آباد مهاجرن کي سمجهڻ گهرجي ته سنڌي قوم جي جدوجهد، پنجاب جي استحصال تي ۽ سنڌ ۾ رهندڙ ڌارين قورن ۽ لٽيرن خلاف ٿيڻي آهي. ان ڪري مٿن پڻ سنڌ جا مستقل باشندا هجڻ جي ناتي اهو لازم ٿئي ٿو ته هو ان جدوجهد ۾ سنڌي ماڻهن سان هر قدم تي گڏ هجن، سنڌ قومي اتحاد طرفان سندن لاءِ پيش ڪيل شرطن کي فرائڊي سان قبول ڪندي، پاڻ کي سنڌي قوم منجهه ضم ڪري ڇڏين، ڇو جو تاريخ کين هڪ دفعو وري اهڙو سونهري موقعو ڏئي رهي آهي. جو هو سنڌ ڌرتي جو رهيل قرض چڪائڻ، پنهنجي مستقبل کي محفوظ ڪرڻ لاءِ سنڌ دشمن مطالبن تان هٿ ڪڍي سنڌين جي فرائڊي ۽ درياھ دلي مان استفادو ڪندي، پاڻ کي هميشه لاءِ سنڌ ۾ ڌاريائپ واري احساس کان نجات ڏيارين. جيڪڏهن حوصلي ۽ تدبر کان ڪم نه ورتو ويو، اسان جي نيڪ جذبن ۽ خواهشن کي اسان جي ڪمزوري سمجهي انهن جو قدر نه ڪيو ويو، ته ٿي سگهي ٿو ته اسان ٻنهي ڌرين جون راهون ۽ رستا هميشه لاءِ هڪٻئي کان جدا ٿي وڃن ۽ سنڌ ڌرتي کين پنهنجي آغوش مان هڪالي اونداهن غارن ۾ اچلي ڇڏي.

سنڌين ۽ مهاجرن جي اثبٽت مان صرف ٿي صرف ٻنهي ڌرين جي گڏيل دشمن يعني پنجاب حڪمران طبقي کي ٿي فائدو رسي سگهي ٿو. جڏهن ته اسان ٻنهي ڌرين جو گڏيل دشمن اهڙي موقعي جي تلاش ۾ آهي ته هو اسان ٻنهي ڌرين ۾ نفرتون عروج تي پهچائي، سندن خلاف اڻندڙ نفرت ۽ جدوجهد جو رخ ڦيري، اسان ٻنهي ڌرين کي پاڻ ۾ اٽڪائي، پنهنجو پاڻ کي صحيح سلامت بچائي وڃي. اسان ڪڏهن به پنجاب جي ان سازش جو شڪار ٿيڻ نه ٿا چاهيون ۽ ان سان گڏ اردو ڳالهائيندڙن جي باشعور حلقن کي پڻ اپيل ڪيون ٿا ته هو ان صورتحال تي ڪنٽرول ڪن ۽ پنهنجن صفن مان اهڙن ماڻهن کي ڪڍي ٻاهر ڪڍن، جيڪي پنجاب جا مهرا بڻيل آهن. اهڙين تنظيمن کان الڳ ٿي وڃن، جيڪي کين ڪنهن اوڙاهه ۾ اچلي رهيون آهن.

اسان کي سنڌ ۾ رهندڙ اردو ڳالهائيندڙن لاءِ پڻ هاڻ صاف صاف بلڪل چٽو موقف

اختيار ڪرڻ گهرجي، هاڻ اصولي طور تي اردو ڳالهائيندڙن جي ناجائز مطالبن ۽ حجتن کي درگذر ڪرڻ ۽ کين صرف پنهنجو زوريءَ اتحادي بنائڻ لاءِ رعايتون ڏيڻ واري عمل کان پاسو ڪرڻ گهرجي. ڪنهن به قيمت تي کين سنڌي قوم جي آجپي واري جدوجهد جي سوال تي ڪا به ننڍي کان ننڍي ڳالهه ڦهڻ جي اجازت نه ڏيڻ گهرجي. ساڻن اتحاد ڪرڻ وقت سنڌ جي مفادن کي، سنڌي عوام جي مفادن کي ذري ماتر به متاثر ٿيڻ نه ڏجي. اسان کي مهاجرن جي صرف اهڙن گروهن ڏانهن همدردي ۽ پنهنجائپ وارو رويو اختيار ڪرڻ گهرجي، جيڪي سنڌ جي مفاد کي پنهنجا مفاد سمجهن ٿا. سنڌ جي ٻوليءَ ۽ ثقافت کي پنهنجو ڪن ٿا. پاڻ کي بنا ڪنهن شرط جي سنڌي قوم جو حصو تصور ڪن ٿا. سنڌ جي بنيادي مسئلن لاءِ صرف وات سان نه پر عملي طرح اسان سان گڏ جدوجهد هلائڻ گهرن ٿا. يقينن مهاجرن جو مستقبل صرف تڏهن محفوظ ٿي سگهي ٿو، جڏهن هو پنهنجي هر گروهه کي عظيم تر مفاد مٿان ترجيع ڏين.

(ڇپيل، ڪتاب ”سنڌ آزادي ۽ انقلاب“ مصنف: رڪ سنڌي، جنوري 1990 ع)

□□□

ڪاري رات جو سفر

30 سيپٽمبر 1988ع تي سڪرنڊ کان حيدرآباد آيس. سوچيم ته پنهنجي پياري ساٿي ظفر عباسي سان ملان، پر جمع جي ڏينهن هجڻ ڪري، ساٿي سان ملاقات نه ٿي سگهي، ڪجهه ٻين دوستن سان مليس. ان بعد شام جو ڪراچي روانو ٿيس. گلبهار (گوليمار) پهتس ته سيتل اوڏ ڊيوٽي تي وڃي چڪو هو. ان بعد پريس ڪلب ويس، جتي سنڌ گريجوئيٽس ايسوسيئيشن طرفان ”جشن لطيف“ ملهايو پئي ويو. تقريب شروع ٿي چڪي هئي. مقررن لطيف جي فن ۽ فڪر تي وڏي اعتماد ۽ محبت سان روشني پئي وڌي. اهو ئي هو، جيڪو سنڌي ماڻهن جي هر ميڙ ۾ هوندو آهي. سنڌ سان محبت، سنڌي ماڻهن سان محبت ۽ انهن جي حقن جي بحالي لاءِ ڳالهين تي رهيو. اوچتو اسٽيج سيڪريٽري اعلان ڪيو ته هينئر هينئر خبر پئي آهي ته حيدرآباد ۾ خونريز فساد ٿيا آهن، جنهن ۾ ڪيترائي ماڻهو مارجي ويا آهن. ان ڪري اسان پنهنجو پروگرام مختصر ڪري ختم ڪنداسين. ان بعد محفل موسيقي شروع ڪئي وئي. ان خبر پوڻ کانپوءِ به جلبي ۾ ڪنهن به قسم جي ڪنفيوزن پيدا ڪانه ٿي. هر ڪو اهو سوچي رهيو هو ته حيدرآباد جي سنڌي مارن تي خبر ناهي ڇا گذري رهي آهي. پر پوءِ به ڪنهن به قسم جو خوف ۽ ڊپ ڪٿي به نظر ڪو نه آيو. اسان ڌرتي جا ڌڻي هئاسين، پنهنجي ڌرتي جي ٽڪري تي گڏ ٿي پنهنجي مستقبل لاءِ سوچي رهيا هئاسين. پوءِ به خوف ڇا جو؟ خطرو ڇا جو؟

لاڏوڏ اسپيڪر تي سرمد جو آواز گونجي رهيو هو،

قاتل او قاتل، بدلو ونداسين،

هر خون جي قطري جو، بدلو ونداسين

پروگرام 12 بجي رات جو ختم ٿيو. ٻاهر نڪتاسين، ڪراچي جا روڊ ۽ رستا ويران ۽ سنسان هيا. ڪراچي جي ماحول تي خوف ۽ دهشت طاري هئي. اڪيلو گهر پهتس. وات تي موٽر سائيڪل سوار نظر آيا، جيڪي ڌارئي دهشت گرد ٽولي جا لڳي رهيا هئا. ڪنهن کي شڪار ڪرڻ لاءِ واجهائي رهيا هئا. دل ۾ ڪجهه کٽڪو ٿيو. پر اهو سوچي ته مون جهڙا هزارين لکين وطن واسي، هن شهر ۾ مون کان وڌيڪ تڪليف جو شڪار هئا، مون کان

وڌيڪ عدم تحفظ جو شڪار هيا. منهنجو سڄو پاڙو جاڳي رهيو هو، گهڻيون ته خالي هيون، پر اردو ڳالهائيندڙ گهرن جي ڇتین تي موجود هئا. جڏهن مان انهن جي سامهون لنگهي رهيو هوس ته مون کي عجيب غريب نظرن سان ڏسي رهيا هئا. صورتحال مان اندازو ٿئي پئي ته حيدرآباد ۾ اردو آبادي جو نقصان ٿيو آهي. هي ماڻهو اسان جي پيٽ ۾ ڪيڏا نه خبردار هئا، ڪيڏو نه سندن وچ ۾ رابطو هيو، جو حيدرآباد جي خبر سندن گهر گهر پهچي چڪي هئي. جڏهن ته اسان سڀ بي خبر هئاسين. اسان وٽ رابطي جي ڪيڏي نه گهٽتائي هئي، جو هيڏي ساري جلسي ۾ به خبر نه پئجي سگهي هئي ته حيدرآباد ۾ ڇا ٿيو آهي؟

صورتحال کان بي خبري ڪري پريشاني ٿي رهي هئي. گهر ۾ رکيل شيشي جون بوتلون کڻي پنهنجي ڀرسان رکيم ته جيڪڏهن ٻيو نه ته به ڪنهن کي زخمي ته ڪري سگهيو. ڪجهه وقت حملي کي روڪي ته سگهيو. دري مان ڏنر ته منهنجي ڀر وارن گهرن جي ڇتین تي ماڻهو موجود هئا. نگاهن جو مرڪز منهنجو گهر هئو. هڪ ڪتاب کڻي پڙهڻ وينس. مون کي سيٽل لاءِ سخت ڳڻتي هئي. جيڪو بنا ڪنهن خبر چار جي نئين ڪراچي جي هڪ آڪٽر پوسٽ تي اڪيلو سنڌي هوندي رات جي ڊيوٽي ڪري رهيو هو. سوچيم ته سندس تائين پهچڻ گهرجي. گهٽ ۾ گهٽ بي خبري ۾ مارجي ته نه وڃي. سڄي رات بي آرامي ۽ بي چيني ۾ گذري.

صبح جو اٿي اخبار وٺي آيس. جنهن مان معلوم ٿيو ته حيدرآباد ۾ نامعلوم حملي آورن حملو ڪري 250 مهاجر ماري وڌا آهن. اخبارون مري ويلن ۽ زخمين جي تصويرن ۽ وڏين وڏين سرخين سان ڪاريون لڳيون پيو هيون. سيٽل کي جيئرو جاڳندو گهر پهچڻ تي ڏاڍي خوشي ٿي. ان سان گڏ اهو پڻ الڪو ٿي رهيو هو ته خبر نه آهي، رات جي انڌيري ۾ منهنجي بي خبر مسڪين مارن تي ڇا گذري. سيٽل کي گهر ڇڏي آفيس آيس. آفيس ۾ صرف سنڌي ملازم پهتا هئا. اردو ڳالهائيندڙن مان ڪو به موجود ڪو نه هئو. دوستن سان ملاقات ٿي، پر ڪنهن وٽ به ڪا خبر ڪا نه هئي. پر ملير مان ڪو به دوست ڪو نه پهتو هو. خبر پئي ته ان طرف فساد ٿيا آهن ۽ سواريون بند آهن. پر پوءِ به پوري خبر ڪانه پئي پوي ته ڇا ٿيو؟ مختلف دوستن کي گهرن ڏانهن ٽيليفونون ڪڙڪايون پر ڪٿي به رنگ نه وڃي رهي هئي. ڪيترن گهر ۽ دوڪانن تي ڪو رسيور ڪڍڻ وارو ڪو نه هئو. پريشاني وڌي رهي هئي ته آخر ڇا ٿي رهيو آهي، جو خبر به ڪا نه ٿي پوي. ڪجهه تائيم کانپوءِ ملير مان هڪ دوست فون ڪئي ته هتي 5 سنڌي هڪ بس مان لاهي ماري ويا آهن. جيڪي نئي کان ڪراچي اچي رهيا هئا. لياقت آباد جي به خبر پئي ته اتي پڻ سنڌين تي حملا ٿيا آهن، جن ۾ ڪجهه ماڻهو

شهيد ٿيا آهن. جيئن پوءِ تيئن اطلاع وڌي رهيا هئا. مان ظفر منگي کي چيو ته سیتل گهر آهي، هل ته هلي ان کي اتان کڍون، ڇو جو حالتون جيئن پوءِ تيئن خراب ٿي رهيون آهن. ظفر ۽ مان موٽر سائيڪل تي گهر ڏانهن راهي ٿياسين. رستن تي سواريون گهٽ هيون. فوج ۽ پوليس گشت ڪندي نظر آئي. گوليمار جيڪو دهشت گردن جو وڏو اڏو آهي اتي رستن تي فوج ۽ پوليس جا دستا پهرو ڏئي رهيا هئا. گهر پهتاسين. وات تي ڪيترن ئي هنڌن تي خونريز حملن جي خبر پئي. گهر اچي سیتل سان ملياسين. هو هر قسم جي خوف خطري کان بي پرواهه ستو پيو. هن کي ڪراچيءَ ۾ ٿيندڙ قتلام بابت ڪا به خبر ڪانه هئي.

ظفر منگي وٽ ڪجهه رقم هئي. مون کيس چيو ته توهان گاڏي ڪاهي نڪري وڃو، اسان به هتان نڪرون ٿا. ٽئي جڳا هڪ ئي موٽر سائيڪل تي صحيح نه ٿا لڳون. هن کي گهڻي سمجهائڻ بعد روانو ڪيم. سیتل کي چيم ته ڪجهه کائي هتان نڪرون ٿا. ڪنهن اهڙي علائقي ۾ هلون ٿا، جتي سنڌين جي آبادي هجي ۽ محفوظ هجن. اڃان ماني کائي رهيا هئاسين ته ڪلاشنڪوف هٿ سان هڪ وڏو ڌماڪو ٿيو. اسان جي علائقي ۾ سنڌين تي حملا جاري ٿي چڪا هئا. هيٺ گهٽيءَ ۾ ڏٺوسون، گهٽي بلڪل سنسان هئي. سامهون سنڌين جي هوٽل ۽ چند دڪان به بند هئا. اڃان هيٺ لهڻ جي ڪري رهيا هئاسين ته خبر پئي ته اسانجي علائقي ۾ ڪرفيو نافذ ڪيو ويو آهي. سوچيوسين ته ندي پار ڪري پرواري علائقي پراڻي گوليمار مان نڪري ٿا هلون. پر خبر پئي ته انهن علائقن ۾ پڻ ڪرفيو لڳي چڪو آهي. ڏينهن جا 11 ٿي رهيا هئا. صورتحال معلوم ڪرڻ ۽ سگريٽ وٺڻ لاءِ اڪيلو هيٺ لٿس. گهڻيون سنسان هيون. سنهين گهٽين مان ٿيندو پاڙي ۾ رهندڙ پنهنجي دوست ذبيح کوڪر جي گهر پهتس. هنن جو در اندران بند هو. در کڙڪائڻ بدران سڏ ڪيم ته جيئن خبر پوين ته پنهنجو آهي. ذبيح مٿان مون کي ڏسي هيٺ لهي آيو. ڏاڍو خوفزدہ هو ته مان ڪيئن رسڪ کڻي هيستائين پهتو آهيان. کانئس صورتحال جو پڇيم. چيائين ته پنهنجي گلبهار جي ڳوٺ صابره تي حملو ٿيو آهي. جنهن ۾ ڇهه ماڻهو، عورتون ۽ ٻار مارجي ويا. موڏين گهرن ۽ لاشن کي باهه ڏيئي ساڙيو آهي. سڄي علائقي ۾ سنڌين ۾ وڏو خوف ۽ هراس پکڙيل آهي. اڃان وڌيڪ حملن جو خطرو آهي.

سوچيوسين هاڻ ڇا ڪجي؟ نه ته هن علائقي مان نڪري سگهجي ٿو ۽ نه وري ايتري تياري آهي جو منهن ڏجي. هتان جي مقامي سنڌين ۾ به اهڙو آسرو گهٽ هو. پوءِ به لڪندا ڇپندا سنڌين جي محلي ۾ پهتاسين. هو ڏاڍو خوف زدہ ۽ پريشان هئا. اسان کين دلداريون ڏنيون ۽ خبردار رهڻ ۽ سخت قسم جي چوڪسي ڪرڻ، پنهنجن گهٽين ۾ نوجوانن کي

ڏنڊا، چريون، ڪهاڙيون ۽ ٻيو جيڪو به اسلحو موجود آهي، کڻي پھرا ڏيڻ جي صلاح ڏني. اسان هن علائقي ۾ تمام ننڍڙي بلڪل نه ڳڻڻ جهڙي آبادي ۾ هئاسين. جڏهن ته دشمن تعداد ۾ توڙي طاقت ۾ اسان کان ڪيئي ڀيرا وڌيڪ هيو. پر پوءِ به هتان جي سنڌين ممڪن حملي کي روڪڻ ۽ مهاجر آبادي ۾ خوف ۽ هراس پکيڙڻ لاءِ اهو افواهه ڇڏي ڏنو ته اسان صابره جي قتل عام جو بدلو وٺڻ لاءِ رات گوليمار نئين جي مهاجر آبادين تي حملو ڪنداسين. ان افواهه اٿارٽ کان اڳ اسان کي اهو به معلوم ٿي چڪو هو ته رات مهاجر سنڌي پاڙن تي حملو ڪندا. اسان هتان جي مقامي آباديءَ کي بلڪل تيار رهڻ ۽ ننڍي پئماني تي مسلح ٿيڻ جي صلاح ڏئي واپس آياسين ۽ گهر اچي سبتل سان گڏ راند کيڏڻ وينا سين.

ٻاهر اهم گهٽين ۽ رستن تي ڪرفيو هو. پر پوءِ به ڪرفيو هجڻ باوجود سنڌين جو قتل عام جاري هو. فوج حملي آورن کي روڪڻ جي ڪا به ڪوشش ڪو نه ڪري رهي هئي. ڪرفيو هوندي صابره تي حملو ٿيو، سنڌين جا دوکان ساڙيا ويا. سوارين مان لاهي کين شهيد ڪيو ويو. حڪومت جا مسلح دستا تماشو ڏسڻ ۾ پورا هيا. سنڌي ماڻهو پنهنجي شهر ۾ بي يارو مددگار ڏاڍ سان منهن اٽڪايو بيٺا هئا. مختلف علائقن ۾ رهندڙ سنڌين وچ ۾ ڪو به ڳانڍاپو ڪو نه هو، ڪو به رابطو ڪو نه هو. هر ڪو پنهنجي سر اڪيلو اڪيلو ٿي وڙهي رهيو هو ۽ پنهنجو تحفظ ڪري رهيو هو. حملي کان بچڻ يا ان کي منهن ڏيڻ جي ڪا پلاننگ موجود ڪا نه هئي. دشمن هر هنڌ فتحن مٿان فتحون حاصل ڪري رهيو هو. اسان جا ليڊر، اسان جا اڳواڻ ان وقت ڇا ڪري رهيا هئا، ان جي حملي جي زد ۾ آيل عوام کي ڪا به خبر ڪا نه هئي. سڄي ڪراچي ۾ رهندڙ سنڌين مٿان خوني پوت لمارا ڏئي رهيو هو. وحشي درندا معصوم ۽ بيخبر عوام جو منظم رٿابندي تحت قتلام ڪري رهيا هئا. ان قتلام ۾ حڪومتي ادارا به شامل هئا. سنڌ دشمن ٽولا بنا ڪنهن ظاهري فرق ۽ اختلاف جي گڏ هئا.

شام ٿي رهي هئي. گهر ۾ کائڻ لاءِ ڪجهه به موجود ڪو نه هيو، بک پڻ پنهنجو احساس ڏياري رهي هئي. هتان ڪيئن نڪرڻ گهرجي، جي رهجي ته تحفظ ڪيئن ڪجي؟ صرف سوچي ئي رهيا هئاسين ڪو به رستو ڪو نه هيو. ڪا به راه نظر نه ٿي آئي. ان وچ ۾ اسان جي مالڪ مڪان (جيڪو مهاجر آهي) جو پٽ به دفعا آيو ته اوهان گهر خالي ڪري نڪري وڃو. اوهان کي ڪجهه ٿيو ته اسان لاءِ مسئلو پيدا ٿيندو. اوهان ڪجهه ڏينهن هتان نڪري وڃو. زور رکي رهيا هئا ته هن وقت نڪري وڃون. نيٺ پرائو گهر، ڪرائي جو گهر ڇڏڻو پيو. گوليمار ۾ رهندڙ مقامي سنڌي آباديءَ کي صورتحال کان واقف ڪيو پر ڪو به اسان کي رهاڻ ٿي آماده نظر نه آيو. مجبوراً مون فيصلو ڪيو ته ڪنهن به طرح ندي پار

ڪري پراڻي گوليمار وڃي هڪ دوست مرزا صاحب وارن وٽ رهجي. پر ندي پار ڪرڻ خطرناڪ مسئلو هيو. وڃ ۾ مهاجر آبادي هئي. ڀرسان اهو ڳوٺ هيو، جتي چند ڪلاڪ اڳ قتلار ٿيو هو. پر آخر فيصلو ڪري سڀيل ۽ مان نڪري پياسين. مهاجر آبادي مان لنگهندي خوف ٿي رهيو هو، هر ڪڙڪو اسان کي خوف ۽ هراس ۾ مبتلا ڪري رهيو هو ته ڪهڙي گهر مان حملي آور نڪرن ٿا. ڪيڏي مهل حملو ٿئي ٿو. چوڻ ڪنائيندا، هڪٻئي کان پري ٿي ڊيبل پيرن سان وڃي رهيا هئاسين. جڏهن ندي واري پل تي پهتاسين ته ان کان چند قدمن تي وحشيت ۽ بربريت جو شڪار ٿيل صابره ڳوٺ باهه ۾ سڙي رهيو هو. مارن جي جهڳين جو دونھون آسمان طرف اڏامي رهيو هو. اسان ته تصور به نه ٿي ڪري سگهياسين ته اتي ڇا ٿيو هوندو. اتان جي مظلوم مارن تي ڇا وهيو واپريو هوندو.

پراڻي گوليمار پهتاسين. اتي سنڌي ماڻهن جا وڏا ميڙ بازارين ۽ گهٽين ۾ پريشان حال هيڏانهن هوڏانهن ڦري رهيا هئا. صورتحال معلوم ٿي، خبر پئي ته صبح صابره ڳوٺ تي مهاجر هٿياربندن حملو ڪيو. حملي جي اڳواڻي سنڌ مسلم ليگ جي صدر ۽ سنڌ ڪابينا جي موجوده مهاجر وزير شميم الدين جو پٽ ڪري رهيو هو. حملي آور ٻن گاڏين ۾ سوار ٿي ڳوٺ ۾ پهتا. حملي جي زد کان بچيل ڳوٺاڻن ٻڌايو ته صبح جو ٻه گاڏيون اچي اسان جي گهرن آڏو بيٺيون، انهن مان چند نوجوان لٿا. جن ڳوٺ جي سامهون ڪا شيءِ زمين تي فٽ ڪئي. اسان سمجهيو ته ڪا فلم پرڻ آيا آهن ۽ ڳوٺ جا فوتو پيا ڪين. پر ڪهڙي خبر ته اهو سامهون فٽ ٿيندڙ اوزار اسان جي موت جو پروانو هو. ڪجهه ئي دير ۾ اهو ڪئميرا جهڙو اوزار هڪ ڌماڪي سان اڏاڻو، ڪڪاوان گهر ۽ انهن ۾ موجود ماڻهو ڀرڙا ڀرڙا ٿي اڏامڻ لڳا. حملي آورن گهرن مان ٻاهر نڪرندڙ ماڻهن تي ڪلاشنڪوف سان فائرنگ ڪرڻ شروع ڪري ڏني. چوڻ ٿو ته ٻاهه سنڌي ماڻهن جي معصوميت ۽ بي خبريءَ تي ماتم ڪري رهي هئي.

پراڻي گوليمار ۾ زخمين کي اسپتال پهچائڻ ۽ بي گهر ٿيلن لاءِ ڪئمپون قائم ڪرڻ جو ڪم هنگامي بنيادن تي جاري هيو. اسڪولن ۽ اوطاقن ۾ ڪئمپون قائم ڪيو ويون هيون. گهر گهر مان امدادي سامان ۽ چنڊو گڏ ٿي رهيو هو. ان وقت سنڌين جو جوش ۽ جذبو ڏسڻ وٽان هيو. امدادي سامان ڪٿي ڪنڌڙ ڪارڪنن ٻڌايو ته ماڻهن ۾ امداد ڏيڻ لاءِ ايڏو ته جوش ۽ جذبو موجود هيو، جو جنهن ۾ گهر ۾ ٻه رليون ۽ ٻه سير اٿو به موجود هيو ته اهو به امدادي ڪارڪنن جي حوالي ڪيو ويو. جڏهن هڪ گهر ۾ امدادي ڪارڪن پهتا ته ان ۾ صرف هڪ پوڙهي عورت موجود هئي. ان وٽ صرف پنج روپيه، ٻه رليون، ٻه ٽي سير اٿو موجود هو، ان پوڙهي عورت اکين ۾ پاڻي آڻي چيو ته ابا مون کي افسوس آهي جو مان

اوهان جي بي ته ڪا وڏي مدد ڪري ڪا نه ٿي سگهان پر هي جيڪي سڀ ڪجهه موجود آهي، سو اوهان کڻي وڃو.

رات جو مان ۽ سيتل مرزا جي اوطاق تي رهياسين. بي بي سي ريڊيو ٻڌايو ته حيدرآباد ۾ مٿلن مهاجرن جو تعداد 300 ٿي چڪو آهي ۽ ڪراچي ۾ سنڌين مٿان رات جو 4 بجي کان حملا ڪيا ويا. ڪيترائي سنڌي جيڪي پنهنجي مال جي واڙن تي بي اونا ٿيو ستا پيا هئا يا گهرن ۾ پنهنجن ٻارن ٻچن سان بي کٽڪا ٿيو ستا پيا هئا. انهن مٿان رات جي اونداهي ۾ حملو ڪيو ويو، جنهن ۾ 60 سنڌي شهيد ٿي چڪا آهن. حملا اڃا جاري آهن، ڪراچي جي وڏي آباديءَ ۾ ڪرفيو نافذ ڪيو ويو آهي. فوج، پوليس ۽ سنڌي ماڻهن سان ٿيل جهڙپن ۾ ڪيترائي مهاجر پڻ مارجي چڪا آهن. سنڌي ماڻهن جي مدد لاءِ جناح اسپتال، سول اسپتال، گلشن حديد، اسٽيل ٽائون ۾ ڪئمپون قائم ڪيون ويون آهن. زخمين لاءِ رت جي عطئي جون ڪئمپون قائم ڪيون ويون آهن. جن ۾ ڪيترائي نوجوان رت ڏئي رهيا آهن. سنڌ قومي اتحاد طرفان ڪراچيءَ ۾ ٿيل قتلام جي ڏک ۾ سڄي سنڌ ۾ احتجاج ڪرڻ ۽ ڪارو ڏينهن ملهائڻ جي اپيل ڪئي وئي آهي.

اسان رات جو هڪ بجي سمهي رهياسين. صبح جو اٿي اخبار خريد ڪئي. جنهن ۾ ڪراچي ۾ ٿيل سنڌي ماڻهن جي قتل عام جون لڱ ڪانڊاريندڙ خبرون ڇپيل هيون. اخبار جي هر خبر وچ جيان مٿان ڪڙڪي رهي هئي.

ڇا ڪالهه ڪنا ڇا ڪالهه ڪنا
ڇا ڪوس اڃان به جاري آ،
هت اڄ به ڇوٿين مارچ آ
هت اڄ به توبهه زاري آ.

□□□

موجوده فساد ۽ نئون حڪمت عمليون

دهشتگرد ٽولن هڪ دفعو وري سنڌ جي امن پسند سڀاجهن ماڻهن کي رت ۾ وهنجاريو آهي. اسان وائڙا ٿي ويا آهيون. اسان جي ذهن ۾ خيال به سرچاءُ نه ٿا ڪري سگهن. ڇو جو امن کي بچائيندڙ، محبت ۽ رواداريءَ جا پيغمبر هٿين خالي آهن. هو امن لاءِ جنگ وڙهندي به امن دشمن قوتن آڏو بي حس آهن. هنن جون خواهشون، هنن جا آدرش بارود جي ڌماڪن آڏو ڪر کڻي موت جي آغوش ۾ هليا وڃن ٿا. آرزوئون، تمنائون ۽ خواهشون تيستائين دنيا جي لاتعداد انسانن کي جيئنڊان ڏئي نه سگهيون، جيستائين هنن خواهش جي تڪميل لاءِ تدبيرون اختيار نه ڪيون. جيستائين هنن ظلم ۽ ناانصافيءَ جي خوني ديوءَ کي طاقت ۽ تدبير جي حڪمت عملي سان بي هٿيار نه ڪيو. جيستائين هنن امن لاءِ جنگ نه جوتي، تيستائين اهي مظلوم، خوني ديون طرفان مڙهيل جنگ مان چوٽڪارو حاصل نه ڪري سگهيا.

7 فيبروري 1990ع تي جيڪا ڪراچي جي سرزمين تي خون جي هولي ڪيڏي وئي. جنهن نموني امن پسند عوام جو رت ڪراچي جي رستن تي وهايو ويو. بي روزگاري جي آڙهه ۾ عوام کي اڇليو ويو. اها سڄي آباد، ڦورو ٽولن جي همت افزائيءَ سان سندس مڃائي مواڙ ڪيل مانگرمچ پنهنجي ڪرندڙ ساک ٻيهر بحال ڪرائڻ، پنهنجي ننڍي ٿيندڙ ڇهري کي عوام کان ڪجهه وقت تائين ٻيهر لڪائڻ لاءِ ڏلت ڀرڻي ناٽڪ جو هڪ حصو هو. ايم ڪيو ايم جي ڏٽن، دلاسن ۽ فريبي نعرن سان اردو ڳالهائيندڙ عوام کي باقي هتان جي وارث ۽ ڌرتي ڌڻين کان چڻي ڌار ڪري، وائڙو ۽ بتال بڻائي وڃ ميدان ۾ بيهاري ڇڏيو. دهشتگرد ٽولو فريبي نعرن جو پورائو نه ڪري سگهيو ۽ عوام آڏو ويو جيئن پوءِ تيئن اڳهاڙو ٿيندو. سندس ساک ۽ پٽ اردو ڳالهائيندڙ ماڻهن آڏو ان ڏينهن ڪري پئي، جنهن ڏينهن هنن سمجهي ورتو ته ايم ڪيو ايم جي زنده رهڻ جو سبب صرف دهشتگردي، خونريزي ۽ غنڊا گردي آهي. ايم ڪيو ايم وٽ ڪوبه مثبت سياسي پروگرام ناهي. پ پ - ايم ڪيو ايم ٺاهه شهرن ۾ امن قائم نه ڪري سگهيو. ڇو جو ايم ڪيو ايم لاءِ امن موت جي مثال آهي. عوام امن جي حالت ۾ مڙني پاسن کي آڏو رکي سوچيندو آهي. بهتر کان بهتر جي تلاش ڪندو آهي. ايم ڪيو ايم ان ڪراچي ٺاهه جي اوت ۾ به اردو ڳالهائيندڙن کي امن مهيا نه ڪيو. حق پرستي جي دعوائن، ڏٽن، دلاسن تي ووت وٺي

ڪامياب ٿيڻ کانپوءِ مثبت پاليسي اختيار ڪري، عوام جي ڏک درد دور ڪرڻ بدران کين موت ۾ ڪرڻ، گوليون ۽ باهه جا پنيٽ ڏيندا رهيا.

ايم ڪيو ايم اردو ڳالهائيندڙ عوام کي ايترو ته اڳتي ڪڍي آئي آهي، ايترو ته کين هتان جي اصل رهواسين کان چڻي ڌار ڪري ويني آهي، جو عوام ايم ڪيو ايم کان جند چڙائي، ڪيڏانهن واهائڻ جي به قابل نه رهيو آهي. اردو ڳالهائيندڙ هر فرد کي ايم ڪيو ايم ايڏو ته تنهن ڪري وڌو آهي، جو هو هر ڌرتي ڌڻيءَ جي آڏو شڪي حالت ۾ مجرم ونگر بڻيل آهي. هن لاءِ ڪابه واهه نه ڇڏي وئي، هو سڀ ڪجهه سمجهندي به ٻيهر ايڏانهن تڪڙ لڳو، جتان نفرت وچان جند چڙائڻ پيو چاهي. هيڏانهن ڌرتي جي ڌڻين، جن جو فرض هو ته هو اردو ڳالهائيندڙ عوام کي ان دهشتگرديءَ جي راڄ مان نڪرڻ لاءِ مدد مهيا ڪري ها، کين پنهنجي ويجهو اچڻ لاءِ صورتحال ميسر ڪري ها، پر انهن دهشتگردن ۽ بليڪ ميلنگ جي شڪار عوام ۾ ڪابه تميز ڪانه ڪئي. اسان جي مڙني سياسي تنظيمن آڏو هر اردو ڳالهائيندڙ واجب القتل رهيو. اسان سندن پاڻ ڏانهن اچڻ جو ڪوبه رستو باقي نه بچايو. جنهن ڪري اردو ڳالهائيندڙن جي اڪثريت ايم ڪيو ايم جي دهشتگردن کان جان آجي ڪرائڻ جي تمنا رکندي به جان آجي ڪرائي نه سگهي. اسان جون سياسي ڌريون پنهنجو مؤقف، پنهنجو سوچون اردو ڳالهائيندڙ عوام تائين پهچائڻ ۾ ناڪام ويون. اسان وٽ پنهنجو مؤقف اردو ڳالهائيندڙ عوام تائين پهچائڻ لاءِ نه ڪو اردو رسالو هو، نه اردو اخبار هئي، نه ڪتابن ۽ پمفلٽن رستي اهڙو ڪو ڪم ڪري سگهياسين. جنهن ڪري اردو ڳالهائيندڙ حلقو انتهائي سنڌ دشمن اردو ۽ انگريزي اخبارن، رسالن جي مڪروه پرچار جو شڪار بڻجي، اسان لاءِ عجيب ۽ خوفناڪ تصور جوڙي ويو. جنهن صورتحال دهشتگردن کي عوام مٿان پنهنجي حاڪميت وڌيڪ عرصي تائين برقرار رکڻ لاءِ ميدان مهيا ڪري ڏنو. پر پوءِ به دهشتگردن خلاف اردو ڳالهائيندڙ عوام جي وڏي حلقي ۾ ڊپيل نفرت موجود رهي.

ايم ڪيو ايم جي دهشتگردن هتان جي عوام جي خون ۾ هٿ رنگڻ سان گڏوگڏ اردو ڳالهائيندڙ وچولي طبقي جي 4 هزار نوجوانن کي گولين جي منهن ۾ ڏئي ڇڏيو. دڪاندارن، ريڙهي وارن، روزانو مزدوري ڪرڻ وارن ماڻهن جي گهرن ۾ فاقه ڪشي ڪاهي پئي. واپاري مرڪز تباهه ٿي ويا. عدم تحفظ جو احساس ڏينهن ڏينهن وڌندو رهيو. پر ڊپيل نفرت کي ڪنهن پاسي موڙ ڏيڻ، ڪا متبادل راهه اختيار ڪرڻ اردو آبادي لاءِ في الحال ناممڪن هو ۽ هيڏانهن اسان به اها راهه ڪڍي، ان آباديءَ کي پنهنجو ڪرڻ

لاءِ هٽ پير هٽڻ جي ڪوشش ڪانه ڪئي.

7 فيبروري واري هٽال جي سڌ جي اردو ڳالهائيندڙن ائين آڻو ڀڳت ڪانه ڪئي، جيئن اڳ آڻنا صدقنا ٿيندي هئي. اردو ڳالهائيندڙ عوام 7 فيبروري تي دٻيل نفرت جو اظهار ڪيو، دڪان ڪليا، سواريون رستن تي آيون، مزدورن ڪاخانن جو رخ ڪيو. پر پوءِ به عوام جو وڏو تعداد فقط خوف ۽ دهشتگردن جي گولين کان ڊڄي، نه چاهيندي به هٽال ۾ شامل ٿيو. معصوم ٻارن کان جلاڻو گهيراڻو جو ناٽڪ رچائڻ جو عمل شروع ڪرايو ويو. جڏهن ٻار به اهو ڪڏو ڪم ڪرڻ کان نابري واري وينا ته ڪلاشنڪوفن جا منهن ڪليا، خنجر هوا ۾ اُڀا ٿيا. اردو ڳالهائيندڙ 26 ماڻهو جن ۾ وڏو تعداد ٻارن ۽ عورتن جو هو، اجل جو شڪار بڻجي ويا. سندن ڏوهه اهو هو جو هنن دهشتگردن جو ساٿ ڏيڻ نه ٿي چاهيو، هنن دڪان کولڻ ٿي چاهيا. هو بازارن ۽ رستن تي زندگي روان دوان ڏسڻ جا قائل هئا. 7 فيبروري تي ٿيل قتل عام، اسان کي ٻيهر سوچڻ ۽ نيون حڪمت عمليون جوڙڻ جو نڀاو ٿو ڏئي.

اڄ جي سنڌ، ان جو عوام، ان جا وارث به وائي تي پهچي چڪا آهن: هڪ وات جنگ کي ختم ڪرڻ لاءِ جنگ جوڻ جي نويد ڏئي رهي آهي، ٻي وات خاموشيءَ سان پنهنجون جانيون جنگ جي ڪوري ۾ اڇلي ڇڏڻ يعني آپگهات طرف وٺي وڃي ٿي. ڇو جو ظلم خلاف جدوجهد نه ڪرڻ، ان تي خاموشي اختيار ڪرڻ آپگهات ناهي ته ٻيو چاهي؟ اڄ جي سنڌ اسان کان ڇا جي تقاضا ڪري رهي آهي؟ اسان جي سياسي اڳواڻن، سياسي تنظيمن ۽ سنڌي ماڻهن جي ووٽن سان چونڊجي آيل حڪومت جي به اها ذميواري آهي ته يا جنگ خلاف جنگ جوڻي، دهشتگردي، بليڪ ميلنگ، ڏاڍ ۽ ڏهڪاءُ جو انت آڻي ڇڏي يا خودڪشيءَ لاءِ تيار ٿي وڃي. هن وقت سنڌ ۾ امن ڏسندڙ، سنڌ جي خوشحالي چاهيندڙ، سنڌ جي وحدت جي تمنا رکندڙ سياسي تنظيمن، گروهن ۽ ٽولن کي به گهرجي ته هڪ راءِ ٿي نه صرف دهشتگرديءَ جو خاتمو ڪرڻ لاءِ چونڊيل حڪومت (پيپلز پارٽي حڪومت) تي سياسي ۽ اخلاقي دٻاءُ استعمال ڪن. پر ان سان گڏ چونڊيل حڪومت طرفان ڪڇندڙ چڱن قدمن جي پرپور حمايت ڪن. نه صرف حمايت ڪن پر عملي طور مدد لاءِ هٿ وڌائين. اهڙيءَ طرح حڪومت کي به سنڌ جي ڀلي لاءِ پاڻ پتوڙيندڙ ڌرين ڏانهن سرچاءُ ۽ پنهنجائپ جو هٿ وڌائڻ گهرجي. جيئن گڏجي، متحد ٿي پڙڪندڙ باهه کي وسائي سگهجي، سنڌ جي آبياريءَ لاءِ ٻيهر رٿابندي ڪري سگهجي. ڇو جو اها ذميواري ٻئي ڪنهن جي نه آهي، صرف اسان جي چونڊيل حڪومت، اسان جي سياسي تنظيمن ۽ انهن

جي اڳواڻن جي آهي، ڇو جو سنڌ به ته اسان جي آهي. ان لاءِ سنجيدگي سان اسان ئي سوچي سگهون ٿا. ان کي بچائڻ لاءِ ڪس ڪسر به اسان کائي سگهون ٿا. دهشتگردي، قاتل ۽ جلاد جيڪي عوام آڏو وائڪا ٿيندا پيا وڃن، جن جا حق پرستي ۽ عوام دوستيءَ جا نقاب وڌيڪ سرڪندا پيا وڃن، اسان کي اڃا به انهن کي سندن منهن تان چڪي لاهي ڦٽو ڪرڻ گهرجي. جيئن وحشتناڪ، بي رحم ۽ سفاڪ ڇهرا وڌيڪ عوام جي آڏو ننگا ٿي پون. اسان کي سنڌ دشمن ٽولن کي ڪراچي ۽ حيدرآباد جي اردو ڳالهائيندڙ آباديءَ کان وڌيڪ ڪٿي، چني ڌار ڪرڻ لاءِ حڪمت عمليون ۽ پاليسيون جوڙڻ گهرجن. اها ڳالهه سمجهي ڇڏڻ گهرجي ته جيستائين اسان اردو عوام کي ڪراچي ۽ حيدرآباد ۾ ايم ڪيو ايم جي دهشتگردي غندن کان تحفظ نه ڏئي سگهنداسين، تيستائين اردو آبادي کي صرف سڪڻ نعرن سان نه دهشتگردن کان ڌار ڪري سگهجي ٿو ۽ نه وري کين سنڌي قوم ۾ ملي هڪ ٿي وڃڻ يا ان جي وڌيڪ ويجهو آڻي سگهجي ٿو. اردو ڳالهائيندڙ آبادي، ڪڇين، گجراتين، بوهرين ۽ ميمڻن کي تحفظ ڏيڻ ۽ کين پاڻ سان گڏ ڪڍي هلڻ جي طاقت في الحال سنڌ جي ڪنهن به سياسي پارٽي يا اتحاد ۾ نه آهي. اهو ڪم صرف پيپلز پارٽي ۽ ان جي حڪومت ڪري سگهي ٿي. جيڪڏهن پ پ حڪومت اهڙو مثبت قدم ڪڍي ٿي، همت ڪري ٿي، سندرو ساڻي ٿي ته پوءِ دهشتگردن ۽ قاتلن کي گوڏا کوڙائڻ ڪا مشڪل ڳالهه نه آهي. پر ان سلسلي ۾ پ پ حڪومت کي سنڌ جي مڙني سياسي ڌرين کان مدد حاصل ڪرڻي پوندي ۽ سنڌ جي خاطر، امن جي خاطر، خوشحاليءَ جي خاطر سنڌ جي مڙني سياسي ڌرين کي به اڳتي وڌي، چونڊيل حڪومت جي سڪڻ بيانن رستي نه پر عملي طور تي مدد ڪرڻي پوندي. باقي جيڪڏهن قوم جا خيرخواه سڏائيندڙ، نيرا ۽ ڪارا ڏينهن ملهائيندڙ، صرف زباني نڪائن ۽ جاڙي بازيءَ جي جادوگري کي قائم رکندا آيا. صرف تنقيد، پنهنجو قد وڌائڻ يا پاڻ کي عوام جو هڏوڪي ثابت ڪرڻ لاءِ اختيار ڪندا رهيا ته پوءِ هو دهشتگردن جو سياسي حڪمت عملي سان مقابلو ڪري نه سگهندا ۽ نه وري سنڌي ماڻهن کي هن رجھندڙ ڪڙهائي مان ٻاهر ڪڍي سگهندا. ان لاءِ مٿيون حڪمت عمليون اختيار ڪرڻيون پونديون. اهوئي حل عمل لائق ٿي سگهي ٿو. ڇا سنڌ جو عوام چونڊيل حڪومت ۽ سنڌ جي سياسي ڌرين مان اهڙي تمنا رکي؟ جواب جو انتظار رهندو.

سياڻي ڪنهن جو وارو آهي؟

اڃا ڪالھوڪي ڳالھ آهي، جو ٽئگور ۽ نذرالاسلام جهڙن باغي شاعرن ۽ سندربن جي گھاتن بيلن ۾ گجگوڙ ڪندڙ شيرن جي ديس بنگال ۾ اقتدار جي انڌي گهوڙي تي سوار حڪمرانن پاڪستان جي بچاء جي جنگ لڙندي، جتي اتان جي سندر نارين کي سنگين سان چيري به ٽڪر ڪيو هو، اتي جاگرافيائي نقشي کي پڻ ٻن اڌن ۾ ڦاڙي، ملڪ ۽ ان جو نظريو بچائي ورتو هو.

اڃا ڪالھوڪو ئي ڏينهن آهي، جو بلوچستان جي ڏنگن ڦڏن جبلن ۽ تراڪڙين ماڻرين ۾ رڳو جيئڻ جو حق گهرندڙن ۽ عزت واري ماني ڳيبي جي طلب ڪندڙن کي ڪاٺ لاءِ شيهي جو گوليون ۽ پيئڻ لاءِ پنهنجو ئي رت ڏنو ويو هو. سدا سهاڳئين کي رت سان ريتا ٿيل شهزادا ۽ پيئرن کي پائرن جا لاش موڪلي ملڪي استحڪام کي مضبوط ڪيو ويو هو.

اڃان ڪالھوڪو ئي ڏينهن آهي، جو اسان کان ڪي سو ميل پري، دنيا جي وڏي ۾ وڏي طاقتور رياست، موتمار هٿيارن جا انبار، جديد علم ۽ فن، سائنس ۽ ٽيڪنالاجي سانڍيندي به ڌڙام سان ڪري چيهون چيهون ٿي وئي. زور جي مينڊي لڳائيندڙ، عوام جي رت ۽ ست تي پلجندڙ، هٿلر ۽ يورپ جي شهزورن کي ٽوٽا چٻائيندڙ، ٽئڪن جي ولر هوندي به ماسڪو جي هٿين خالي عوام کي پنهنجي عزم تان هٽائي نه سگهيا ۽ ڏسندي ڏسندي عوامي ٻوڏ ٽنڪن ۽ بڪٽر بند گاڏين کي لوڙهي، تاريخ جي ڪهاڙ خاني ۾ اچلي ڇڏيو.

اڃا ڪالھ ئي ته جرمني جي قومي وحدت تي ڪارنهن جي داغ کي اتان جي بهادر عوام پنهنجي رت سان ڌوئي ڏيکاريو. برلن جي اوچي ديوار، عوامي آهن جي ست نه سهي پٽ پئجي وئي. قومن جي غيرفطري ورهاڱي واري مڪروه سوچ مضبوط نظرين جي پاڪ پوتر غلافن ۾ به پاڻ کي بچائي نه سگهي ۽ جرمني جي انضمام، دنيا جي گولي تي موجود مڙني نظرياتي بنيادن تي غيرفطري ورهاستن وارين لڪيرن کي ڌنڌلو ڪري ڇڏيو. ڪوريا کان وٺي ڪشمير تائين، اسرائيل کان وٺي پنجاب تائين مذهبي ۽ نظرياتي بنيادن تي بيٺل سرحدن برلن ديوارون ڌڪڻ لڳيون آهن.

اڃا ڪالھ ئي ته ڪراچي جي سرزمين تي بيهي منهنجي ديس جي ورهاڱي جي ڳالھ

ڪندڙ کي هتان جي سرزمين اتي اچي ڦٽو ڪري ڇڏيو. جتي آهستي آهستي سڄي دنيا جو گند ڪچرو گڏ ٿيڻ لڳو آهي. ڪراچي جي وارثيءَ جي دعويٰ ڪندڙ، منهنجي مائٽر پومي تي حقداري جي هام هڻندڙ دهشتگردن جو لٽ سردار، مڪي ۽ مديني مان چرڪ ڀري، جڏهن ڀڄي ٿو ته لنڊن جون گهٽيون ۽ رستا، بلڊنگون ۽ چوسول نانگ بڻجي کيس ڏنگڻ اچن ٿا. ۽ اڄ جڏهن دنيا ۾ تبديلين جا گھنڊ وڃي رهيا آهن، نئين سر سياسي صف بنديون ٿي رهيون آهن. سرحدِي ديوارون تيزي سان ڀڄي پري پنهنجو غيرفطري وجود وڃائي رهيون آهن. دنيا جون مڃيل فوجي طاقتون پنهنجي ٺهيل خوفناڪ هٿيارن جي بار هيٺيان ڊڄي ڪنجهي رهيون آهن. سندن ڏاڍ، ڏهڪاءُ، مڪاري ۽ فريب تي بيٺل وجود ٽڙڪاٽ ڪري رهيا آهن. تڏهن ڪي مٿي ڦريل ماڻهو ۽ تاريخ جي تسلسل جون انڪاري قوتون پنهنجا اهي ئي پراڻا حربا استعمال ڪرڻ ۽ انهن رستي تنزليءَ ۽ تباهيءَ ڏانهن وڌندڙ وجود کي بچائڻ لاءِ جتن ڪري رهيون آهن.

۽ اڄ جڏهن ملڪن ۽ قومن جي قسمت جا فيصلا هٿيار ۽ بارود بدران عام راءِ جي اصولن هيٺ نبيرجي رهيا آهن، تنهن وقت سنڌ ۾ بندوق جي نوڪ تي عام راءِ کي چيپاڻيو پيو وڃي. مٿن پنهنجا فيصلا زوريءَ مڙهيا پيا وڃن. اڄ بنگال وانگر ٻيهر پاڪستان کي بچائڻ جي جنگ سنڌ ۾ وڙهي پئي وڃي. بلوچستان وانگر هتي به ملڪي وحدت جي مضبوطيءَ خاطر سنڌوءَ کي رت سان ريتو ڪيو پيو وڃي.

پر دنيا ۾ تبديلين جي وڃندڙ گھنڊن کي ٻڌڻ کان انڪاري ماڻهو ۽ ٽولا تاريخي تسلسل کي پٺي ڏيندي اهو سوچي ڇو نه ٿا سگهن؟ اهو محسوس ڇو نه ٿا ڪري سگهن ته سڀاڻي سندن وارو آهي.

(ڇپيل، روزاني سنڌ سجاڳ ڪراچي، 21 جون 1992ع)

اڪيلا نه آهيون!

پنجاب جي هڪ سو کان وڌيڪ اديبن، دانشورن ۽ صحافين سنڌ ۾ هلندڙ آپريشن ڪلين اپ ۾ بي گناهه ماڻهن جي مارجي وڃڻ تي پنهنجي غم ۽ غصي جو اظهار ڪيو آهي. هنن پنهنجي جاري ڪيل هڪ بيان ۾ حڪومت کان گهر ڪئي آهي ته سنڌ ۾ بي گناهه ۽ معصوم حياتين جو زيان روڪڻ لاءِ آپريشن وارو فيصلو هڪدم واپس ورتو وڃي ۽ معاملي جو سياسي نبيرو ڳولهيو وڃي.

هي ڪو پهريون دفعو ناهي، جو پنجاب جي انصاف پسند ۽ حقيقت پسند عوام ۽ ساڃهه وند حلقن طرفان پاڪستان جي اندر مظلوم قومن ۽ خاص ڪري سنڌ ۾ ٿيندڙ انساني حقن جي ڀڃڪڙين خلاف آواز بلند ڪيو ويو آهي. پر هن کان اڳ به جنرل ضياءَ جي دور ۽ ان کان پوءِ هيل تائين سنڌي قوم سان ٿيندڙ ناحقن خلاف ٿورو ڪي گهڻو آواز اٿندو پئي رهيو آهي. نه صرف اهو پر هفتو کن اڳ پنجاب جي گاديءَ واري شهر لاهور ۾ انساني حقن جي ڀڃڪڙين خلاف جاکوڙيندڙ عورتن ۽ مردن جي تنظيم سنڌ ۾ قانون لاڳو ڪندڙ ادارن طرفان بي گناهه عوام سان ٿيندڙ زيادتين خلاف احتجاجي مظاهرا ڪيا آهن. اهو سڀ پنجاب جي عوام سنڌ ۽ هتان جي عوام مٿان ڪو ٿورو نه ڪيو آهي، پر پنهنجي انسان دوستيءَ جون ثبوت ڏنو آهي. پنهنجن حڪمرانن خلاف حق ۽ سچ جو آواز بلند ڪري خود پنهنجي نجات لاءِ هڪ قدم اڳتي وڌايو آهي. ڇاڪاڻ ته جيڪي قومون ۽ انهن جا پيڙيل ۽ مظلوم طبقا، ٻين قومن ۽ انهن جي عوام مٿان پنهنجي ظالم حڪمرانن جي ڏاڍ ۽ ڏهڪاءَ خلاف آواز بلند نه ڪندا آهن، سي پاڻ به چوٽڪارو حاصل ڪري نه سگهندا آهن.

پنجاب کان سواءِ بلوچستان، جتي جي ڌرتي ۽ عوام سان سنڌي عوام جا تاريخي ۽ ثقافتي رشتا موجود آهن. اتان پڻ سنڌ جي حمايت ۾ سگهارو آواز بلند ٿي رهيو آهي. تازو جلاوطني ختم ڪري آيل ٻن بلوچ اڳواڻن نواب خير بخش مري ۽ شير محمد مري عرف جنرل شيروف سنڌ جي موجوده صورتحال تي ڳڻتيءَ جو اظهار ڪندي، سنڌ ۾ عوام کي اهتجائيندڙ ظالم ٽولن خلاف پنهنجو احتجاج نوٽ ڪرايو آهي. نواب خير بخش کي سنڌ ۾ هلندڙ فوجي آپريشن تي ايتري ته ڳڻتي آهي، جو ڪوئيٽا ۾ جيڪي به سياسي اڳواڻ ۽

صحافي ساڻس ملڻ اچن ٿا ته هو انهن کان خاص ڪري سنڌ جي تازي صورتحال تي گهرائيءَ سان معلومات حاصل ڪري ٿو. هن هڪ وفد سان ڳالهائيندي چيو آهي ته: ”فوجي آپريشن مسئلي جو حل ناهي. حڪمرانن بلوچ عوام خلاف به فوجي چڙهايون ڪيون پر ان مان ڪين ڇا حاصل ٿيو، جو هاڻ سنڌ ۾ ساڳيو ناٽڪ ورجائي رهيا آهن.“ هن اهو به چٽا ڏنو آهي ته: ”سنڌ ۾ ٿيندڙ ڪاررواين دوران بلوچستان جي عوام جي ردعمل کي نظر انداز ڪرڻ نه گهرجي.“ ان سان گڏ شير محمد مري تازو ڪراچي ۾ سنڌي اخبارن وارن سان ڳالهائيندي چيو آهي ته: ”سنڌين ۽ بلوچن کي پنهنجن حقن لاءِ گڏ ٿيڻ گهرجي.“ هن اهو به چٽا ڏنو آهي ته جيڪڏهن ٻنهي قومن اها ضرورت محسوس نه ڪئي ته تاريخ جي ٿڌڻي ڪين گڏ ڪندي. جنرل شيروف وڌيڪ چيو آهي ته اسان بلوچ، سنڌين جي هر ڌڪ ۾ گڏ آهيون. پر سنڌي نوجوان نئين فڪري عمل سان اڳتي وڌن. هن چيو ته کيس خبر آهي ته سنڌي وڻ جي ڇانو ۾ سمهيل ڪونهن پر هو ارتقا ڪري رهيا آهن ۽ وقت سنڌين کي گهڻو ڪجهه سيکاريو آهي. هي ته هئا جلاوطني تان واپس آيل ٻن بزرگ بلوچ اڳواڻن جا سنڌ ۽ سنڌي عوام سان وڃڻ ۽ واعداءَ پر بلوچستان جيڪو پنهنجي سيني ۾ سوين طوفان سانڍيو، خاموشيءَ سان تبديلين جي تاريخي گهڙين جي آمد لاءِ واجهائي رهيو آهي. جيڪڏهن ان جي سيني ۾ سنڌ لاءِ ڏکندڙ درد ڪو پروڙي وٺي ته پوءِ ڪيئي گجهرتون سلجي پون ۽ سنڌ کي هڪلو سمجهي ايڏائيندڙ حڪمرانن جا منهن وڃي پتين سان لڳن.

سنڌي ماڻهو، جيڪي موجوده ملڪي جوڙجڪ ۾ پهرين ڏينهن کان ئي پنجوڙجي، هر گهڙي نوان ڌڪ ۽ سور پرائي رهيا آهن، سي پنهنجي لڳاتار جدوجهد، جمهوريت دوستي، انسان دوستي، پائپي ۽ رواداري وارن روين سبب ڪوڙ ساريون محبتون ۽ حمايتون حاصل ڪري رهيا آهن. ملڪ اندر توڙي ٻاهر ڪيئي ماڻهو، ڌريون ۽ ادارا سنڌين جي ڌڪ کي پنهنجو ڌڪ سمجهي، انهن سان ڌڪ ۾ برابر جو شريڪ ٿي رهيا آهن. هو سنڌ کي اڪيلو ڪري ويرين جي سازشن ۽ مڪارين آڏو بي يارو مددگار ڏسڻ نه ٿا گهرن. ايمنسٽي انٽرنيشنل، سنڌ ۾ انساني حقن جي ڀڃڪڙين خلاف سڄي دنيا ۾ آواز بلند ڪري، هتان جي حڪمرانن کي عالمي حمايت کان محروم ڪرڻ، کين دنيا اندر خوار ڪرڻ ۽ عالمي سطح تي سندن گهيرا ڪرڻ جهڙو انسان دوست ڪم سرانجام ڏئي رهي آهي. ٻيو ته ڇڏيو پر آمريڪا جو پرڏيهي کاتو به سنڌ جي صورتحال تي خاصو فڪرمند آهي. ملڪي اخبارون خاص ڪري پنجاب ۽ سرحد مان نڪرندڙ انگريزي ۽ اردو اخبارون ۽ رسالا سنڌين سان ٿيندڙ نا انصافين خلاف جهاد ۾ مصروف آهن. عالمي ميڊيا خاص ڪري بي بي سي لنڊن، وائيس

آف جرمني ۽ وائيس آف آمريڪا سنڌ ڪيس کي جنهن نموني ڪٿي رهيون آهن، اهو حڪمرانن لاءِ گهٽ فڪرمند ناهي.

ان سڄي صورتحال ۾ سنڌين لاءِ بغض ۽ ڪينو رکندڙ حڪمرانن ۽ سندن پاڙيتو ماڻهن کي اهو سمجهي ڇڏڻ گهرجي ته سنڌ اهڙو ڪو سڻيو گرهه ناهي، جنهن کي آسانيءَ سان ڳيت ڏئي ڳهي ۽ هضم به ڪري سگهجي. سنڌين جا ملڪ اندر توڙي ٻاهر دوست ۽ خيرخواه موجود آهن. جيڪي ڪنهن به ويلي، ڪنهن گدو بندر مان پڄي آيل مٽي ڦريل کي اهڙي اجازت نه ڏيندا ته هو 1971ع جيان بنگلاديش وانگر هتي به اهڙا اعلان ڪري ته، ”اسان کي سنڌ جا ماڻهو نه پر ڌرتي گهرجي.“

اسلام آباد جي ايوانن ۾ توڙي سنڌ جي دل ڪراچيءَ ۾ ويهي، سنڌ خلاف سازشن جو چار وڇائيندڙ ۽ هتان جي عوام کي اڪيلو سمجهي، ان کي زير ڪرڻ جا خواب ڏسندڙ تولا پنهنجن ذهنن ۾ اها ڳالهه ويهاري ڇڏين ته اڄ 1971ع نه آهي، اڄ 1976ع ناهي، اڄ 1983ع ۽ 1986ع به نه آهي. پر اڄ 1992ع آهي، جتي سندن هر چرپر تي سڄي دنيا جي نگاهه آهي. اڄ پنهنجي ملڪ جي وڏي آباديءَ سميت سڄي دنيا کي اونداهيءَ ۾ رکي نه ٿو سگهجي. هن ملڪي جوڙجڪ جي اندر رهندڙ ڪنهن قوم يا جاتيءَ سان اهڙو سلوڪ ڪري نه ٿو سگهجي، جيڪو هن کان اڳ بنگالين ۽ بلوچن سان ڪيو ويو آهي. ان ڪري ڪين سمجهي ڇڏڻ گهرجي ته اڄ سنڌ ۽ سنڌي اڪيلا نه پر انهن سان مڊايون ڪندڙ هيڪلا ۽ بي يارو مددگار آهن.

(ڇپيل، روزاني سنڌ سجاڳ ڪراچي، 28 جون 1992ع)

□□□

آپريشن اڻ پورو آهي

ڪراچيءَ ۾ فوجي آپريشن هلندي، سنڌ دشمن، نسل پرست تنظيم ايم ڪيو ايم جو جيڪو غليظ ۽ مڪروه چهرو ملڪ جي باقي عوام آڏو آيو آهي، ان گهٽ ۾ گهٽ ٻين صوبن جي عوام وانگر سنڌ جي رهواسين کي اچرج ۾ نه وڌو آهي. ڇاڪاڻ ته سنڌي عوام ان کان گذريل 5 سالن کان پلي پت واقف آهي ۽ انهن تارچر سيلن ۽ ڇيهي جي گولين جو ڪاڇ بڻجي چڪو آهي.

سنڌي عوام سان گڏ ملڪ جا حڪمران طبقا ۽ خاص ڪري ملڪ جي سرحدن جي تحفظ جي دعويٰ ڪندڙ سگههرا ادارا به ان کان واقف رهيا آهن. ڇاڪاڻ ته ايم ڪيو ايم کي جنم ڏيندڙ ۽ ان کي هٿيارن پنهنوارن سان مضبوط ڪندڙ اهي ئي ادارا هيا. ايم ڪيو ايم کي جتي جنرل ضياءَ سنڌ جي قومي جمهوري جدوجهد کي ڪڇڻ لاءِ ميدان ۾ لاٿو هو، اتي پ پ جي حڪمراني واري دؤر ۾ ان کي مالي طور مستحڪم پنجاب جي تڏهوڪي وڏي وزير ۽ هن وقت وزيراعظم جي ڪرسيءَ تي براجمان نواز شريف ڪيو. رهيل ڪم سگهارن ادارن ۽ سندن ايجنسين کين موتمار هٿيار ڏئي پورو ڪيو. سندن ڇهه تي ايم ڪيو ايم، سنڌين کي پنهنجن شهرن مان تڙڻ لاءِ کين رت ۾ وهنجاريو، عورتن جون عزتون لٽيون، ٻارن کي خنجرن جي نوڪ تي موت جي لولي ڏئي سمهاريو، نوجوانن کي تارچر سيلن ۾ وحشيانه طريقي سان ڏاڍ جو نشانو بڻايو.

ملڪ جي بدنام دهشتگرد تنظيم، خاص ڪري پ پ جي حڪمراني واري دؤر ۾ جيڪي ڪارستانيون ڪيون، انهن کان موجوده آءِ جي آءِ سرڪار ۽ ايجنسين کي ڪنهن به طرح ذميواري کان آڇو قرار ڏئي نه ٿو سگهجي. پهرين آڪٽوبر تي ڪراچي ۾ سنڌين جو جنهن نموني سان منظم قتل عام ڪيو ويو ۽ ان کانپوءِ حيدرآباد، سکر، ميرپورخاص ۽ نواب شاهه ۾ ڌرتي ڌڻين مٿان مسلسل جيڪي قيامتون ٻڙيا ڪيون ويون، اهي سڀ ڪارروايون انهن ئي ماڻهن ۽ ادارن جي آشيرواد تي ٿيون، جيڪي اڄ ايم ڪيو ايم جي مست هاڻيءَ کي ٿانڪو ڪرڻ ۾ ردل آهن. ايم ڪيو ايم کي گجهين ايجنسين جي آشيرواد وارو قصو ملڪي سرحدون ٽپي دنيا جي ڪنڊ ڪڙڇ ۾ پڪڙجي ويو، جڏهن پ پ حڪومت

حيدرآباد ۾ قلعي آپريشن ڪيو. جتان پوليس کي جيڪي موتمار هٿيار مليا، سي نه ته ٻاڙا مارڪيٽ جا هئا ۽ نه وري هندستان يا افغانستان کان آيل هئا. پر قلعي مان ملندڙ بارود انهن ئي فيڪٽرين ۾ ٺهيو هو، جيڪي ملڪي سرحدن جي تحفظ لاءِ هٿيار ۽ گولا بارود جوڙينديون آهن. ان ڪري ئي ته ايم ڪيو ايم کي اهڙا هٿيار پهچائيندڙ سگهاري اداري قلعي آپريشن کي زبردستي روڪرائي، اتان مليل هٿيار پنهنجي قبضي ۾ ڪري ورتا هئا.

اڄ جڏهن ايم ڪيو ايم، خود پنهنجن مالڪن کي ڏند ڏيکارڻ شروع ڪيا آهن ۽ هوءَ ملڪي تحفظ ۽ سالميت لاءِ خطرو بڻيل آهي ته ان خلاف ننڍي پئماني تي آپريشن شروع ڪيو ويو آهي. ننڍي پئماني تي ان ڪري جو سندن آقا ان کي مڪمل طور صفحہ هستيءَ تان نابود ڪرڻ نه ٿا گهرن. ڇاڪاڻ ته کين سنڌ جي قومي ۽ جمهوري جدوجهد کي منهن ڏيڻ لاءِ وري به ان جي ضرورت پئجي سگهي ٿي.

اهو ئي سبب آهي ته سنڌ جا رهواسي ايم ڪيو ايم خلاف هلندڙ آپريشن کي ڪنهن به طرح مڪمل ۽ نتيجا ڏيندڙ نه ٿا سمجهن. سگهارن ادارن (فوج) ايم ڪيو ايم خلاف سندس ئي بدن مان جنم ورتل جنهن ٽولي کي ميدان تي لاڻو آهي، سو ڪو اشراف ۽ پاڪ پوتي ناهي، ان جا هٿ به معصوم عوام جي رت سان رنگيل آهن ۽ اڄ به اهو ٽولو سنڌي عوام خلاف نفرت، بغض ۽ ڪيني سان ڀريل مقصد آڏو رکي ٿو. ٻيو ته ڇڏيو پر ايم ڪيو ايم جي نامي گرامي دهشتگردي، قاتلن ۽ لڄن جي لٽيرن کي ان ٽولي ۾ شامل ٿي وڃڻ تي اڳيان پويان گناهه معاف ڪيا پيا وڃن. جنهن ڪري اسان سمجهون ٿا ته حڪمران ايم ڪيو ايم جي صرف ان ٽولي کي ختم ڪرڻ گهرن ٿا، جيڪو سندن مفادن سان ٽڪرائجي رهيو آهي. پر ان ٽولي کي وري به زندهه ۽ سگهارو رکڻ گهرن ٿا، جيڪو ڌرتي ڏئين خلاف سندن ئي مرضيءَ ۽ منشا موجب فرض سر انجام ڏيندو رهي.

ان ڪري ايم ڪيو ايم خلاف هلندڙ هي آپريشن ڪنهن به ريت انصاف ڀريو ڇڻي نه ٿو سگهجي. ڇاڪاڻ ته اهو ساڳيو دهشتگردي ٽولو ڪنهن نه ڪنهن شڪل ۾ هتان جي عوام لاءِ مٿي جو سور بڻيل رهندو. ان ڪري انصاف جي تقاضا اها آهي ته الطاف ٽولي سميت ايم ڪيو ايم حقيقي ۾ شامل مڙني دهشتگردي ۽ سنڌي عوام جي قاتلن خلاف اثرائتو قدم کنيو وڃي.

اسان سمجهون ٿا ته ايم ڪيو ايم خلاف آپريشن تيستائين اڻپورو رهندو، جيستائين ان جي انهن مڙني دهشتگردي کي سوکھو نه ٿو ڪيو وڃي، جن گذريل 5 سالن ۾ سنڌين، بلوچن، پنجابين ۽ پختونن جي رت ۾ هٿ رنگيا آهن، کين بي گهر ڪيو آهي، سندن

ملڪيتون ڦٽايون آهن ۽ عزتن تي حملا ڪيا آهن. خاص ڪري سنڌ جي اصل وارثن سان جيڪي ويل وهيا آهن، انهن جو حساب ڪتاب ٿيڻ گهرجي. ٻيو ته ڇڏيو پر ويجهي ماضيءَ تي نظر وجهجي ٿي ته صرف مئي 1990ع دوران ايم ڪيو ايم جي دهشتگردن حيدرآباد ۽ ڪراچي ۾ 221 سنڌي قتل ڪيا. حيدرآباد ۾ 64 سنڌي پاڙا خالي ڪرايا، 10 ڪروڙ رپين جون ملڪيتون لٽيون ۽ سوين سنڌي نياڻين جون عزتون لٽيون. اڄ به ايم ڪيو ايم جا لٽيل ۽ بي گهر ٿيل سنڌي حيدرآباد جي پناهگير ڪئمپن ۾ موجود آهن. ان ڪري سنڌي ماڻهو، تڏهن آپريشن مان مطمئن ٿيندا، جڏهن سندن ملڪيتون لٽيندڙن، عزتن تي حملا ڪندڙن، قاتلن ۽ داداگيرن کي ڪيفر ڪردار تائين رسايو نه ٿو وڃي.

سنڌ جا رهواسي فوجي آپريشن کي تيستائين انصاف ڀريو نه سمجهندا، جيستائين ايم ڪيو ايم پاران سنڌ ڌرتيءَ خلاف ڪيل مڙني سازشن ۽ مڪارين کي بي نقاب ڪري، ان جي اصل محرڪن کي احتساب هيٺ نه ٿو آندو وڃي. آپريشن صرف ايم ڪيو ايم جي دهشتگردن خلاف نه پر انهن مڙني قوتن خلاف ٿيڻ گهرجي، جن ايم ڪيو ايم کي جنم ڏنو، مالي طور مستحڪم ڪيو ۽ موتمار هٿيار ڏئي عوام جي ڪلڻي عام قتل عام جو پروانو عطا ڪيو.

(ڇپيل، روزاني سنڌ سجاڳ ڪراچي، 5 جولاءِ 1992ع)

□□□

اسان ۽ توهان لاءِ چئلينج

مان اڄ کان اڍائي سال اڳ جنوري 1990ع ۾ ”سنڌي مهاجر فساد“ جي عنوان سان هڪ مضمون لکيو هو. جنهن ۾ سنڌ ۾ اردو ڳالهائيندڙن ۽ سنڌين وچ ۾ لاڳاپن بابت ڪجهه رٿون ۽ رايو پڙهندڙن آڏو آندا هئا. انهن ڏينهن ۾ سنڌي مهاجر فساد زورن تي هيا. ٻنهي طرفن کان جوش هوش تي غالب اچي چڪو هو. پنجاب جا حڪمران طبقا پنهنجي ڦرلٽ واري نظام کي وڌيڪ سگهارو ۽ جتادار ڪرڻ لاءِ پنهنجي رٿيل سازش ۾ ڪامياب وڃي چڪا هئا. مان ان مضمون ۾ انتهائي جذباتي ماحول هوندي به لکيو هو ته:

1. سنڌ ۾ نسلي فساد، پنجاب جي اشاري تي ٿيا آهن. هو ان ويڙهه ذريعي سنڌ جي قومي وحدت کي نقصان رسائڻ گهرن ٿا ۽ اسان جي جمهوري ۽ قومي حقن واري جدوجهد جو رخ تبديل ڪرڻ گهرن ٿا.

2. انهن نسلي فسادن ذريعي آمريڪي حڪمران، ڪراچي، مڪران ۽ لسٻيلي جي ساحلي علائقن تي پنهنجو ڪنٽرول حاصل ڪرڻ، اتي پنهنجا اڏا قائم ڪرڻ ۽ ان علائقي کي فري پورٽ بنائڻ وارين سازشن کي تڪميل تي رسائڻ گهرن ٿا.

3. انهن فسادن ذريعي پنجاب جا حڪمران ٽولا سنڌ ۾ سنڌي ۽ اردو ڳالهائيندڙ آبادين ۾ ويڇا وڌائي، پاڻ کي سنڌ ۽ خاص ڪري ڪراچي ۾ منظم ڪرڻ گهرن ٿا. جيئن ڪراچيءَ تان اردو ڳالهائيندڙن جي هڪ هٽي ختم ڪري سگهجي. ڇاڪاڻ ته سنڌين ۽ اردو ڳالهائيندڙن وچ ۾ اتحاد ۽ پاڻي پنجاب جي ڦرلٽ ۽ قبضي گيريءَ وارن مفادن لاءِ سودمند ثابت ٿي نه سگهندي.

انهن خطرن ڏانهن ڌيان ڇڪائيندي اردو ڳالهائيندڙن سميت سنڌين کي پڻ ٿڌي دل ۽ دماغ سان سوچڻ ۽ مستقبل جي خطرن کي منهن ڏيڻ لاءِ رٿابندي ڪرڻ جي اپيل ڪئي وئي هئي. خاص ڪري مهاجرن آڏو سوچڻ لاءِ ڪجهه نقطا رکيا ويا هئا.

1. ته سنڌ اندر مستقل طور آباد مهاجرن کي سمجهڻ گهرجي ته سنڌي قوم جي جدوجهد، پنجاب جي استحصال تي ٿولي ۽ سنڌ ۾ رهندڙ ڌارين قورن ۽ ڏيهي لٽيرن خلاف ٿيڻي آهي. جنهن کي اردو ڳالهائيندڙ پاڻ خلاف ويڙهه سمجهڻ بدران پنهنجي جدوجهد سمجهڻ ۽ ان ۾ شامل ٿي وڃن.

2. ته هو پنهنجو مستقبل محفوظ ڪرڻ لاءِ سنڌ دشمن مطالبن تان هٿ ڪڍي سنڌ سان دشمني ڪرڻ جي بنياد تي جوڙيل تنظيمن کان الڳ ٿي، پاڻ کي هميشه ڌاريائپ واري احساس کان نجات ڏيارين.

3. ته سنڌي ماڻهو اردو ڳالهائيندڙن جي ان حصي کي پنهنجو اڻ ٿڌ انگ تسليم ڪن ٿا، جيڪو سنڌ جي مفادن کي پنهنجا مفاد سمجهي ٿو. سنڌ جي ٻوليءَ ۽ ثقافت کي پنهنجو ڪري ٿو. پاڻ کي بنا ڪنهن شرط جي سنڌي قوم جو حصو تصور ڪري ٿو. سنڌ جي بنيادي مسئلن لاءِ صرف وات سان نه پر عملي طرح اسان سان گڏ جدوجهد ڪرڻ گهري ٿو.

ان مضمون ۾ اردو ڳالهائيندڙ آباديءَ ڏانهن انتهائين روياءَ رکندڙ سنڌين کي پڻ تنقيد جو نشانو بنايو ويو هو. سنڌ ۾ نسلي باهه کي ٻارڻ مهيا ڪندڙ سياسي ڌرين ۽ ٽولن کي پڻ اهڙي ئي طرح سنڌ جو دشمن قرار ڏنو ويو هو، جهڙي طرح اردو ڳالهائيندڙن جي نسل پرست تنظيمن ۽ ٽولن کي قصور وار سڏيو ويو هو.

اڄ جڏهن پل هيٺان ڪيترو پاڻي وهي چڪو آهي ۽ اڍائي سال اڳ وارا راز ڦاٽ کائي پٽرا ٿيا آهن ته وقت بيهر سوچڻ تي مجبور ڪري رهيو آهي. ڪيترائي اڻ حل ٿيل سوال بيهر ڪر ڪڍي بيهي رهيا آهن.

اردو ڳالهائيندڙ آبادي تان نشو لهڻ شروع ٿيو آهي ۽ سنڌي ڳالهائيندڙن جو تهڪندڙ رت به ڪجهه ٿڌو ٿيڻ لڳو آهي. ان ڪري هاڻ اسان کي بيهر پاڻ ۾ رشتا ۽ ناتا بحال ڪرڻ ۽ انهن کي وڌيڪ سگهارو ۽ جتادار بنائڻ لاءِ ڪنهن فيصلي تي پهچڻ جي سخت ضرورت آهي. اهو اڄ جو وڏو چئلينج آهي، جنهن کي جلد قبول ڪرڻ گهرجي.

(چپيل، روزاني سنڌ سجاڳ ڪراچي، 2 آگسٽ 1992ع)

□□□

گهر جي به خبر لهو...

اسان خاص ڪري پنهنجن سياستدانن، اديبن، دانشورن ۽ ڏاهن ماڻهن کان ٻڌندا پيا اچون ته سنڌ جا ماڻهو، برصغير جي مڙني قومن ۾ وڌيڪ باشعور، غيرتمند، انصاف پسند، رحمدل ۽ مهمان نواز رهيا آهيون. خاص ڪري جڏهن ڪنهن ٻئي ديس جي شهر يا ڳوٺ ۾ ڪنهن عورت جي اجتماعي لڄالت جو واقعو يا ننگن کي ننگو ڪري بازارن ۾ گهمائڻ ۽ سندن مٿان وحشيائي تشدد جو ڪو قصو اخبارن ۾ ايندو آهي ته اسان ۽ اسان جا قومي اڳواڻ سڀني تي هٿ هڻي چوندا آهيون ته ائين ڪو ”مائي جو لال“ سنڌ ۾ ڪري ته جيڪر جيئري گڏهه جي پيٽ ۾ وجهي ڇڏيونس. اسان جا قوم قوم، وطن وطن جا واکا ڪندڙ سياستدان ۽ قومي ڪارڪن ته سنڌ جي تهذيب ۽ ثقافت، قومي ٻڌي ۽ حب الوطني جي نعرن هيٺ هتان جي ظالم وڏيري، زميندارن، سندن ڪمدارن سميت سياسي پارٽين جي آڙ ۾ ڏاڙن، اغوائن، ڦرلٽ ۽ ٻين سماجي ڏوهن ۾ ملوث اڳواڻن ۽ ڪارڪنن مٿان ڪڪ پيا رکندا آهن. ته سائين سنڌ جو مٿيون طبقو ۽ سياسي پارٽين جا ليڊر ۽ ڪارڪن ايڏا ڪريٽ، پاڙيا، بي همت ۽ دلال ناهن، جيڏا ٻين هنڌ ٻڌا ۽ ڏنا آهن.

دنيا جي ڪنڊ ڪڙڇ ۾ اتان جي ضمير فروش سرمائيدارن، جاگيردارن، زميندارن، فوجي ۽ سول ڪامورن سميت ليڊرن ۽ ڪارڪنن پاران پنهنجن پنهنجن ماڻهن سان ڪيل ويڌنن جا قصا ته طوطي وانگر رڻيو پيا تقريرن ۽ تحريرن جي صورت ۾ اوڳاڇيندا آهيون، پر ڪڏهن به پنهنجي گهر جي خبر لهڻ جي تڪليف نه ڪئي آهي ته هتي گهڙي گهڙي ۽ پل پل ۾ مسڪين ماورئڙن مٿان ڪهڙي قيامت پئي گذري.

جتي سنڌ کي ٻاهران آيل غاصب ۽ ظالم حڪمران ۽ سندن لشڪر پيليئندا ۽ برباد ڪندا رهيا آهن، اتي پنهنجن به وسان ڪين گهٽايو آهي، پر اسان جي اڳواڻن ۽ قومي ڪارڪنن ان سڄي ڏاڍ ۽ ڏهڪاءُ ۽ ڦرلٽ خلاف جهد ۽ جستجو ۾ صرف ئي صرف پرڏيهي ڦورن کي نشانو بڻايو آهي. جنهن ڪري ٿيو ائين آهي جو انهن پرڏيهي قابضن جي وت

ورائي ڪندڙ ديسي دلال انتهائي آرام ۽ سڪون سان ماڻ ميث ۾ هتان جي انتهائي اڀوجه، مسڪين ۽ بي سهارا مظلوم ماڻهن کي ڦريندا، لتيندا، تباھ ۽ برباد ڪندا رهيا آهن. سنڌ مٿان ڌارين ڪٽڪن کي مڙهڻ جا ذميوار ٽولا محب وطني، قومي ٻڌي ۽ چوٽڪاري جا چئمپين ۽ قوم جا لٺ سردار بڻيو وينا مستيون ۽ الوليون ڪن، کين نه ڪو چوڻ وارو آهي ۽ نه ڪو پيڇڻ وارو. جنهن ڪري سنڌ جي ڳوٺ ڳوٺ ۽ شهر شهر ۾ سنڌي هاري ناري، مزدور ۽ ٻيا عام شهري نسوري ناحق هيٺ زندگي جون گهڙيون گهاري رهيا آهن.

ڪالهه ڪالھوڪي ڳالهه آهي. جڏهن ايجنسین ڪراچي ۾ پنهنجي تاتيل ۽ نپايل نسلي دهشتگرد ٽولي ايم ڪيو ايم جي مڳي توڙڻ ۽ کين پنهنجي هٿ هيٺ رکڻ لاءِ سندن ٽارچر سيلن (اذيت گهرن) جا لڱ ڪانڊاريندڙ داستان عوام آڏو آندا ته اسان سڀ حيرت ۾ اچي وياسين ته ڇا اهڙي سڌريل ۽ ترقي يافته شهر ۾ انسانيت سان هي ويل به وهيا پئي ويا، عوام جي هڙتي ڪريل نموني به تذليل ڪئي پئي وئي. اسان، اسان جا ليڊر ۽ قومي ڪارڪن ايم ڪيو ايم جي اذيت گهرن ۽ هن قسم جي دهشتگرديءَ جي مذمت ته ڪندا رهياسين پر پوءِ به اسان کي، اسان جي ليڊرن، مفڪرن، دانشورن ۽ ڏاهن کي اها خبر نه هئي ته ان کان به بدترين صورتحال سنڌ جي انهن علائقن ۾ موجود آهي، جتي اسان سڌريل ۽ باشعور قوم جا باشعور فرزند رهون ٿا، جتي قومپرست، ترقي پسند، عوام دوست ۽ جمهوريت دوست اڳواڻن ۽ ڪارڪنن جون ولر جيتريون پارٽيون، تنظيمون، تحريڪون، گروپ ۽ سرڪل موجود آهن.

چوندا آهن ته خون ۽ خستوري نه لڪندو آهي، ان کي ڪير ڪيترو به ڍڪ وجهڻ جي ڪوشش ڪري، پر پوءِ به اهو سڀ رڪاوٽون ۽ رنڊڪون توڙي ظاهر ٿي پوندو آهي. اهڙيءَ طرح ڪجهه ڏينهن اڳ سنڌي سماج جو ڪيئي سالن کان ٿيل خون نيٺ پٿرو ٿي پيو، اهو به اسان ۽ اسان جي اڳواڻن نه پر سوين ڪوهن کان ڪهي آيل قانون لاڳو ڪندڙن سڳ سوڌو وائڪو ڪيو. سنڌ جي اندرين علائقن ۾ جاگيردارن، قبائلي سردارن ۽ وڏيرن جا خانگي جيل ڪا انوکي ڳالهه ناهي. تندي الهيار ڀرسان 21 نومبر 1992ع تي قانون لاڳو ڪندڙ ادارن ڪوڪر ڳوٺ تي چڙهائي ڪري، جنهن وڏيرڪي جيل کي نروار ڪيو آهي. اهو ڪو پهريون يا اڪيلو خانگي جيل ناهي، پر سنڌ جي ڪنڊ ڪڙڇ ۾ ظالم وڏيرن پاران اهڙا خانگي قيد خانا قائم آهن ۽ اتي مسڪين ماڻهن کي قيدي بنائي ساڻن انتهائي ذلت، ڪميٽپ ۽ حيوانيت جو مظاهرو ڪيو وڃي ٿو. اهڙن خانگي جيلن جي هتان جي مڙني ماڻهن کي خبر آهي. هتان جا چونڊيل نمائندا، قومي، عوامي ۽ جمهوري پارٽيون ۽ سندن اڳواڻ عوام سان ٿيندڙ ڏاڍ،

ڏهڪاءُ، دوکي، دولاڻ ۽ مڪاري کان بلڪل آگاهه آهن. جيڪڏهن اڃا به اڳتي وڌي اهو چئجي ته وڌاءُ نه ٿيندو ته هو ان ڪميٽي ۾ برابر جا شريڪ آهن. ڇاڪاڻ ته هنن سڀ ڪجهه معلوم هوندي به ان خلاف آواز بلند نه ڪيو، پر اٿلندو انهن زميندارن ۽ سندن ڪمدارن جي سٽريوشي ڪئي، سندن ڍڪ ڍڪيو، ڇاڪاڻ ته سندن پارٽيون ۽ تنظيمون اهڙن ماڻهن جي اڇليل ٽڪرن تي پلجن پيون ۽ کائڻ فنب ۽ پڇيرو گاڏيون وٺي، کين ماڻهپي جا سرٽيفيڪيٽ عطا ڪري رهيون آهن.

سند ۾ تازو ڪجهه سالن کان عورتن جي اجتماعي لڄالت جا واقعا، نياڻين کي اغوا ڪري ساڻن زيادتي ۽ زور آواري جون وارداتون وڌي ويون آهن، نه صرف اهو پر سياسي پارٽين جي اندر پڻ ڏوهارين ۽ سماج دشمن ماڻهن جو انگ وڌي رهيو آهي. اهڙن ماڻهن جو پارٽين اندر موجود هئڻ ته افسوسناڪ ڳالهه ضرور آهي، پر ان کان به وڌيڪ افسوسناڪ ۽ قابل مذمت ڳالهه اها آهي جو اهڙن ڏوهارين کي نه فقط پارٽين اندر قبول ڪيو وڃي ٿو، پر کين پنهنجو سياسي اڳواڻ به قرار ڏنو وڃي ٿو. پر پوءِ به چئون ٿا ته اسان جهڙو باشعور، ترقي پسند ۽ غيرتمند ڪنهن ٻئي هنڌ نه ملندو. اسان جي سياسي پارٽين ۽ سندن اڳواڻن جو حال ته اهو آهي، جو سند ۾ اجتماعي لڄالت جا واقعا وڌي رهيا آهن، سياست جي آڙ ۾ ڦرلٽ، ڌاڙا ۽ ٻيا ڏوهه ڪيا پيا وڃن، خانگي جيلن مان سوين بيگناهه آزاد ڪرايا پيا وڃن، پر هو ان خلاف ڪا جدوجهد هلائڻ ته نهيو پر ان جي سڪڙي مذمت به نه ٿا ڪن.

جڏهن 21 نومبر 1992ع تي قانون نافذ ڪندڙ ادارن ٽنڊي الهيار جي کوکر ڳوٺ تي چڙهائي ڪئي ته اتي قائم ٿيل خانگي جيل مان 296 قيدي بڻايل ٻار، ٻڍا، عورتون ۽ مرد آزاد ڪرايا ته ان ڏينهن آفريڪا جي گهاٽن بيلن ۾ انسانن جو انسانن هٿان نيلاڻ ٿيڻ ۽ کين غلام بڻائي زوري پورهيو وٺڻ ۽ تڏليل ڪرڻ جون بيون وارداتون ۽ ستم ظريفيون وسري ويون. سند جو ڪنڌ شرم کان جهڪي ويو. سند واسين جي باشعور ۽ سجاڳ قوم هئڻ واريون دعوائون دم ٽوڙينديون نظر آيون. ماڻهپي، رحمدلي، انصاف پسندي ۽ باضمير هئڻ واريون روايتون سڌ ڪندي نظر آيون، خانگي جيل مان آزاد ٿي ايندڙ نينگرين، ٻارڙن، ڪراڙن عورتن ۽ مردن جا داستان ٻڌندي پاڻ کي انسان سڏائڻ واري دعويٰ تي شڪ ٿيڻ لڳو. سند جي هڪ انتهائي سڪئي ستابي پرڳڻي ۾ هيترن سارن ماڻهن کي قيد رکڻ، عورتن جي روزانو لڄالت ٿيڻ، کين زنجير وجهي سڄو ڏينهن سخت پورهيو وٺڻ، بيمارن کي دوا درمل نه ڏيڻ، اڻپورو کاڌو ۽ لتو ڪپڙو ڏيڻ، بڪ، بيماري ۽ تشدد سبب

مري ويلن کي بنا کفن جي جانورن وانگر پوري ڇڏڻ جهڙيون وارداتون، اسان کان، اسان جي سياستدانن، عوام جي چونڊيل عيوضين، قومي کارڪنن کان جيڪڏهن لڪل رهيون آهن ته پوءِ کين ان اڻڄاڻائي تي پنهنجو پاڻ تي لعنت ۽ ملامت ڪرڻ گهرجي. سنڌي عوام جي اڳواڻي واري دعويٰ تان دستبردار ٿي پنهنجي منهن تي دانگي ملي ڳچيءَ ۾ ڳارا وجهي ددر وڃي ديس واسين کان معافي پئڻ گهرجي. پر پوءِ به شايد سنڌ جو معصوم عوام کين ان مجرماڻي اڻڄاڻائي يا خاموشي تي معاف نه ڪري.

(ڇپيل، روزانو جاڳو ڪراچي، 25 ڊسمبر 1992ع)

□□□

ناراض نه ٿيو ته.....!

وارو ڙي وارو! سنڌ ڦرجي وئي، پينگ ٿي وئي، سنڌين جو وجود تباھ ٿي ويو. سامراجي، غاصب، لٽيرا ۽ ڦورو هڙ ڪائي ويا. پينان کي نه ڇڏيو. اصل پائي پائي جو حساب وٺيو. رت جي ڦڙي ڦڙي جو پلاند ڪيو. اهي آهن ٻن ٽن ڏهاڪو ڪن سالن کان اسان جي ليڊرن، اڳواڻن ۽ جوڌن جون رڙيون، دانهون ۽ ڪوڪون. اصل اخبارن، رسالن ۽ ڪتابن ۾ اهي سالن کان هلندڙ ساڳيون گدڙ واريون اونيون، پڙهي پڙهي، هاڻ ته دل پئي ڪچي ٿيندي آهي. اندر مان اٻڙاڪ پيا نڪرندا آهن. ساڳيا اکر، ساڳيا جملا، ساڳيا ترڪتال ٻڌي ڪن ٿي پڇي پيا آهن. اصل ۾ اکرن ۽ لفظن جي حرمت ئي مٽي ۾ ملي وئي آهي. ٻٽاڪن ۽ زٽاڪن هيل تائين الاءِ ڪيتريون جوانيون تباھ ۽ برباد ڪري ڇڏيون آهن، گهرن مٿان ٿانڊا رکي انهن کي جلائي پسم ڪري ڇڏيو آهي. پر حرام جو ڳالهه ان کان اڳتي وڌي هجي. “چري ڪيئن، چئ وڃي وڃي وڃي وارو قصو آهي. سال ٿي ويا، اسان پيا اڃا صورتحال جا نت نئين سر تجزيا ڪيون ۽ مؤقف جوڙيون. روز پيا اتحاد ٺهڻ ۽ ڊهن. پر ٻُت اهي ئي ساڳيا آهن. ڪڏهن انهن کي هيڏانهن ڪڍي هوڏانهن ٿا رکون ته ڪڏهن وري کين رنگ روغن ڏئي ڪمري مان ڪارو ته وري ڪڏهن ڪاري مان چٽڪرو ڪري ميدان ۾ ٿا لاهيون. پر پليٽ ۾ اهو پوندو، جيڪو ڪُني ۾ هوندو. سو اسان وٽ ڪنيون سڀ سڪڻيون، اڀاميو نڪاءُ ڏئي بانءِ ٿي پون. اسان تازين ۽ سڪڻي واه واه ۾ خوش.

ٻن ٽن سالن کان اخباري دنيا ۾ رهڻ ڪري اصل ۾ اهي مُرليون ٻڌي ۽ همراهن جا مؤقف ۽ تجزيا پڙهي دل خودڪشي ڪرڻ تي چوندي آهي. يارن جي سڄي ٽيڳر ۽ مڳي صرف اخباري بيان ڪيڻ ۽ پريس ڪانفرنس يا ڪا سيمينار ڪرائڻ تائين پوري هوندي آهي. اخبارن جي صفحن ۾ ته همراھ پاڻ کي تيس مار خان لڪرائڻ تي ضد ٻڌيو بيٺا هوندا آهن. پر عوام ۾ حالت اهڙي اٿن جهڙو پُٺ تي پٽڪو. سال گذري ويا سنڌ جي وارثيءَ ۽ حقداريءَ جي دعويٰ ڪندڙ ٿي چار ٽولٽا اوترا، نه وڌن نه ويامن. هڪڙي ڪنيءَ جا ٻه ٽي ڪٿا نڪري ٻي

ڪُني ۾ وڃن ته وري ان ڪُني جا ٻه ٽي داڻا ڪڍڪو ڏئي، پوزي هڻي ٻي ڪُني ۾ هليا وڃن. ادي مئي، اڌو ڄائو، اسان جا يار اوترا جا اوترا. ٻه ٽي يارڙا جيڪڏهن ڳالهه کي سمجهي ساڻ ڇڏي ويا ته ٻه ٻيا گگدام ڦاسائي اچبا. ٻه ٽي ڦرهيون پڙهائي ڪين چڱ وڏيو مريد بنائي ونبو. بس رينگت پيو هلي. نه ڪو اسان کي دهلي جي لال قلعي تي جهنڊو ڦڙڪائڻو آهي ۽ نه ئي وري ڪشمير فتح ڪرڻو آهي. بس مڙوئي ميلو متل هجي. فقراھ لڏو خمارن ۾ هجي. پنهنجي جو به خير ته پرائي جو به خير. ڦورو جو به خير ته ڦرجندڙ جو به خير. ڀلا الله جي زمين ڪٿي ۽ ان جا وسيلا ڪٿا جو هروڀرو قبضا ڇڏائڻ لاءِ وٺئون جيءَ کي جوکي ۾ وجهندا. باقي اصل پنهنجي گهر ڀاتي تڪو ڳالهائون يا حڪم جي پيروي نه ڪيائين ته سسي لاهيندي به دير نه ڪبس. ڇاڪاڻ ته پاڻ آهيون ته غيرت مند، مڙس ماڻهو، وٺي ۽ ٻنيءَ تان سرگهوريندڙ جوڌا ۽ جوان. پر يار ٻين لاءِ نه، صرف پنهنجن لاءِ.

پتڪي ۽ روج راڙي جا ته پاڻ اهڙا هيراڪ ٿي ويا آهيون جو به ڏينهن جيڪڏهن اها صلاحيت ۽ قابليت استعمال ڪرڻ جو موقعو نه ملندو آهي ته اصل ۾ اُٻاڻڪا ٿي پوندا آهيون. پيا الله سائين کي ٻاڏائيندا آهيون ته ڪو وسيلو پيدا ڪري ته ان فن ۾ هڪٻئي کان گوءُ ڪٿڻ ۾ سر جي بازي لڳايون. اسان جي اهڙي حالت ڏسي اسان تي اسان جي دشمن کي به ڪهڪاءُ اچي ويندو آهي. جو هو به ڪونه ڪو ڳوٺ تباھ ۽ برباد ڪري، ڪونه ڪو نوجوان ڪُهي، اسان کي اهڙو وسيلو پيدا ڪري ڏيندو آهي، جو ٻه ٽي ڏينهن وري اخبارن جي صفحن تي زنده ٿي پئون. اصل پوءِ ته ڪرڙ، ڪانڊيرو، متيرو ۽ واڱڻ پاڻ ۾ قصيدا لکڻ جو مقابلو شروع ڪري ڏيندا آهن. پوءِ مجال آهي، ڪنهن سنڌي اخبار کي جو سندن اها قصيده گوئي نه ڇاپي. جي نه ڇاپي يا ٿورو ان رينگت کي مختصر ڪري ڏئي ته پوءِ قيامت اچي ويندي. شامت ۾ اچي ويندو ان اخبار جو ايڊيٽر ۽ عملو. مٿن سنڌ دشمني جا ليبل لڳي ويندا. اصل ۾ اهو سڄو ڏوهه ۽ گناهه ڪندڙ ته آجا ٿي ويندا پر ان اخبار واري جي جان ڪانه ڇٽندي. عمر پر لاءِ لعنتاڻو اچي ويندس.

اصل ۾ اسان جي مها قومپرستن، ڏاهن، اڪابر، ڏهيسرن سنڌ ۽ سنڌين کي بچائڻ لاءِ صرف جنگ جو ميدان ئي اخبارن ۾ بيان ڇپائڻ ۽ لقب القاب حاصل ڪرڻ کي بڻايو آهي. الله سائين خير ڪري جيڪڏهن سنڌي اخبارون مڙسي ڪري سندن انهن ٻٽاڪن کي ڇاپڻ کان انڪار ڪن ته پوءِ ته همراھ ٽڪي هڪڙي جا ٿي وڃن.

اسان ماڻهو ڏيڏرن جهڙي حيثيت رکندڙ اونڌاهي ڪوهه ۾ ويهي دنيا فتح ڪرڻ جا

خواب پيا ڏسون. اصل ٻٽاڪ اهڙي هٽبي جو اڳي جو سرچٽ. چئڻ ته: پاڻ سڄي دنيا جي سربراهي ڪنداسين. برصغير ۾ اسان کان وڌيڪ ڪو باشعور، تهذيب يافتہ ۽ عقل مند نہ لپندو! پاڻو پلا جيڪڏهن پاڻ ايڏائي سريلا هجون ها ته ههڙا ڏينهن ڇو ڏسڻا پون ها. اچي سئيءَ کي پاڪڙو ڪڍڻ به ڪونه ٿو، هليا آهيون جديد علم ۽ هنر سان هٿياربند ماڻهن جو نعرن ۽ مذمتن سان مقابلو ڪرڻ. دعوائون ڪرڻ ته ڪو اسان کان سڪي. اصل انهيءَ علم ۾ ته پاڻ پي ايڇ ڊي ٿيل آهيون. پهرين نمبر جا نڪما، ڪم چور، سست، لاپرواهه، بي عمل، هنر ۽ ڪاريگريءَ کان وانجها ماڻهو نه ٿا منجو ڇڏيون نه ٿا مرون. منجو ڇڏڻ لاءِ به محنت گهرجي، سا جيڪڏهن ڪيون ته ههڙا ڏينهن ڇو ڏسڻا پون. جو اسان جي ويريءَ کي به اسان مٿان ڪهل اچي وڃي.

(ڇپيل، روزانو جاڳو ڪراچي، 6 مئي 1993ع)

ڪراچي صرف اردو ڳالهائيندڙن جو شهر آهي؟

بندوق جي ناليءَ کان وٺي قلم جي نوڪ تائين سنڌ خلاف سازشون ۽ مڪاريون پنهنجي قوه جوڀن تي رسي چڪيون آهن. هن بدقسمت ديس جي اصل ڌڻين کي ايترو ته ڪنڊاٽو ڪيو ويو آهي، جو هاڻي ان جي وجود بابت تاريخي فيصلو ڪرڻ وقت به سندن راءِ حاصل ڪرڻ غير ضروري سمجهيو پيو وڃي.

سنڌ جي وسيلن تي حقداريءَ ۽ حصيداريءَ جي دعوى ڪندڙ ڌرين سان معاملو طءُ ڪرڻ لاءِ به ڳالهين واري حڪومتي ٽيم ۾ ديس ڌڻين کي ڪا به نمائندگي ڏيڻ جي ضرورت محسوس نه پئي ڪئي وڃي. ايم ڪيو ايم سان سرڪاري سطح تي ڳالهين ڪرڻ لاءِ جوڙيل ٽيم ۾ به اردو ڳالهائيندڙ ۽ هڪ بهاري موجود آهن. جڏهن ته ديس واسين کي اعتماد ۾ وٺڻ لاءِ ضروري هيو ته جيڪڏهن ان ٽيم ۾ سنڌ جي وطن دوست ۽ جمهوريت پرست ڌرين کي شامل نه به ڪيو ٿي ويو ته سندن اعتماد بحال ڪرڻ لاءِ ڪي سنڌي ايم اين اي يا ايم پي اي شامل ٿي پئي سگهيا. بهرحال اسان کي حڪومت جي نيت تي شڪ نه ڪرڻ گهرجي پر پوءِ به اها صورتحال انتهائي ڏکوئيندڙ ۽ ذهني اذيت ڏيندڙ ثابت ٿي رهي آهي.

ڪراچيءَ بابت نام نهاد قومي پريس ۽ ڪجهه پاڻ کي قومي سطح جا سياسي اڳواڻ سڏائيندڙ گمراه ڪندڙ پرچار ڪري رهيا آهن ته: ڪراچي صرف اردو ڳالهائيندڙن جو شهر آهي. تنهن ڪري هن شهر جي نمائندگي ڪرڻ ۽ ان بابت فيصلو ڪرڻ جو اختيار صرف اردو ڳالهائيندڙن وٽ هجڻ گهرجي. جيڪي بدقسمتيءَ سان پاڻ کي ”مهاجر“ سڏائيندا آهن. جڏهن ته حقيقت اها آهي ته: ڪراچي سنڌ جو گادي وارو شهر آهي ۽ ان تي تاريخي حق ۽ حڪميت سنڌين جو آهي. ڪنهن جي هن شهر ۾ اچي رهڻ سان هيءُ شهر سندن ملڪيت ٿي نه ٿو سگهي. ڪراچيءَ جي آبادي جيڪا لڳ ڀڳ هڪ ڪروڙ کن ٿيندي، ان ۾ اردو ڳالهائيندڙ صرف 35 سيڪڙو ٿين ٿا. جڏهن ته باقي 65 سيڪڙو يا ان کان وڌيڪ آبادي سنڌين، پنجابين، پٺاڻن ۽ بلوچن تي مشتمل آهي. (ان قسم جي وضاحت تازو گهرو معاملن وارو وفاقي وزير جنرل (رتائرڊ) نصير الله بابر به ڪري چڪو آهي).

ڪراچيءَ جي 65 سيڪڙو غير اردو ڳالهائيندڙ آبادي ۾ به وڏو انگ يا سيڪڙو سنڌي

ٻولي ڳالهائيندڙن جو موجود آهي. جنهن ۾ شهر جي مرڪزي علائقن ۽ ان جي پسگردائي ۾ آباد سنڌي ڳوٺن جا رهواسي، اندرين علائقن کان سرڪاري نوڪرين، خانگي ملازمتن، ڌنڌي ۽ واپار لاءِ آيل سنڌي ماڻهو، هتي رهندڙ ڪچي، ڪاٺياواڙي، ميمڻ، گجراتي، لاسي برادريون وغيره شامل آهن. جڏهن ته بلوچستان مان صديون اڳ ڪراچيءَ ۾ اچي آباد ٿيندڙ بلوچن کي به سنڌي قوم کان الڳ ڪري نه ٿو سگهجي.

ڪراچيءَ بابت فيصلن ڪرڻ يا ڪنهن به قسم جي راءِ جوڙڻ وقت اصل ڌرتي ڌڻين يعني سنڌين کي هيل تائين صرف ان ڪري نظرانداز ڪيو ويو آهي، جو هو گڏيل آبادين ۾ منظم طور رهائش پذير ناهن. پنهنجي سياسي، ثقافتي ۽ معاشي مفادن خاطر متحد ٿي هڪ پليٽ فارم تي ڪنا ٿي نه سگهيا آهن. پنهنجي مضبوط ووٽ بينڪ قائم ڪرڻ کان لاپرواهه رهيا آهن. چٽوچٽ رهڻ ڪري هو منظم ۽ متحد قوت طور آڏو اچي نه سگهيا آهن. پر سنڌين جي ان ڪمزوريءَ جو مطلب ڪڏهن به اهو ٿي نه ٿو سگهي ته ڪراچيءَ تي سندن دائمي وارشئيءَ واري حق کي نظرانداز ڪري ڇڏجي. هن شهر کي صرف ان ڪري سنڌ جو شهر ئي تسليم نه ڪيو وڃي جو هتي تاريخي جبر سبب غير سنڌي ماڻهو پنهنجي گڏيل تعداد ۽ اتحاد جي لحاظ کان ديس ڌڻين تي فوقيت حاصل ڪري ويا آهن.

جيتوڻيڪ ڪراچي شهر تي پنجابين ۽ پٺاڻن جو ڪو به تاريخي حق نه آهي، هو هتي صرف عارضي طور تي ڪاروباري مفادن هيٺ اچي آباد ٿيا آهن ۽ هنن رياستي طاقت ۽ قوت ذريعي هتان جي وسيلن تي والار ڪري ورتي آهي. پر پوءِ به جڏهن اردو ڳالهائيندڙ نسلي تنظيم طرفان ڪراچيءَ تي پنهنجي اڪيلي وارشئيءَ واري دعويٰ سامهون اچي ٿي ته ان ۾ پنجابين ۽ پٺاڻن کي ساڳي صف ۾ شامل سمجهڻ به هڪ تاريخي غلطي ثابت ٿيندي. پنجابي ۽ پٺاڻ پاڪستان جي موجوده جوڙجڪ ۾ پنهنجي جدا جاگرافيائي وحدتن جا مالڪ آهن. انهن جا سياسي ۽ اقتصادي مفاد ڪنهن رولو نسلي ٽولي بدران پنهنجن پنهنجن ڌرتين ۽ وطن سان ئي وابستا ٿي سگهن ٿا. اهو ئي سبب آهي جو ڪراچي سطح جي پنجابي پختون تنظيم ۽ عوام طرفان ايم ڪيو ايم جي ڌار صوبي جي مطالبتي جي مخالفت ٿيندي رهي ٿي. اهڙين تنظيم ڪڏهن به سنڌ جي وحدت خلاف ٿيندڙ سازشن ۾ پاڻ کي پائيوار نه بڻايو آهي. ساڳيءَ طرح پنجاب ۽ سرحد جي سياسي اڳواڻن، دانشورن، وڪيلن، صحافين ۽ عام ماڻهن طرفان به سنڌ جي وحدت خلاف اٿندڙ هر آواز جي مذمت ۽ مخالفت سنڌ ڌڻين لاءِ وڏو ڏيڏ ۽ آڻت ثابت ٿي رهي آهي. جنهن سان موجوده پاڪستان جيڪو قديم دور جي ”سنڌو ماڻھو“ جي ثقافتي سرحدن تي مشتمل آهي، ۾ رهندڙ مقامي قومن، قوميتن ۽ ثقافتي ايڪائين وچ ۾

پنهنجائپ، رواداري، هڪ ٻئي جو احترام ڪرڻ ۽ پائپي وارن رشتن کي وڌيڪ جتادار بنائڻ جون راهون ۽ رستا کلي پون ٿا.

ايم ڪيو ايم کي ڪراچيءَ کي صرف مهاجر صوبو بنائڻ وارو مطالبو ڪرڻ کان اڳ انهن حقيقتن کي ڪڏهن به نظرانداز نه ڪرڻ گهرجي ته: ڪراچي تاريخي طور سنڌ جو حصو آهي ۽ رهندو، ان تي ڪنهن ٻئي نه پر فقط ئي فقط سنڌين جي وارثي ۽ مالڪي آهي. ڪنهن به گروهه جي عددي اڪثريت سان سنڌين جو ان شهر تان مالڪيءَ وارو حق ختم ٿي نه ٿو سگهي. ڪراچي صرف اردو ڳالهائيندڙن جو شهر نه پر 65 سيڪڙو کان به وڌيڪ اهڙي آبادي رهندڙ آهي، جيڪا اهڙي گهر جي سخت ترين مخالف آهي. جنهن کي اڄ تائين صرف ان ڪري نظرانداز ڪيو ويو آهي، ڇاڪاڻ ته هو ايم ڪيو ايم وانگر ڏماچوڪڙي، بليڪ ميلنگ ۽ دهشتگرديءَ واري سياست نه ٿي ڄاڻي يا وري ڪرڻ نه ٿي چاهي.

پر جيڪڏهن خدا نه ڪري، ان خاموش اڪثريت کي نظرانداز ڪندي، ڪا به اهڙي مهم جوئي يا ابهرائي ڪئي وئي ته ان جا نتيجا صرف ئي صرف اردو ڳالهائيندڙ اقليت خلاف ئي پيانڪ شڪل ۽ صورت ۾ نڪري سگهن ٿا. ڇاڪاڻ ته ڪراچيءَ جي 65 سيڪڙو آبادي نه صرف ڌار صوبي خلاف مزاحمت ڪري سگهي ٿي، پر هيل تائين 35 سيڪڙو اقليت کي ملندڙ ناجائز ۽ اضافي رعايتن کسڻ جو به مطالبو ڪري سگهي ٿي. جنهن سان صرف اردو آبادي سڀ ڪجهه هڙپ ڪرڻ بدران حاصل ڪيل اضافي رعايتن کان به محروم ٿي سگهي ٿي. جيڪا ڳالهه خود انهن ماڻهن لاءِ تڪليف جو باعث بڻجي سگهي ٿي، جيڪي هيل تائين ايم ڪيو ايم جي غير منطقي ۽ حقيقتن جي ابتڙ مطالبن جي وٽ ورائي ڪندا رهن ٿا.

(ڇپيل، روزاني عوامي آواز ڪراچي، 23 آگسٽ 1995ع)

□□□

ايم ڪيو ايم طرفان ٻيهر هڙتال ۽ عوام جو ردعمل

ان ڳالهه ۾ ڪنهن به شڪ جي گنجائش نه رهي آهي ته اردو ڳالهائيندڙ آبادي آهستي آهستي دهشتگرد تنظيم ايم ڪيو ايم جي سحر انگيزي مان نڪري رهي آهي. خوف ۽ دهشت آهستي آهستي همت ۽ حوصلي ۾ تبديل ٿيندي پئي وڃي. 23 آگسٽ 1995ع تي ايم ڪيو ايم جي سڏ تي ٿيل هڙتال ان جو چٽو ثبوت هيو. اردو ڳالهائيندڙ آبادي تي مشتمل ڪجهه علائقن سميت ڪراچي شهر جا ٽي حصا مڪمل طرح هڙتال کان آجا رهيا. جڏهن ته ٽرانسپورٽ صبح کان ئي رستن تي اچي وئي هئي. ايم ڪيو ايم جي اثر وارن ڪجهه علائقن ۾ دڪانداريءَ سان گڏ ٽرانسپورٽ به بند ڪرائڻ لاءِ وڏي پئماني تي گاڏيون ساڙيون ويون. پر ان سڄي ساڙبار جو اثر شهر جي باقي علائقن تي نه پيو. وڏن وڏن روڊن تي هر قسم جون گاڏيون پنهنجي پنهنجي منزل ڏانهن روان دوان رهيون.

گذريل اٺن مهينن کان پوءِ هي پهريون ڀيرو هيو، جو عوام ايم ڪيو ايم جي دهشت ۽ غنڊاگرديءَ جي پرواهه نه ڪندي، رستن تي آيو، آفيسن ۾ حاضري پري، ڪاروبار ڪولڻ جي ڪوشش ڪئي. هن کان اڳ شهر جي وڏي حصي تي ايم ڪيو ايم جي ظلم، جبر جو ايتري قدر ته ڏهڪاءُ ڇانيل هوندو هو جو سندن سڏ تي اردو آبادي وارا علائقا ته ڇڏيو، پر بندر روڊ جهڙي مصروف شاهراهه ۽ صدر جهڙو اهم واپاري مرڪز به ويران ٿي ويندو هو. ڏينهن ڏني جو به رستن تان لنگهندي لونءَ لونءَ ڪانڊارجي ويندا هئا.

هن سڄي تبديليءَ پٺيان جتي قانون نافذ ڪندڙ ادارن طرفان دهشتگردن خلاف هلندڙ اثرائتي ڪارروائي جو هٿ آهي، اتي عوام طرفان به ايم ڪيو ايم جي دهشتگرد قيادت ۽ سندس نسل پرستيءَ واري سوچ خلاف هڪ نفرت جوڳو اظهار آهي. جنهن کي اڃا به همت، حوصلو ۽ بيباڪي ڏيڻ جي ضرورت آهي.

هاڻ ان ڳالهه کان ڪوبه انڪار ڪري نه ٿو سگهي ته اردو ڳالهائيندڙ آبادي هن خوف ۽ دهشت واري ماحول مان جند آجي ڪرائي، پنهنجي انتهاپسند قيادت طرفان سندن مٿان مڙهيل دشمنين کي به دوستين ۾ تبديل ڪرڻ لاءِ ابتدائي وڪون ڪڍڻ شروع ڪيون آهن. هي

تبديلي ڪا هڪ پن مهينن اندر نه پر ان پٺيان وڏي عرصي کان پنهنجن طرفان ٿيل ڏاڍا، ڏهڪاءُ، ظلم، جبر، ڀڃي خوري، معاشي قتل عام ۽ انساني جانين جي زيان جا سگهه سبب موجود آهن.

هيل تائين ايم ڪيو ايم پنهنجن عملن ذريعي، جتي ديس ڏٺين سنڌين، پنجابين، پٺاڻن ۽ بلوچن کي آزاريو ۽ ايڏايو آهي. اُتي هن پنهنجن ئي هم زبان ماڻهن سان جيڪي ڪلور ڪيا آهن. تن جو اندازو ڪو ٻيو ماڻهو لڳائي نه ٿو سگهي. اردو ڳالهائيندڙ آبادي جو اهڙو ڪو پاڙو ۽ گهڻي نه ڇڏي وئي، جتي نوجوانن، ٻارن، ٻين، عورتن ۽ معصوم نياڻين جا لاش نه موڪليا ويا هجن. اهڙو ڪو گهر نه ڇڏيو ويو، جتان هر مهيني پتو وصول نه ڪيو ويو هجي. اهڙو ڪو دڪان، مانڊلي، ريڙهي ۽ فت ڀات تي ٻچن جي گذر سفر لاءِ ڌنڌو ڌاڙي ڪندڙ نه ڇڏيو ويو، جنهن کان ڪلاشنڪوف ۽ ٽي ٽي پستول جي زور تي روزانو چنڊو نه وصول ڪيو ويو هجي. پنهنجن ئي هم زبان ماڻهن کي ايڏيون ته سزائون ڏنيون ويون، جو هڙتالن، هنگامن ۽ فائرنگ سبب اردو ڳالهائيندڙ آبادي تي مشتمل علائقا هفتن جا هفتا بند رهندا هئا. ڏهاڙي تي ڪمائيندڙن جي گهرن ۾ ڪيئي ڏينهن تائين چُلُه نه ٻرندي هئي. ڌنڌا ڌاڙي، واپار، ڪاروبار، تعليمي ادارا، اسپتالون بند رهڻ ڪري لکين ماڻهو بنيادي انساني ضرورتن حاصل ڪرڻ کان به لاچار بڻايا ويا. بجلي جا ٽرانسفارمر اڏائي، پاڻي جا ڪنيڪشن ڪاٽي، ٽيليفون جا ڪيبل ساڙي پنهنجن ئي ماڻهن جي زندگي زهر بڻائي وئي. جڏهن ته اردو ڳالهائيندڙ آباديءَ کان سواءِ شهر جا باقي علائقا گهڻي قدر سندن اثر هيٺ نه هجڻ ڪري ان فتني گيريءَ کان محفوظ رهندا آيا. جنهن ڪري اردو ڳالهائيندڙن ۾ پنهنجي بندوق باز قيادت خلاف نفرت جا جذبا پيدا ٿيڻ لازمي ڳالهه هئي. پر ان جو اظهار ڪرڻ، ان خلاف مهاڏو اٽڪائڻ جي همت پيدا ڪرڻ اڃا به اردو ڳالهائيندڙن لاءِ تمام پري جي ڳالهه آهي. ڇاڪاڻ ته هو بندوق باز قيادت ۽ توڻجي ڪارڪنن جا ايڏا ته ستايل آهن، جو ان دهشت مان مڪمل نجات حاصل ڪرڻ لاءِ کين تمام گهڻو وقت گهرجي.

اسان اڳ به چوندا آيا هئاسين ۽ هاڻ به چئون ٿا ته سڄي جي سڄي اردو ڳالهائيندڙ ابادي الطاف جي پوئلڳ ڪانهي. هو ان کان نفرت ڪن ٿا. اها نفرت ان وقت به موجود هئي، جڏهن نگران حڪومت طرفان عام چونڊون ڪرايون ويون. پر اردو ڳالهائيندڙ ايڏا ته هيسايل ۽ ستايل هئا، سندن مٿان ايم ڪيو ايم جي دهشتگرديءَ جو ايڏو ته خوف ڄاڻيل هو، جو هو نه چاهيندي به ايم ڪيو ايم کي ووٽ ڏيڻ تي مجبور ٿيا. ڇاڪاڻ ته هنن کي خبر هئي ته جيڪڏهن هو سندن حق ۾ ووٽ نه وجهندا ته سندن گهرن تي نشان لڳي ويندا، نوجوان پٽ

ماريا ويندا ۽ گهر جلايا ويندا. ڇاڪاڻ ته اهڙيون سفاڪانه ڪارروايون هن کان اڳ به ساڻن ورجائجي چڪيون آهن. وقت جي حاڪمن طرفان کين تحفظ نه ملڻ به خوف واري ان ڪيفيت ۾ اضافي جو سبب بنجي رهيو هو. ان جو کين تجربو هيو، ڇاڪاڻ ته آپريشن ڪلين اپ وقت جن ماڻهن دهشتگردن چٽائي ڪئي، کين تحفظ ڏيڻ کان انڪار ڪيو ۽ انتظاميه جو ساٿ ڏنو، تن کي بعد ۾ ان جي ڳري قيمت ادا ڪرڻي پئي. جيڪا قوت پنهنجي هڪ ڌڙي جي اڳواڻن ۽ ڪارڪنن خلاف ”موت جا وارنٽ“ جاري ڪري سگهي ٿي، سا معصوم ۽ بي هٿيار ماڻهن کي معاف ڪيئن ٿي ڪري سگهي. گذريل ڏيڍ سال کان اردو ڳالهائيندڙ آبادين ۾ نوجوانن کي اغوا ڪري مارڻ، سندن گهرن تي قبضا ڪرڻ، دڪان ۽ ٻيون ملڪيتون ساڙڻ، مخالف گروپ سان هٿياربند ويڙهه ڪرڻ ان ڳالهه جو وڏو ثبوت آهي ته ايم ڪيو ايم پنهنجي ماڻهن کي ايترو ته خوفزدہ ڪري ڇڏيو، جو هو ان خلاف بڙڪ ٻاهر ڪڍڻ جي جرئت نه ڪري سگهيا.

ان ڳالهه کان خود ايم ڪيو ايم جي قيادت به چڱي ريت واقف هئي ته عوام کانئن بيزار ٿيندو پيو وڃي. هو ساڻن محبت ۽ جذباتي لڳاءُ جي بنياد تي گڏ ناهي، پر صرف خوف ۽ دهشت سبب سندن سڌ تي ڪاروبار بند ڪرڻ ۽ سندن ها ۾ ها ملائڻ تي مجبور آهي. ان سڄي صورتحال کان پوءِ ايم ڪيو ايم اردو آبادي کي پاڻ سان ملائڻ ۽ کين باقي قومن ۽ قوميتن کان الڳ ڪري صرف پنهنجو محتاج بنائڻ لاءِ نيون سازشون سٽڻ شروع ڪيون. سنڌين، پنجابين، بلوچن ۽ پڻائڻ جو قتل عام ڪري گهرو ويڙهه جو ماحول پيدا ڪرڻ ۽ ان رستي اردو ڳالهائيندڙن کي اڪيلو ڪري پنهنجو محتاج بنائڻ جي خوفناڪ طريقي تي عمل ڪيو ويو. ان پٺيان ايم ڪيو ايم جا ٻه مقصد موجود هيا. هڪ ته ٻين قومن ۽ قوميت جي ماڻهن کي ماري لساني ويڙهه شروع ڪرائي وڃي. جنهن سان هڪ طرف هو دنيا اندر پاڻ کي مظلوم ثابت ڪري سگهن، ٻيو ته ان رستي اردو ڳالهائيندڙ آبادي کي ملڪ جي باقي عوام کان ڪٽي خوف جي بنياد تي پاڻ سان سلهاڙي رکجي. اردو ڳالهائيندڙن لاءِ پنهنجي بچاءُ لاءِ ايم ڪيو ايم کان سواءِ باقي ڪا به واھ ۽ رستو نه ڇڏيو وڃي. ان خوفناڪ سازش جو هڪ ٻيو به پيانڪ پاسو هيو ته سنڌين جي قتل عام سان هڪ طرف لساني ويڙهه شروع ڪرائي وڃي، ٻئي طرف سنڌين کي تيش ۾ آڻي اندرين سنڌ ۾ رهندڙ اردو ڳالهائيندڙن لاءِ خوف واري صورتحال پيدا ڪئي وڃي، جيئن هو ننڍن شهرن مان لڏي حيدرآباد ۽ ڪراچيءَ جو رخ ڪن. جنهن سان سندن مهاجر صوبي وارو خواب ساڀيان ٿي پوي. دنيا آڏو اها من گهڙت پرچار ڪئي وڃي ته اردو ڳالهائيندڙن جي نسل ڪشي ٿي رهي آهي. تنهنڪري کين رهڻ لاءِ

الڳ ڌرتي مهيا ڪري ڏيڻ ۾ مدد ٿيڻ گهرجي.

سنڌ سميت ملڪ جي سموري باشعور عوام ايم ڪيو ايم جي ان سازش کي ڪڇي ۽ ۾ ئي مٽيءَ ۾ ملائي ڇڏيو. خود حڪومت طرفان ايم ڪيو ايم جي دهشتگردن خلاف ڪارروائي هڪ طرف متاثر ٿيل سنڌين، پنجابين، پٺاڻن ۽ بلوچن جي ڦٽن تي پهن جو ڪم ڏنو ته ٻئي طرف اردو ڳالهائيندڙ آبادي به پهريون ڀيرو ايم ڪيو ايم جي ناقابل شڪست قلعي ۾ ڌار پوندي ڏسي، خوف ۽ ڏهڪاءَ جي اثر مان پاڻ کي آڇو ڪرڻ طرف پيش قدمي ڪرڻ لڳي. جنهن کي وڌيڪ زور وٺائڻ ۽ کين آت ۽ ڏي ڏيڻ سميت مايوسين مان ڪڍي پنهنجو ڪرڻ لاءِ گڏيل ڪردار ادا ڪرڻ جي ضرورت آهي. ڇاڪاڻ ته جيڪڏهن ايم ڪيو ايم کان مايوس ٿيندڙ يا ان جي هٿلري ڄار مان نڪرندڙ ماڻهن کي قومي سياسي ڌارا ۾ شامل نه ڪيو ويو ۽ کين متبادل قيادت فراهم نه ڪئي وئي ته ان جا نتيجا وڌيڪ خوفناڪ نڪري سگهن ٿا. مايوس ۽ تٽل قتل ماڻهو ٻيهر ڪنهن نئين دهشتگرد ڌڙي جي ور چڙهي سگهن ٿا. ان سلسلي ۾ خود پاڪستان پيپلز پارٽي کي پنهنجو ڪردار ادا ڪرڻ گهرجي. پيپلز پارٽي سان گڏوگڏ مسلم ليگ (ن) کي به اڳڀرائي ڪرڻ گهرجي.

اسان نه ٿا سمجهون ته ڪو حڪومتي ڪاررواين جي نتيجي ۾ ايم ڪيو ايم جي دهشتگرد ونگ مڪمل طور فنا ٿي چڪي آهي. يا وري هو بي هٿيار ۽ لاچار ٿي چڪي آهي. ايم ڪيو ايم پاڻ کي زنده رکڻ ۽ پنهنجي آبادي مٿان طلسمي ڄار کي ٻيهر جوڙڻ لاءِ خوفناڪ سازشون ستي سگهي ٿي. هن وٽ اڄ به سوين هٿياربند موجود آهن، جيڪي في الحال حڪومتي ڪارروائي جي نتيجي ۾ منظر عام تان غائب ٿي ويا آهن يا وري ڇڙوڇڙ ڪاررواين ۾ مصروف آهن. هو عوام تي پنهنجو رعب ڄماڻ لاءِ ڪوبه خونريز قدم کڻي سگهن ٿا. ڳرن ۽ خوفناڪ هٿيارن کي استعمال ۾ آڻي سگهن ٿا. لساني فساد ڪرائڻ لاءِ سنڌين، پنجابين، پٺاڻن يا بلوچن مٿان ڪاهه ڪري سگهن ٿا. ايم ڪيو ايم پاڻ کي جيارڻ لاءِ پنهنجن ئي ماڻهن کي ماري اهو ڍنڍورو پٽي سگهي ٿي ته مٿن ڪنهن ٻئي لساني گروپ حملو ڪيو آهي. ان طرح هو ٻيهر اردو ڳالهائيندڙن کي خوف ۽ جذبات جي بنياد تي پنهنجي چوڌاري گڏ ڪري سگهي ٿي. ان ڪري حڪومت کي دهشتگردن خلاف هڪ طرف اثرائتي ڪارروائيءَ کي جاري رکڻ گهرجي ته ٻئي طرف اردو ڳالهائيندڙ آبادي مان اعتدال پسند ماڻهن ۽ قيادت کي اڳتي اچڻ جو موقعو مهيا ڪرڻ گهرجي. خود دهشتگردن خلاف ڪارروائي دوران ان ڳالهه کان سختيءَ سان پاسو ڪرڻ گهرجي ته جيئن ان سان عام اردو ڳالهائيندڙ آبادي متاثر نه ٿئي. گذريل ڪجهه هفتن کان هلندڙ ڪارروائي ڪنهن به طرح بهتر

۽ سودمند چئي نه ٿي سگهجي. اردو ڳالهائيندڙ علائقن جا گهيرا ڪري گهرن ۾ گهڙي بنا ڪنهن تميز جي بي گناهه نوجوانن جون گرفتاريون ڪرڻ، ساڻن بي عزت ڪرڻ وارو رويو اختيار ڪرڻ حڪومت ۽ قانون لاڳو ڪندڙ ادارن خلاف نفرتن کي جنم ڏئي رهيو آهي. ان سان اڻ سڌي طرح اردو ڳالهائيندڙن کي دهشتگردن جي ڪئمپ ۾ واپس ڏڪيو پيو وڃي. کين اڪيلاپ، ويڳاڻپ ۽ ڌارئي هجڻ واري احساس منجهه متبلا ڪيو پيو وڃي. ان ڪري دهشتگردن خلاف ڪارروائي دوران ان ڳالهه کي يقيني بنايو وڃي ته عام ماڻهو ان عمل منجهان سڪون ۽ فرحت محسوس ڪن. اردو ڳالهائيندڙ عام ماڻهن بابت اهو تاثر انتهائي خوفناڪ نتيجن کي جنم ڏيندو ته هو سڀ جو سڀ ايم ايم جي دهشتگرد ونگ جا ميمبر آهن. جيستائين دهشتگردن ۽ عام ماڻهن کي الڳ الڳ سمجهي، ڪارروائي جي موجوده طريقيڪار کي تبديل نه ڪيو ويندو، تيستائين بهتر نتيجا نڪري نه ٿا سگهن.

(چپيل روزاني عوامي آواز ڪراچي، 25 آگسٽ 1995ع)

□□□

سڄي ڪراچي دهشتگرديءَ جو شڪار آهي؟

ڪراچيءَ بابت عام تاثر اهو ڏنو ويندو آهي ته ان تي مڪمل طرح ايم ڪيو ايم ۽ ان جي دهشتگردي ٽولي جو قبضو آهي. هو جڏهن به چاهي سڄي ڪراچيءَ جو وهنوار ۽ شهري زندگي مفلوج ڪري سگهي ٿو. هيل تائين نام نهاد قومي پريس به ان تاثر کي پڪو پختو ڪرڻ جي شعوري طور ڪوشش ڪئي آهي ته سڄو شهر دهشتگرديءَ جي لپيت ۾ آهي. جيتوڻيڪ حقيقت ان جي بلڪل برعڪس آهي.

ڪراچي شهر پنجن ضلعن تي مشتمل آهي. جنهن ۾ ضلعو ڏکڻ، ضلعو اوڀر، ضلعو اولهه، ضلعو سينٽرل ۽ ضلعو ملير شامل آهن. پنجن ئي ضلعن ۾ 84 پوليس ٿاڻا موجود آهن. يعني هي شهر هڪ نه پر 84 شهرن جو هڪ گڏيل مجموعو آهي. ان ڪري هن شهر بابت تجزيو ڪرڻ، ان جي سياسي سماجي ۽ معاشي بيهڪ تي نظر وجهڻ لاءِ ان پسمنظر ۾ ئي ڏسڻو پوندو.

گذريل ٻن سالن کان ڪراچيءَ جا جيڪي ضلعا يا علائقا (ٿاڻا) دهشتگرديءَ کان متاثر ٿيا آهن، انهن جو انگ پُرامن علائقن کان تعداد ۾ انتهائي گهٽ آهي. جنهن ڪري سڄي شهر ۽ ان ۾ رهندڙ مڙني ماڻهن تي دهشتگرديءَ جي تهمت مڙهڻ يا سڀني لاءِ گڏيل راءِ قائم ڪرڻ، هن شهر جي ماڻهن سان انتهائي وڏي ناانصافي ۽ بي واهبي ٿيندي. اسان هتي ضلعي ۽ ٿاڻي جي بنياد تي شهر جو تجزيو ڪرڻ جي ڪوشش ڪنداسين، جيئن ايم ڪيو ايم جي ان موقف کي غلط ثابت ڪري سگهجي ته سڄي شهر تي سندن ڪنٽرول آهي ۽ هو هتي رهندڙ مڙني ماڻهن جي قسمت جا مالڪ آهن.

ڪراچي ضلعي ڏکڻ ۾ 23 پوليس ٿاڻا موجود آهن. جن مان گارڊن ٿاڻي کي ڇڏي باقي 22 ٿاڻا دهشتگردي ۽ ايم ڪيو ايم جي احتجاجي ۽ پڇ ڊاهه واري سياست کان آڃا آهن. گارڊن ٿاڻي واري علائقي تي به ايم ڪيو ايم جو مڪمل ڪنٽرول موجود ناهي. پر ڪڏهن ڪڏهن هن ٿاڻي جي حد ۾ دهشتگرديءَ جون ننڍيون وڏيون وارداتون ٿيون آهن. باقي ٿاڻن يا علائقن ۾ آرام باغ، آرٽلري ميدان، بلوچ ڪالوني، بغدادِي، چاڪيوڙو، سول لائين، ڪلفٽن،

درخشان، ڊفينس، عيدگاه، فريئر، گذري، ڪلاڪوٽ، ڪلري، ڪارادر، محمود آباد، مينادر، نبي بخش، نيپئر، پريڊي، رسالا ۽ صدر ٿاڻا نسبتن پُرامن رهيا آهن. هنن علائقن ۾ گڏيل آبادي رهائش پذير آهي، جنهن ۾ سنڌي، بلوچ، پٺاڻ، پنجابي ۽ اسماعيلي برادري سان واسطو رکندڙ ماڻهو ۽ انتهائي گهٽ تعداد ۾ اردو ڳالهائيندڙ رهندڙ آهن. هن ضلعي کي ڪراچيءَ جو مجموعي طور پر امن ضلعو قرار ڏنو ويندو آهي. جنهن تي ايم ڪيو ايم جي زبردستي ڪرايل هڙتال به گهڻي ڀاڱي اثر انداز نه ٿيندي آهي.

ضلعي اوڀر ۾ 20 پوليس ٿاڻا يعني علائقا موجود آهن. جن مان 7 ٿاڻن کي ڇڏي ڪري باقي 13 ٿاڻا يا علائقا ايم ڪيو ايم جي دهشتگردي کان آجا رهيا آهن. ضلعي اوڀر جا الفلاح، برگيد، ڪورنگي، ملير، ماڊل ڪالوني، نيو ٿائون، شاهه فيصل ڪالوني علائقا ايم ڪيو ايم جي احتجاجي سياست ۽ دهشتگردي وارين ڪارروائين سان متاثر ٿيندا رهيا آهن. انهن علائقن مان به برگيد، ڪورنگي ۽ شاهه فيصل ڪالوني زياده متاثر رهندا آهن، جڏهن ته باقي 5 علائقن ۾ صورتحال ڪڏهن ڪڏهن خراب ٿيندي آهي. جڏهن ته عزيز پٽي، بهادر آباد، فيروزآباد، گلشن اقبال، جمشيد ڪوارٽر، ڪورنگي انڊسٽريل ايريا، لانڍي، ڪوڪراپار، موبينا ٿائون، سولجر بازار، ٽيپو سلطان ۽ زمان ٿائون گهڻي قدر پرامن علائقا رهيا آهن. انهن علائقن ۾ جيتوڻيڪ ايم ڪيو ايم جو اڌ کان وڌيڪ ووٽ بينڪ موجود آهي، پر پوءِ به هنن علائقن کي دهشتگرديءَ جو شڪار قرار نه ٿو ڏئي سگهجي. ضلعي اوڀر تي مجموعي طور نظر وجهڻ سان جيڪا صورتحال سامهون اچي ٿي، اها هيءَ آهي ته هن ضلعي جو اڌ کان گهٽ حصو نسل پرست دهشتگرديءَ جي ور چڙهيل آهي.

ڪراچي ضلعي اولهه ۾ 20 پوليس ٿاڻا موجود آهن جن مان 8 ٿاڻن کي ڇڏي ڪري باقي 12 ٿاڻا يا علائقا دهشتگردي کان بچيل آهن. ضلعي اولهه جا بلدي ٿائون، مومن آباد، اورنگي، اورنگي ايڪسٽينشن، پاڪ ڪالوني، پير آباد، سرجاڻي ٿائون ٿاڻا يا علائقا نسل پرست دهشتگردن هٿان سڻيو شڪار بڻبا رهيا آهن. جڏهن ته هاڪس بي، حب ريور، ڊاڪس، جيڪسن، منگهوڀير، منوڙو، ماڙي پور، موچڪو، شير شاهه، سائيٽ ۽ ٽي پي ايڪس جا علائقا مڪمل طور ايم ڪيو ايم جي دهشتگرديءَ ۽ لاقانونيت واري لهر کان پاڪ رهيا آهن. مجموعي طور ضلعو اولهه جو اڌ کان گهٽ حصو دهشتگرديءَ جو شڪار آهي.

ڪراچي ضلعي سينٽرل ۾ 10 ٿاڻا موجود آهن. جنهن جا ذري گهٽ سڀ ٿاڻا يا علائقا دهشتگرد سياست جو ڳڙه بڻيل آهن. جيڪڏهن ايئن چئجي ته ان ۾ ڪو به وڏاڻ نه ٿيندو ته هي ضلعو مڪمل طور تي ايم ڪيو ايم جي احتجاج، پڇ ڊاهه، قتل ۽ غارتگري واري

سياست جو ڳڙھ بڻيل آهي. هن ضلعي ۾ گلپهار (نئين گوليمار)، گلبرگ، جوهر آباد، خواجہ اجمير نگري، لياقت آباد، ناظم آباد، نيو ڪراچي، نارث ناظم آباد، شريف آباد ۽ تيموريه شامل آهن.

ڪراچي جو نئون ٺهيل ضلعو ملير 11 ٽائون تي مشتمل آهي. جيڪڏهن هن علائقي کي ڪراچي جو سڀ کان پُرامن ضلعو قرار ڏجي ته ان ۾ ڪو به وڏاڻ نه ٿيندو. هن ضلعي ۾ صرف هڪ علائقو ملير سٽي دهشتگردي کان متاثر ٿيندو رهيو آهي، جڏهن ته ٻيا علائقا تقريباً پرامن رهيا آهن ۽ انهن علائقن ۾ گڏيل آباديون موجود آهن. انهن آبادين ۾ به وڏي ۾ وڏو تعداد سنڌي ماڻهن جو رهندڙ آهي. هي اڪثريتي طور تي سنڌي ماڻهن جو ضلعو قرار ڏئي سگهجي ٿو. ڇاڪاڻ ته هن ضلعي ۾ سنڌين جا وڏا وڏا ڳوٺ ۽ آباديون موجود آهن. ملير ضلعي ۾ ايئرپورٽ، ڪنٽونمينٽ، گلزار هجري، ملير سٽي، ميمڻ ڳوٺ، سڪن، بن قاسم، اسٽيل ٽائون، گڏاپ، قائد آباد ۽ ابراهيم حيدري شامل آهن.

ڪراچي جي پنجن ضلعن مان ٻه ضلعا يعني ڏکڻ ۽ ملير مڪمل طور تي دهشتگرديءَ کان آجا قرار ڏئي سگهجن ٿا، جڏهن ته ضلعي اوڀر ۽ ضلعي اولهه جا اڌ حصا نسل پرست لاقانونيت جو شڪار آهن، باقي هڪ ضلعو سينٽرل مڪمل طور تي دهشتگردن جو ڳڙھ بڻيل آهي. ان تجزيي جي بنياد تي اها ڳالهه ثابت ٿئي ٿي ته مجموعي طور تي ڪراچيءَ جا 2 ضلعا ايم ڪيو ايم جي دهشتگردي واري سياست جي ور چڙهيل آهن ۽ ٽي ضلعا ان کان مڪمل طور تي آجا آهن. اسان جيڪڏهن علائقن ۽ ٽائون جي حساب سان ورڇ ڪريون ته ڪراچي جي 84 ٽائون مان 27 ٽائون کي ڇڏي ڪري باقي 54 ٽائون ايم ڪيو ايم جي دهشتگردي کان آجا رهندا آيا آهن يا ان جي مڪمل اثر هيٺ نه آهن. اتي گڏيل آباديون رهندڙ آهن، يا وري جيڪڏهن ڪنهن ڪنهن هنڌ اردو ڳالهائيندڙ اڪثريت ۾ به آهن ته هو ايم ڪيو ايم جي دهشتگرديءَ واري سياست جي اثر هيٺ نه آهن.

هي سڄو منظر نامو ظاهر ڪري ٿو ته سڄو شهر دهشتگردن جي هٿن ۾ يرغمال نه آهي. نه وري هتي رهندڙ سڄي آبادي ايم ڪيو ايم جي نسل پرست سياست جي حمائتي آهي. ان ڪري سياستدانن ۽ نام نهاد قومي پريس کي حقيقتن کي لتاڙڻ کان پاسو ڪرڻ گهرجي. هيل تائين گهڻي ڀاڱي شهر جا اهي علائقا ئي مهاجر تنظيم ۽ فرقيوار جماعتن وچ ۾ ويڙھ ۽ دهشتگردي جو شڪار رهيا آهن، جن ۾ اڪثريت اردو ڳالهائيندڙن جي رهندڙ آهي. اردو آبادي جي اڪثريتي علائقن ۾ جبري چندن جي وصولي، هڪ ٻئي جي مخالفن کي اغوا ڪرڻ، مارڻ، گهر ۽ دڪان ساڙڻ، واپارين، دڪاندارن، ريتهي وارن کي ڪاروبار بند رکڻ تي

مجبور ڪرڻ وارا ڪي ٻيا نه پر اردو ڳالهائيندڙن جا پنهنجا ئي نام نهاد خير خواه ۽ سندن تنظيمون آهن.

ڪراچي کان ٻاهر رهندڙ ماڻهن ۾ اهو تاثر پيدا ڪيو ويو آهي ته دهشتگردي سبب سڄو شهر ان جي لپيٽ ۾ اچي ويندو آهي ۽ سڄي ڪراچي جو ڪاروبار ۽ عام زندگيءَ جو وهنوار ٺپ ٿي ويندو آهي، ڪنهن به طرح حقيقي صورتحال جو عڪس پيش نه ٿو ڪري. جنهن وقت ڪراچي جي چوٽائي حصي جي آبادين کي دهشتگردي جو شڪار بڻايو ويندو آهي، بلڪل ان ئي وقت سڄو شهر، ان جو واپار، ٽرانسپورٽ، آفيسون، صنعتي ادارا، بندرگاهه، هوائي اڏو، ڪاروباري مرڪز ۽ بازارون کليل هونديون آهن. اتان جي ماڻهن کي اها به خبر نه پوندي آهي ته ڪورنگي، لياقت آباد، ناظم آباد يا گلپهار ۾ ڇا وهي واپرائجي رهيو آهي. ڪراچيءَ ڏانهن ايندڙ ويندڙ رستا ڪن هنڌن تي معمولي گڙهڙ ڪانسواءِ بلڪل روان دوان رهندا آهن.

هي سڄو منظر نامو دهشتگردن، سندن آقائن، حمايتن ۽ نام نهاد قومي پريس جي انهن دعوائن کي رد ڪري ٿو ته ڪراچي شهر مڪمل طور هڪ دهشتگرد ٽولي جي هٿن ۾ يرغمال آهي ۽ هو جنهن وقت به چاهي سڄي شهري زندگي کي مفلوج ڪري سگهي ٿو.

(ڇپيل روزاني عوامي آواز ڪراچي، 30 آگسٽ 1995ع)

□□□

ايم ڪيو ايم جي طوفاني پرچار جو توڙ ڪيڏ جي ضرورت

ايم ڪيو ايم جي اڳواڻ الطاف حسين مهاجرن (اردو ڳالهائيندڙن) لاءِ سنڌ جي حدن اندر الڳ وطن جوڙڻ لاءِ پرڏيهي قوتن جي مدد حاصل ڪرڻ خاطر ڪوششون وٺڻ شروع ڪيون آهن. هُن مهاجرن کي الڳ قوم تسليم ڪرائڻ ۽ سندن لاءِ الڳ جاگرافيائي خطو حاصل ڪرڻ لاءِ چين جي صدر جيانگ زيمين، وزيراعظم لي پنگ، گڏيل قومن جي سيڪريٽري جنرل بطرس غالي، آمريڪا جي خاتون اول هيلري ڪلنٽن سميت بيچنگ ۾ ٿيندڙ عورتن جي عالمي ڪانفرنس ۾ شرڪت ڪندڙ ملڪن جي سربراهن کي مدد ۽ سهڪار ڪرڻ لاءِ الڳ الڳ خط لکيا آهن.

مهاجر تنظيم جي اڳواڻ عورتن جي عالمي ڪانفرنس ۾ شريڪ ٿيندڙ حڪومتي نمائندن ۽ سماجي تنظيمن جي اڳواڻن کي اهي خط ان وقت روانا ڪيا آهن، جڏهن وزيراعظم بينظير ڀٽو ڪانفرنس ۾ افتتاحي خطاب ڪرڻ لاءِ چين رواني ٿي چڪي آهي. الطاف پنهنجن خطن ۾ پاڪستان حڪومت ۽ قانون لاڳو ڪندڙ ادارن سميت عدالتي نظام تي زبردست الزام تراشي ڪندي پرڏيهي ملڪن ۽ گڏيل قومن جي اداري تي زور ڀريو آهي ته هو ”مهاجر قوم“ لاءِ الڳ ”مهاجر وطن“ حاصل ڪرڻ واري جدوجهد ۾ سندس ساٿ ڏين ۽ پاڪستان حڪومت کي مهاجرن مٿان ظلم ۽ زيادتيون بند ڪرڻ لاءِ پنهنجو اثر ۽ رسوخ استعمال ڪن.

ايم ڪيو ايم جي اڳواڻ طرفان هي ڪو پهريون ڀيرو ملڪ ۽ ان جي آئين خلاف بغاوت نه ڪئي وئي آهي، پر هن کان اڳ به هو افغانستان جي صدر برهان الدين رباني کي ڪراچي جي صورتحال کي ”بهتر“ بنائڻ ۽ مهاجرن کي ”حق“ وٺرائي ڏيڻ لاءِ مدد جي اپيل ڪري چڪو آهي. جڏهن ته ايم ڪيو ايم (الطاف) هلندڙ مهيني پاڪستان حڪومت، ان جي فوج، عدليه ۽ ٻين ادارن خلاف عالمي سطح تي احتجاج جو هفتو ملهائڻ جو اعلان ڪيو

آهي. ان احتجاجي هفتي دوران عالمي سطح تي مهاجرن جي الڳ وطن لاءِ راءِ هموار ڪئي ويندي. مهاجرن سان نام نهاد ظلم ۽ متپيد وارين ڪاررواين کي بنياد بڻائي نه صرف پاڪستان کي دنيا اندر بدنام ڪيو ويندو، پر ان کي توڙڻ لاءِ عالمي حمايت حاصل ڪرڻ جي ڪوشش ڪئي ويندي.

نسل پرست تنظيم جي قائد الطاف، سنڌ اندر مهاجرن لاءِ الڳ وطن جون جيڪي سرحدون بيان ڪيون آهن ۽ هو جن علائقن تي بد نظر وجهيو وينو آهي. اُن جو هُن عورتن جي عالمي ڪانفرنس جي سربراهه ڏانهن لکيل خط ۾ اظهار ڪيو آهي. الطاف موجب ڪراچي، حيدرآباد، نواب شاهه ۽ سکر وارن علائقن ۾ مهاجر اڪثريت سان رهائش پذير آهن، ان ڪري انهن علائقن کي ”مهاجر وطن“ ۾ شامل ٿيڻ گهرجي. الطاف جي ان نام نهاد ”مهاجر وطن“ جون سرحدون هندستان سان ملندڙ هونديون. اُن ڪري هو ان حاصلات لاءِ پاڪستان جي دشمن ملڪ ڀارت جي مدد جو خواهشمند رهيو آهي.

ڪيترائي ڀيرا پاڪستان حڪومت ۽ ان جا گجها ادارا ان ڳالهه جا ثبوت مهيا ڪري چڪا آهن ته ايمر ڪيو ايمر جا نه صرف ڀارت سان گهاٽا رابعا آهن، پر ڀارت هن تنظيم جي ڪارڪنن کي فوجي تربيت ڏئي رهيو آهي. جيئن کين ڪنهن به وقت پنهنجن مڪروه مفادن لاءِ استعمال ڪري سگهجي. ايمر ڪيو ايمر جي ڀارت سان گجهن رابطن واري منظر ۾ اسان کي افغانستان جي ڪردار کي به نه وسارڻ گهرجي. ڪجهه اعليٰ سطحي ذريعن ان ڳالهه جو انديشو ظاهر ڪيو آهي ته افغانستان جي حڪومت ۽ ٻيون جنگباز قوتون ڀارت جي آشيرواد سان قبائلي علائقن ذريعي ايمر ڪيو ايمر کي هٿيار ۽ گولا بارود پهچائي رهيون آهن. پاڪستان ۽ ڀارت جي گڏيل سرحد تي سخت حفاظتي اپائن سبب افغانستان ذريعي ايمر ڪيو ايمر کي هٿيار رسائڻ کي وڌيڪ سولو ذريعو قرار ڏنو پيو وڃي.

هن وقت جڏهن ڪراچيءَ ۾ امن جي قيام لاءِ حڪومت ۽ ايمر ڪيو ايمر وچ ۾ ٻيهر ڳالهيون شروع ٿي چڪيون آهن، ان ڳالهه جو انديشو ظاهر ڪيو پيو وڃي ته ايمر ڪيو ايمر قيادت ڪنهن نه ڪنهن بهاني سان ڳالهين جي عمل مان فرار ٿيڻ جي ڪوشش ڪندي. ڇاڪاڻ ته هيل تائين هو ”امن لاءِ سرچاءُ“ واري ڏس ۾ گهڻي سنجيده نه رهي آهي. سياسي مبصرن موجب ايمر ڪيو ايمر ڳالهين ذريعي حاصل ٿيندڙ وقت ۽ نرمي دوران پنهنجي طاقت جمع ڪرڻ، تڙيل ۽ منتشر قوت کي ٻيهر متحده ڪرڻ تي وڌيڪ ڌيان ڏيندي آهي. جيئن حڪومت ۽ ان جي ادارن تي ڀرپور تياري سان ٻيهر حملي آور ٿي سگهجي. ايمر ڪيو ايمر جي حڪمت عملي ۽ ان سان لاڳاپيل نيت ڪهڙي به هجي، پر ڳالهين جي ڇهين دؤر دوران

هُن ٻيهر بليڪ ميلنگ ۽ دٻاءُ وارن حُرن کي استعمال ڪرڻ شروع ڪري ڏنو آهي. تنظيم جي هڪ عورت ڪارڪن سيما زرِين جي گرفتاري کي مسئلو بنائي ٻيهر هڙتال ڪرائڻ، ساڙڻ ۽ هنگامن جي تياري ڪئي پئي وڃي. عوام کي اشتعال ڏيارڻ لاءِ پنهنجا پراڻا حُرا استعمال ڪيا پيا وڃن.

ڪراچي سميت سنڌ جي ٻين اندرين علائقن ۾ ايم ڪيو ايم تيزي سان پنهنجو اثر وڃائي رهي آهي. ايم ڪيو ايم قيادت کي اڳ جنهن نموني اردو ڳالهائيندڙن جي جذبن سان ڪيڏڻ ۾ ڪاميابي حاصل ٿيندي هئي، اها ڏينهن ڏينهن گهٽجي رهي آهي. گذريل مهيني هڙتال لاءِ ڏنل سڌ جي موت ان جو وڏو ثبوت مهيا ڪيو آهي. ڇاڪاڻ ته نه صرف ڪراچي ۽ ٻيا عوام زبردستي هڙتال کان لاتعلق ۽ بيزار رهيو، پر حيدرآباد، نوابشاهه، سکر ۽ ميرپور خاص ۾ به ڪو ردعمل نظر نه آيو. جنهن ڪري سياسي مبصرن موجب ايم ڪيو ايم جي زور زبردستي هڙتال ڪرائڻ وارو اثر هاڻ صرف ڪراچي جي مهاجر آبادي ۽ وارن علائقن تائين محدود ٿي چڪو آهي. جيڪڏهن حڪومت اردو ڳالهائيندڙن جي اڪثريت وارن علائقن ۾ عوام کي تحفظ مهيا ڪرڻ ۾ ڪامياب ٿي وڃي ته دهشتگردي ۽ دٻاءُ جي ذريعي ايم ڪيو ايم پاڻ کي گهڻو وقت زندهه رکي نه ٿي سگهي.

هن وقت، جڏهن حڪومت ۽ ايم ڪيو ايم وچ ۾ ڳالهيون هلندڙ آهن ته حڪومت کي وڌ کان وڌ ان ڳالهه تي ڌيان ڏيڻ گهرجي ته ايم ڪيو ايم جي ملڪ کان ٻاهر ٿيندڙ پاڪستان دشمن پرچار جو اثرائتو توڙ ڪڍيو وڃي. نه صرف ايم ڪيو ايم جي انسان دشمن عملن کان ملڪ جي عوام کي باخبر رکيو وڃي، پر عالمي سطح تي به ان کي وائڪو ۽ نروار ڪرڻ گهرجي. سياسي تنظيم جي ويس ۾ ايم ڪيو ايم جيڪي انسانيت دشمن ڪارروايون ڪري رهي آهي، انهن کي ثبوتن سان دنيا جي آڏو آندو وڃي. ٻاهرين ملڪن ۾ موجود پاڪستاني سفارتخانن مٿان ذميوارِي عائد ڪرڻ گهرجي ته هو ايم ڪيو ايم جي بي بنياد ۽ گهڻ طرفي پرچار کي ثبوتن سان رد ڪن. ريڊيو، ٽي وي، وڊيو فلمن، اشاعتي سلسلن ۽ اخبارن ذريعي نه صرف ايم ڪيو ايم جي ملڪ دشمن ڪارواين کي منظر عام تي آندو وڃي، پر هُن پنهنجي منظم دهشتگرديءَ ذريعي سنڌين، پنجابين، پٺاڻن، بلوچن سميت اردو ڳالهائيندڙن سان جيڪي ڪيس ۽ ڪلور ڪيا آهن، تي ڪي به نروار ڪيو وڃي.

ايم ڪيو ايم هيل تائين پروپيگنڊا جي طوفان ذريعي نه صرف مڃيل حقيقتن جي سڌي سنئين لتاڙ ڪئي آهي، پر انتهائي مهارت ۽ فنڪاري سان پاڻ کي مظلوم ثابت ڪرڻ ۾ به چڱي خاصي ڪاميابي حاصل ڪئي آهي. جيستائين ايم ڪيو ايم جي طوفاني پرچار جو

توڙ نه ڪڍيو ويندو، تيستائين عالمي سطح تي حڪومت پاڻ کي نام نهاد انساني حقن جي لتاڙ واري هاءِ گهوڙا کان بچائي نه ٿي سگهي. انساني حقن جي عالمي ادارن جي مبصرن کي نه صرف اصلي صورتحال کان آگاهه ڪيو وڃي، پر کين هتي اچڻ جي دعوت ڏني، انهن ماڻهن سان ملايو وڃي، جيڪي ايم ڪيو ايم جي دهشتگرديءَ جو شڪار ٿيا آهن. انهن علائقن جو دورو ڪرايو وڃي، جتي ايم ڪيو ايم متوازي حڪومت قائم ڪري ٽارچر سيل ٺاهيا، خانگي جيل جوڙيا، ماڻهن کي رڍن ۽ پڪرين وانگر ڪنو. ماڻهن جي گهرن تي ناجائز قبضا ڪيا، واپارين، دڪاندارن ۽ ريڙهين وارن کان زبردستي پتا ۽ پنگ وصول ڪيا آهن. ان ڳالهه ۾ ذري برابر به شڪ نه آهي ته ايم ڪيو ايم ملڪ دشمن ۽ دهشتگرد تنظيم آهي، پر ضرورت ان ڳالهه جي آهي ته ان جي اصلي چهري کان ملڪ جي عوام سميت ڏيهه پرڏيهه جي ماڻهن کي انگن اکرن ۽ ثبوتن سان واقف ڪيو وڃي. ان سان گڏوگڏ اردو ڳالهائيندڙ آبادي جي اهڙي قيادت کي اڳيان آڻي عوام جا بنيادي مطالبه ۽ گهرون تسليم ڪيون وڃن، جيڪي ملڪي سالميت، سنڌ جي وحدت، امن ۽ پائيداري ۾ پختو يقين رکندڙ هجن. ڇاڪاڻ ته جيستائين گهڻ طرفا اپاءُ نه ورتا ويندا، تيستائين ڪراچيءَ کي مڪمل امن، سکون ۽ خوشحالي نصيب ٿي نه ٿي سگهي.

(چپيل روزاني عوامي آواز ڪراچي، 5 سيپٽمبر 1995ع)

□□□

بڊامني ڦهلائيندڙن کي انعام ڏيڻ جو اعلان

سند جي گاديءَ واري شهر ڪراچيءَ ۾ هڪ گروهه طرفان تشدد، لاقانونيت، ڪوڙي ۽ بي بنياد واويلا ۽ هاءِ گهوڙا نه صرف سند پر وفاقي حڪومت جي پاليسين تي به اثر انداز ٿي رهي آهي. هڪ مخصوص گروهه جي بليڪ ميلنگ ۽ ڌماڪوڪڙيءَ جو ڪو انصاف ڀريو نبيرو ڳولڻ بدران کين مختلف هيلن بهانن، لالچن ۽ رعايتن ذريعي رام ڪرڻ جي ڪوشش ڪئي پئي وڃي. ڪجهه ڏينهن اڳ ايم ڪيو ايم سان ڳالهائون ڪندڙ حڪومتي ٽيم جي نمائندي جناب اين ڊي خان فرمايو هو ته ڪراچيءَ جي نوجوانن مان بي روزگاري ختم ڪرڻ لاءِ کين 50 هزار ملازمتون ڏنيون وينديون. ان ئي اعلان کان اڳ سنڌي جي وڏي وزير سيد عبدالله شاهه، حيدرآباد ۾ هڪ تقريب کي خطاب ڪندي دهشتگرديءَ ۾ ملوث ماڻهن کي صلاح ڏني هئي ته هو هٿيار ڦٽا ڪري پيش پون ته کين ملازمتون ڏنيون وينديون. جڏهن ته وزيراعظم محترما بينظير ڀٽو ڪراچيءَ لاءِ اڳ ئي ڪيئي ارب روپين جي پيڪيج جو به اعلان ڪري چڪي آهي.

اسان حڪومت طرفان ڪراچيءَ جي ترقيءَ لاءِ پيڪيج ۽ هتان جي نوجوانن کي ملازمتون ڏيڻ واري اعلان تي ارها ناهيون. اسان جي هميشه کان اها خواهش ۽ گهر رهي آهي ته ڪراچيءَ سميت سڄي سنڌ، پر پورو پاڪستان ترقيءَ ۽ تعمير جون منزلون طئه ڪري، ملڪ جي ڪنڊ ڪڙڇ مان بي روزگاريءَ جو خاتمو آندو وڃي. ڪنهن به مخصوص گروهه بدران سڄي ملڪ جي عوام کي بنا ڪنهن مت پيد جي ترقيءَ ۽ خوشحاليءَ جا موقعا ميسر ٿيڻ گهرجن. خاص ڪري انهن علائقن تي وڌيڪ ڌيان ڏيڻ جي ضرورت آهي، جن کي ماضيءَ ۾ ڪن مخصوص بنيادن تي يا ته نظرانداز ڪيو ويو آهي يا وري هٿ وٺي کين تباهيءَ جي ڪنڌيءَ تي پهچايو ويو آهي.

هتي اسان اندرين سنڌ خاص ڪري ڪراچيءَ جي قديم رهواسين سان وقت بوقت ٿيل زيادتين، اره زورائين، کين زندگيءَ جي هر شعبي ۾ پوئتي ڌڪڻ، اڃا به جيڪڏهن ائين چئجي ته سندن وجود ميسارڻ وارين سازشن ۽ مڪارين ڏانهن حڪمرانن جو ڌيان ڇڪائڻ جي ضرورت محسوس ڪيون ٿا. ڇاڪاڻ ته هتان جي قديم باشندن کي ان ڪري نظرانداز ڪيو ويو آهي، جو هو احتجاجن، هڙتالن، بليڪ ميلنگ ۽ هاءِ گهوڙا واري سياست کان پاسيرا رهيا آهن. جڏهن ته اسان جي ملڪ جي حڪمرانن، ڪامورن ۽ سياستدانن جو مزاج ئي ڪجهه ان قسم جو جڙيل آهي، جو جيستائين کين ڪنهن بهتر قدم کڻڻ جي لاءِ بدتر حالتن جي منهن مقابل نه ڪيو ويندو آهي، تيستائين هو پنهنجي فرض کان غافل رهندا آهن.

پاڪستان نهڻ کان پوءِ ڪراچيءَ ۾ جيڪي به هائوسنگ اسڪيمون ٺهيون، تن سبب سنڌين جا گهٽ ۾ گهٽ 150 کن قديم گهٽ ۽ انهن جون زرعي زمينون والار هيٺ اچي ويون. قديم رهواسين کي شهري آباديءَ کان الڳ ٿلڳ رکڻ ۽ سندن شهري ڪردار کي ئي ختم ڪرڻ لاءِ مختلف هيلن بهانن سان کين گهٽ ڇڏائڻ ۽ لڏائڻ جو عمل جاري رهيو. جيڪو اڄ تائين ڪنهن نه ڪنهن شڪل ۾ موجود آهي.

سنڌ جي گاديءَ واري شهر مان ورهاڱي کان پوءِ اٽڪل 500 سنڌي ميڊيم اسڪول مرڳو ختم ڪيا ويا يا وري اردو ميڊيم ۾ تبديل ڪيا ويا. جنهن ڪري هي شهر پنهنجن ئي ڌڻين ۽ مالڪن لاءِ ڏينهن ڏينهن اوڀرو بڻجندو ويو. تان جو صورتحال اتي وڃي رسي جو هن شهر جا دعويدار ۽ مالڪ ئي ٻيا بڻجي ويا. جيڪي هاڻ اصل وارثن جي مستقبل بابت فيصلا ڪرڻ جا حقدار بڻجي ويا آهن.

ڪراچيءَ جي ماڻهن کي فيضياب ڪرڻ بابت جيڪي به اعلان ۽ اقرار ڪيا وڃن ۽ شهر جي ترقيءَ ۽ تعمير لاءِ جيڪي پيڪيج جوڙيا ويا آهن، انهن بابت وضاحت ٿيڻ گهرجي ۽ عوام کي اعتماد ۾ ورتو وڃي، ته ڇا اهي رعايتون ۽ فيضيابيون صرف هڪ خاص گروه لاءِ مخصوص هونديون يا انهن جي عمل ۾ اچڻ سان هن شهر ۾ صدين کان آباد ڳوٺن ۽ ان ۾ رهندڙ مسڪين ماڻهن جي قسمت ۾ به ڪا تبديلي ايندي. ڇاڪاڻ ته هڙتالن، احتجاجن ۽ تشدد جي ڌنڌ ۾ ٿيندڙ اعلان هتان جي قديم باشندن جي دلين ۾ نون وسوسن ۽ انديشن کي جنم ڏئي رهيا آهن. ڪٿي ائين نه ٿئي ته بدامني ڦهلائيندڙن کي ان جي خاتمي جو ته انعام ملي وڃي پر جيڪي ماڻهو بدامنيءَ جو ڪاڇ بڻايا ويا آهن، تن کي صرف شرافت ۽ صبر جي توفيق ئي نصيب ٿئي. جيڪڏهن ان قسم جو ڪو به عمل موجوده دور يا ايندڙ مستقبل ۾ ورجايو ويو ته اهو نه صرف دهشتگرديءَ ۽ لاقانونيت ۾ ملوث ماڻهن جي حوصلي

افزائي جو سبب بڻبو، پر ٻين پرامن ۽ شريف قسم جي ماڻهن کي به اها وات وٺڻ جي ترغيب ڏيڻ برابر ثابت ٿيندو. ڇاڪاڻ ته جڏهن پنهنجو ننڍڙي کان ننڍڙو حق وٺڻ لاءِ به بندوق کڻڻ کان سواءِ ٻيو ڪو چارو نه رهندو ته پوءِ عام ماڻهو بس ۾ سيٽ حاصل ڪرڻ لاءِ به پستول ڪڍيو بيٺا هوندا.

اسان اڳ به چوندا آيا آهيون ۽ هاڻ به چئون ٿا ته بي روزگاري صرف ڪراچيءَ جو مخصوص مسئلو ناهي. هيءُ نه صرف سڄي سنڌ پر ذري گهٽ پوري ملڪ جو مسئلو آهي. ڪراچيءَ ۾ پوءِ به روزگار جا موقعا موجود آهن. خاص ڪري اردو ڳالهائيندڙ آبادي ملازمتن (خانگي توڙي سرڪاري)، واپار، هنر، ڪارخانيداريءَ ۾ اندروني سنڌ ۾ رهندڙ ماڻهن کان وڌيڪ اڳتي آهي. ڪراچيءَ ۾ ته ماڻهن کي به ٻه نوڪريون به آسانيءَ سان ملي وينديون آهن، پر سنڌ جي اندرين علائقن ۾ ماڻهو 1500 رپيا پگهار واري نوڪريءَ لاءِ به حيران ۽ پريشان هوندو آهي. هاڻي جيڪڏهن حڪومت هڪ مخصوص گروهه جي پيڇ ڊاهه، هڙتالن ۽ بليڪ ميلنگ واري سياست جو شڪار ٿي سڀ ملازمتون ۽ ترقيءَ جا موقعا سندن مٿان گهورڻ گهري ٿي ته اها ڳالهه سڄي سنڌ جي عوام سان وڏي ناانصافي قرار ڏني ويندي. شرافت، حب الوطني، رواداريءَ ۽ امن پسنديءَ جو مظاهرو ڪندڙ ماڻهن جا حق جيڪڏهن هڙتالن ۽ تشدد جي ڌوڙ هيٺان لتجي ويا ته ان سان سنڌ ۾ وسيع پيماني تي اڪيلائي، محرومي ۽ ويڳاڻپ وارو احساس پيدا ٿي سگهي ٿو. جيڪو اڳتي هلي ملڪ جي سالميت ۽ استحڪام لاءِ سنگين صورتحال کي جنم ڏئي سگهي ٿو.

ان ڪري حڪومت کي دهشتگرديءَ ۽ لاقانونيت ختم ڪرڻ لاءِ وسيع تر آباديءَ جا حق ڪنهن بليڪ ميلر گروهه کي انعام طور ڏيڻ کان پاسو ڪرڻ گهرجي. ترقيءَ، تعمير ۽ ملازمتن جي ورڇ اهڙي بنياد تي ٿيڻ گهرجي، جنهن سان نه صرف ڪراچي پر سڄي سنڌ بنا ڪنهن مت پيد جي ضرورت پٽاندڙ هڪ جهڙا موقعا ماڻي سگهي. جتي لياقت آباد ۽ ناظم آباد کي اضافي سهوليتون ملن، اتي گهٽ ۾ گهٽ ڪاڇي ۽ ٿر جي ماڻهن کي به جيئڻ لاءِ بنيادي سهوليتون ته نصيب ٿي سگهن. ان سان گڏوگڏ ڪراچيءَ جي قديم باشندن جي مستقل بحاليءَ جا به بندوبست ٿيڻ گهرجن. سندن آبادين ۾ زندگيءَ جون سڀ بنيادي ضرورتون مهيا ٿيڻ گهرجن، کين روزگار ڪرڻ، ننڍيون ننڍيون صنعتون قائم ڪرڻ ۽ هنر سڀڪارڻ لاءِ خاص اپاءُ ورتا وڃن. ان سان گڏ کين پنهنجي مادري زبان سنڌيءَ ۾ پرائمري کان اعليٰ سطح تائين تعليم ڏيڻ جي سهوليت مهيا ڪئي وڃي. اعليٰ تعليمي ادارن ۾ سنڌي ٻوليءَ کي پنهنجي

گهربل مڃتا ملڻ گهرجي. خاص ڪري اندرين سنڌ کان آيل سرڪاري ملازمن لاءِ ڪالونيون تعمير ڪري کين رهائش جي مستقل سهوليت مهيا ڪئي وڃي. ان سان نه صرف سنڌ جي گاديءَ واري شهر ۾ رهندڙ ديس ڏٽين ۾ محروميءَ واري احساس جو خاتمو ٿيندو پر هو به هتي رهندڙ ٻين ماڻهن سان ڪلهو ڪلهي ۾ ملائي شهر جي تعمير ۽ ترقيءَ واري عمل ۾ شريڪ ٿي سگهندا.

دهشتگردن طرفان ڪوڙي ۽ بي بنياد واويلا جي اٿاريل ڌوڙ ۾ سڄي سنڌ جي ماڻهن جا حق لتڃن نه گهرجن. بڊامني ڦهلائيندڙن کي خوش ڪرڻ لاءِ انعامن جا اعلان ٿيڻ بدران بنا ڪنهن رياءَ جي انهن سڀني ماڻهن ۽ علائقن سان انصاف ٿيڻ گهرجي، جن کي هيل تائين نظرباندار ڪيو ويو آهي. قومي وسيلن جي ورڇ کان اڳ اها ڇاڇ ٿيڻ گهرجي ته هيل تائين ڪنهن پنهنجي حق کان به وڌيڪ رعايتون ماڻيون آهن ۽ ڪنهن کي صرف جيئڻ جو به حق نه ملي سگهيو آهي. ان لاءِ اعليٰ عدالتون موجود آهن. اڃا ڪارا پٿرا ٿيڻ کان پوءِ ئي سڀني ماڻهن کي انصاف ملي سگهي ٿو ۽ ساڻن ماضيءَ ۾ ٿيل زيادتين جو ازالو ڪري سگهجي ٿو. سنڌ ۾ مستقل امن لاءِ اهو ئي فارمولو سڀني ماڻهن لاءِ قابل قبول ٿي سگهي ٿو. نه ته ٻي صورت ۾ بليڪ ميلنگ، دٻاءُ ۽ زور زبردستيءَ رستي رعايتون حاصل ڪرڻ جو سلسلو هڪ ڀيرو شروع ٿيو ته ان جي آڏو بند ٻڌڻ مشڪل بڻجي ويندو.

(ڇپيل روزاني عوامي آواز ڪراچي، 15 سيپٽمبر 1995ع)

□□□

حڪومت - ايم ڪيو ايم ڳالهين ۾ تعطل: گهرو ويڙهه جي سازش

ايم ڪيو ايم حڪومت ڳالهين ٻيهر رولڙي ۾ پئجي ويون آهن. ايم ڪيو ايم جي قيادت هن ڀيري به ٻن دهشتگردن جي مارجي وڃڻ واري واقعي کي بنياد بنائيندي، حڪومت سان احتجاج طور ڳالهين معطل ڪرڻ جو اعلان ڪيو آهي. ڳالهين ۾ ان تعطل سان ئي ڪراچيءَ جي رڳن ۾ دڪندڙ تانڊن ٻيهر دونهون ڇڏڻ شروع ڪيو آهي. هڙتالن، ڦيٽا جام ۽ ننڍي وڏي دهشتگردي وارا هٿيار مڌا ٿيڻ کانپوءِ هن ڀيري ايم ڪيو ايم جي ڳالهين واري ٽيم جي سربراھه اجمل دهلوي ”گهرو ويڙهه“ ٿيڻ، ٻي معنيٰ ۾ شروع ڪرائڻ جو دڙڪو ڏنو آهي.

شهري نسل پرست تنظيم ڪراچيءَ ۾ امن جي قيام متعلق ڪيتري سنجيده آهي ۽ هن جي عوام سان ڪيتري خير خواهي رهي آهي. ان بابت هاڻ ڪنهن به شڪ جي گنجائش نه رهي آهي. هر هفتي ڪونه ڪو بهانو بڻائي رستن تي لاش ڪيرايا وڃن ٿا. گاڏيون ساڙيون وڃن ٿيون. زهريلا بيان ڏئي امن پسند ۽ قانون جي حڪمراني ۾ يقين رکندڙ ماڻهن کي مشتعل ڪرڻ جو ڪوبه موقعو هٿان نه ٿو وڃايو وڃي. ان سڀ ڪجهه ڪرڻ کانپوءِ به پاڻ کي مظلوم، بي قصور، محتاج قرار ڏيڻ لاءِ طوفاني واويلا ختم ٿيڻ جو نانءُ ئي نه ٿي وٺي. ٻيو ته ڇڏيو پر هن سڄي ڏماچوڪڙي ۾ پاڻ کي حق تي هڻڻ، پنهنجي پوزيشن بهتر بنائڻ لاءِ ڳالهين جي ميز تي به موجودگي برقرار رکي پئي وڃي. جيئن دنيا کي اهو تاثر ڏنو وڃي ته هو ويچارا شريف، الله لوڪ، سڀ جي ڀلي وارا ۽ سرچاءُ لاءِ عالمي جمهوي اصول موجب ”ڳالهين“ ۾ يقين رکندڙ آهن. ان حڪمت عملي اختيار ڪرڻ تي ايم ڪيو ايم جي قيادت کي بنا ڪنهن هٻڪ جي داد ملڻ گهرجي. ڇاڪاڻ ته حڪومت به سندس ان حڪمت عملي جو توڙ ڪڍي نه سگهي آهي.

ڀلا، هي ڪا مذاق جي ڳالهه آهي، جو اوهان ڳالهين جي ميز تي به موجود هجو ۽

اوهان جون آگريون ڪلاشنڪوف جي ترگر تي به هجن. ان سان گڏوگڏ نشرياتي ۽ اشاعتي ذريعن تي به اهڙو ڪنٽرول موجود هجي جو هو توهان جي ڪوڙ کي به سچ ثابت ڪرڻ لاءِ ڪمپيوٽر ۽ ڪلڪيوليٽر کنيو حساب ڪتاب ڪندا وٽن. حڪومت جا وزير، ڪامورا ڪٿا پنهنجي ڪل بچائڻ ۾ پورا هجن، روز وضاحتون ۽ معذرتون چيچنديون رهن. پوءِ به ڪاٿيارا اوهان نه پر حڪومت وارا ئي هجن.

ڪالھوڪي ڳالهه آهي ته ايمر ڪيو ايمر جي ڳالهين واري تيمر جي سربراھ اجمل دهلوي ڳالهيون شروع ٿيڻ کان اڳ چيو هو ته جيڪڏهن اسان جا مطالبا پورا نه ڪيا ويا ته پوءِ غير ملڪي مداخلت ٿي سگهي ٿي. ملڪ جي وحدت خطري ۾ پئجي سگهي ٿي. پر ان جو حڪومتي ڌر ڪوبه نوٽيس نه ورتو. ائين محسوس ڪيو ويو ته اهي ڌمڪيون مملڪت خدا داد پاڪستان ۽ ان جي هڪ صوبي سنڌ کي نه پر سمنڊ پار ڪنهن بيواهي ملڪ يا رياست کي ڏنيون ويون هيون. امن جي خواهشمند عوام پوءِ به اعتراض نه ڪيو ۽ ڳالهين جي جاري رهڻ کي بهتر عمل قرار ڏئي اهو زهريلو ڍڪ پري ورتو. پر معاملو اتي به ختم نه ٿيو، امن لاءِ هلندڙ ڳالهين دوران هر هفتي نه صرف هڙتال ٿيندي رهي، پر جڏهن به حڪومت تي دٻاءُ وجهڻ جي ضرورت محسوس ڪئي وئي ته هر روز جاري رهندڙ قتل عام کي وڌيڪ وسيع ڪرڻ جي ڪوشش ڪئي وئي. سنڌين پنجاين ۽ پٺاڻن کي ٻڌي جي حساب سان ماري نه صرف حڪومت تي دٻاءُ وڌايو ويو پر تشدد کي ”گهرو ويڙھ“ طرف ڌڪڻ جي سازش ڪئي وئي.

ڳالهين دوران ايمر ڪيو ايمر جي قيادت جو جيڪو به رويو سامهون آيو، تنهن مان اها ڳالهه پڌري ٿي بيٺي ته هو ڪنهن به طرح دليل جي بنياد تي ڏي وٺ ڪرڻ نه ٿا چاهين. هو ڳالهين کي صرف پنهنجي پوزيشن بهتر بنائڻ ۽ پنهنجي دهشتگرد ونگ کي بچائڻ جو هڪ ذريعو سمجهن ٿا. جنهن ڪري ڳالهيون ڪنهن به نتيجي طرف وڌي نه سگهيون آهن. هونئن به هڪ ڳالهه عالمي طور تي مڃيل آهي ته جڏهن به ڪن تڪراري ڌرين ۾ ڳالهين جو عمل شروع ٿيندو آهي ته تحريڪن، احتجاجن، پيڇ ڊاهه ۽ خونريزي واري عمل کي اول پنجو ڏنو ويندو آهي. ان ئي شرط هيٺ ڳالهيون شروع ٿينديون آهن، پر هتي ته ان جي بلڪل ابتڙ عمل پيو ٿئي. جنهن ڪري عوام اهو پڇڻ جو حق رکي ٿو ته آخرڪار انهن بي نتيجا ڳالهين شروع ڪرڻ ۽ انهن کي جاري رکڻ جو ڪهڙو جواز آهي.

هڪ طرف ملڪ خلاف عالمي سطح تي گلا ۽ خوارِي جي پينڊي ٻاري وئي آهي، مختلف ملڪن ۾ پاڪستان، ان جي فوج، عدالتن ۽ سول انتظاميا خلاف بي بنياد پرچار ۽

مظاهرا ڪيا پيا وڃن. ٻئي طرف گڏيل قومن جي اداري، آمريڪا، چين، افغانستان سميت هڪ هڪ پاڪستان دشمن پاڙيسري ملڪ کي اڻ سڌي طرح مداخلت ڪرڻ جا ناپا موڪليا پيا وڃن. مٿان وري دهشتگردي ذريعي ڪراچي ۾ رهندڙ اصل ديس ڏٿين سنڌين، پنجابين، پٺاڻن ۽ بلوچن جو منظم قتل عام ڪري معاملي کي گهرو ويڙهه ڏانهن ڌڪيو پيو وڃي.

هن سڄي صورتحال ۾ حڪومتي ڌر طرفان صرف انتظامي اپاءَ اختيار ڪرڻ يا ڳالهين کي منٽ ميٽر ذريعي جاري رکڻ عوام لاءِ ڪنهن به قسم جو آڻت ۽ ڏي ثابت نه ٿو ٿئي. رٽائرڊ جنرل نصير الله بابر به پاڻ آزمائي چڪو آهي، اين ڊي خان پنهنجي تيمر سميت عقل ۽ دليل جا سڀ گهوڙا ڊوڙائي ٽڪجي پيو آهي. هاڻ ٻڌايو وڃي ته آخرڪار هن مصيبت مان عوام جي جند ڪيئن ڇٽندي؟ جيڪڏهن عوام کي ان جو سربستو ۽ اطمينان جوڳو جواب نه مليو ته پوءِ خدا نه ڪري جو مسٽر اجمل دهلويءَ جو گذريل ڏينهن وارو دڙڪو سچ ثابت ٿي پوي. ڇاڪاڻ ته عوام ڪيسٽائين پاڻ کي ايئن بي يارو مددگار حالت ۾ ڏسڻ ۽ رهڻ جو جوڪم برداشت ڪندو. پوءِ ڇا هڪ منظم دهشتگردي کي منهن ڏيڻ لاءِ عوام دفاعي ڪارروائي ڏانهن مائل نه ٿيندو! اسان انتهائي ڏک ۽ افسوس سان اها ڳالهه ڪرڻ گهرون ٿا ته ڪراچي ۾ دهشتگردي ڪندڙن، پرامن سنڌين، بلوچن، پنجابين ۽ پٺاڻن لاءِ ان ڪانسواءِ ٻي ڪا به واٽ نه ڇڏي آهي ته هو به پنهنجي ”خالص بچاءُ“ لاءِ اهو ڪجهه ڪن، جيڪو هيل تائين هنن برداشت ڪيو آهي. پوءِ صورتحال اها وڃي بيهندي جو هر ماڻهو چيلهه سان پستول ٻڏي گهمندو وڻندو. بس ۾ سيٽ حاصل ڪرڻ لاءِ به هٿيار جو سهارو حاصل ڪرڻو پوندو. ماڻهو سڀ ڪم ڪار ڇڏي وڻندا انهن عملن جي ذميوار ماڻهن کي ڳوليندا، جن کين هٿيار ڪٿڻ تي مجبور ڪيو آهي. پوءِ پاڻ ته بيروت، سرائيو ۽ ڪابل کي به مات ڏئي ڇڏينداسين.

پر ڇا ان سان اجمل دهلويءَ جو سنڌ ورهائڻ وارو خواب پورو ٿي ويندو؟ يا ڪراچيءَ جي اردو ڳالهائيندڙ عوام جون نام نهاد مصيبتون ۽ مشڪلاتون ختم ٿي وينديون؟ اسان سمجهون ٿا ته ائين نه ٿيندو، ان گهرو ويڙهه مان وڌ کان وڌ نقصان اردو ڳالهائيندڙن جو ئي ٿيندو. هنن جا مسئلا حل ٿيڻ بدران نه صرف تمام گهڻا وڌندا پر هو پاڻ کي مڪمل اڪيلو ڪري چوڻ لڳا پنهنجن مخالفن جي تعداد ۾ اضافو آڻي ڇڏيندا. جيڪي تعداد ۽ طاقت جي لحاظ کان هر صورت ۾ کانئن وڌيڪ آهن. ان ڪري ايم ڪيو ايم جيڪڏهن واقعي پنهنجي اردو ڳالهائيندڙ ووٽرن جي خير خواه آهي ته ان کي پنهنجن مطالبن ميجرائڻ لاءِ معاملي کي گهرو ويڙهه ڪرائڻ طرف ڌڪڻ بدران سياسي واٽ اختيار ڪرڻ گهرجي. ڇاڪاڻ ته ان سان نه صرف سندن ئي ووٽرن کي نقصان رسڻ جو انديشو آهي، پر خود ملڪ ۾ جمهوريت ۽

جمهوري ادارن جو وجود به داء تي لڳي سگهي ٿو. جنهن سان ڪنهن جو به فائدو نه ٿيندو. عوام دشمن قوتون اهڙي طرح پنهنجا من پسند مفاد حاصل ڪرڻ جو موقعو ته هٿ ڪري وٺنديون، پر ان سان هر نسلي ۽ لساني ڌر سان واسطو رکندڙ عوام سُڪ ۽ سانت کان محروم ٿي ويندو. ان ڪري حڪومت سميت مخالف ڌر ۽ ٻين مڙني ملڪ ۽ سنڌ جي گهڻ گهرين پارٽين، تنظيمن ۽ انفرادي ڪردار رکندڙ ڌرين ۽ شخصيتن فرض عائد ٿو ٿئي ته هو ايمر ڪيو ايمر طرفان گهرو ويڙهه ڪرائڻ جي سازش کي ڪڍي ۽ ڀر ٿي نه صرف اڳهاڙو ڪن پر ان کي ناڪام بنائڻ لاءِ گس ۽ طريقا ڳولي لهن. ڇاڪاڻ ته هي صرف سنڌ جو معاملو ناهي، پر ان سان پاڪستان جي قسمت به لاڳاپيل آهي. خدا نه ڪري ته ملڪ جا دشمن عوام کي ويڙهائڻ ۽ نه ڪتندڙ تشدد کي جنم ڏيڻ ۾ ڪامياب بنجي وڃن.

(چپيل، روزاني عوامي آواز، 1 آڪٽوبر 1995ع)

□□□

اڪين ۾ قيد ٿي ويل شهر جي ڪهاڻي

ڪراچي، جيڪو اڄ ڪالھ ”شهر خموشان“ طور ڏاڍي اهميت ماڻي چڪو آهي. ان جا ڏينهن ۽ راتيون هر گذرندڙ گهڙيءَ سان وڌيڪ اذيت ناک بڻجنديون پيون وڃن. شهر کي دوزخ جون اماڙيون بچائيندڙ آرام ۾ آهن. حڪمران به چون ٿا ته روشنين واري اڳوڻي شهر جون رونقون موٽي رهيون آهن، حالتون ڪجهه قدر سٺيون آهن ۽ انهن جي بهتري جي اڃا به اميد موجود آهي. پر منهنجي شهر جا ماڻهو ايڏا ته گهايل آهن، جو هنن کي سڪڻا آسرا به سيني ۾ بڙچيون بڻجي رتورت ڪري رهيا آهن. ماڻهو هن آزاريندڙ صورتحال جا ايڏا ته هيراک بڻجي ويا آهن، جو جنهن ڏينهن ڪا خوفناڪ خبر ذهنن سان نه ٽڪرائبي آهي يا جنهن هفتي هڪ به ڏينهن ڪاروبار بند نه ٿيندو آهي ته ويچارا ماڻهو! اڀاڻڪا بڻجي پوندا آهن. ننڍڙي واقعي تي به دڪانن جا شتر هيٺ ٿيڻ شروع ٿيندا آهن ۽ رستن تان سواريون غائب ٿيڻ لڳنديون آهن. هن بهڪندڙ ۽ چهڪندڙ شهر جا ماڻهو ايترا ته ماڻ ٿي ويا آهن، جو رستي هلندي يا گاڏين ۾ سفر ڪندي هڪ ٻئي سان ڪنهن مسئلي تي بحث ڪرڻ ته ڇا، پر سيٽ حاصل ڪرڻ لاءِ به اشارن جو سهارو وٺندا آهن. ائين لڳندو آهي ته ڪنهن پيئڻ بلا سندن ساهه ڦوڪي ڇڏيو هجي ۽ بي جان بت روبات وانگر چرپر ڪندا رهندا هجن. ماڻ جي هن ننگر ۾ جيڪڏهن ڪا شيءِ چرپر ۾ هوندي آهي ته اها صرف بندوق جي نالي ئي هوندي آهي. جيڪا پنهنجي آواز سان هن شهر جي زندگي جي علامت بڻجي وئي آهي.

مان ڪراچيءَ جو شهري آهيان، مان پنجابي به آهيان، سنڌي به آهيان، مون کي پٺاڻ، بلوچ ۽ اردو ڳالهائيندڙ به سڏيندا آهن. منهنجي ڪهاڻي ايڏي گهڻي پراڻي به ڪانهي. چار پنج سال اڳ جي ڳالهه آهي. جو منهنجي جسم کي ٽڪر ٽڪر ڪيو ويو. واري واري سان هر ٽڪر کي ڦٽڪايو ويو، چچريو ۽ چيچلابو ويو. ڪڏهن مون کي پنجابي سمجهي ماريو ويو، ڪڏهن سنڌي سمجهي ڪُٺو ويو. ڪڏهن پٺاڻ ۽ بلوچ قرار ڏئي لتن هيٺان لتاڙيو ويو. مون کي ڳيا ڳيا ڪرڻ لاءِ اهڙي ته ڪاتي استعمال ڪئي وئي جو ان کي ڳنڍڻ ۽ ٽاڪڻ لاءِ ڪو سرجن ئي پيدا نه ٿيو آهي. مان ٽڪر ٽڪر ٿيل شهري پنهنجو ئي لاش ڪلهن تي کڻي پنهنجي سڃاڻپ تلاش ڪندو رهيس. پر ڪوبه مون کي

پنهنجي سڃاڻپ واپس ڏياري نه سگهيو. منهنجي ڳيا ڳيا ٿيل لاش جا ٽڪرا ٻورين ۾ بند ڪري سنڌ جي ٻهراڙين ۽ پنجاب جي ڪيترن ڏانهن روانو ڪيا ويا. رت ٿيلهي ۾ پري سرحد ۽ بلوچستان روانو ڪيو ويو. پر منهنجو روح هن شهر جي گهٽين ۾ پنهنجي سڃاڻپ حاصل ڪرڻ لاءِ ڀٽڪندو رهيو.

منهنجو روح ايڏو ته خوفزدہ ٿي ويو آهي. جو بس ۾ سيٽ تي ويٺل ماڻهوءَ جي پاسو بدلائڻ تي به چرڪي پوي ٿو. ان جي هٿ ۾ خنجر، ٽي تي پستول يا هينڊ بم تلاش ڪري ٿو. پر نااميد ٿيڻ کان پوءِ پنهنجي سفر جي ساٿيءَ جي اکين ۾ به خوف کي ليٽا پائيندو ڏسي شرمسار ٿي وڃي ٿو. هو مون کان خوفزدہ آهي ۽ مان هن جي وجود کان ڊنل آهيان.....! هو بس ۾ چڙهن ٿا، هنن جي هٿن ۾ خنجر ۽ ٽي تي پستول آهن. جيئرا جاڳندا ماڻهو سراپجي وڃن ٿا، ڪو ڪنهن ڏانهن نه ٿو نهاري، سڀ خاموش آهن. هر ڪو پنهنجي واري جو منتظر آهي. بت بڻجي ويل ماڻهن جا کيسا خالي ۽ ٻانهون ٻُسيون ٿي وڃن ٿيون. هو هليا وڃن ٿا. ماڻهو ماٺ آهن. زندگي روان دوان نظر پئي اچي. ڇاڪاڻ ته هي ڪراچيءَ جي قديم وستي لياري آهي. جنهن کي هن شهر جي ماءُ به چيو ويندو آهي.

منهنجو زخميل روح لياقت آباد ۽ ناظم آباد جي شاهي رستن تي سفر ڪري رهيو آهي. بسن ۾ ويٺل، ڪارن ۽ ٽيڪسين ۾ ڊوڙندڙ ۽ ساهه منجهايو پيادل هلندڙ پنهنجن ئي پاڇن کان ڊنل آهن. ڪير ڪنهن کي نه ٿو سڃاڻي، ڪير ڪنهن سان ڳالهائڻ لاءِ تيار ناهي. کليل ۽ ڪشادين فت پائڻ وارو علائقو پنهنجن ئي ماڻهن جو ويري بڻجي ويو آهي. اڌ رات تائين روشن رهندڙ بازارون شام ٿيندي ئي ويران ٿيڻ لڳن ٿيون. ماڻهو ڊوڙندي ڊوڙندي گهرن اندر بند ٿي رهيا آهن. گهٽيون واسينگ بڻجي کائڻ اچن ٿيون. ماڻهو گهرن اندر بند هوندي به رنڌڻي ۾ گلاس ڪرڻ سان سراپجي وڃن ٿا. گولين جي نڪائن تي اڪيون پٿرائجي وڃن ٿيون. اوچتو منهنجي بس آڏو پيلي ٽيڪسي بيهي ٿي. چار جٿا ڪلاشنڪوفون ٽاڙي بس ۾ ڌوڪي پون ٿا. سنڌي اٿي بيهن، بيا ويهي رهن..... نه نه پنجابي ۽ بلوچ به اٿي بيهن. ڪوڙ ڳالهائيندڙ کي موت جي ننڍ سمهاري ڇڏينداسين. ٽي جٿا ڪنيجي وڃن ٿا. منهنجو بي چين روح انهن جي اکين ۾ نهاري ٿو. شڪليون به ساڳيون آهن، اکين جي چمڪ ۾ به ڪو فرق نظر نه ٿو اچي. ماڻهن جا ساهه مٺ ۾ آهن. هر ڪو پنهنجي دل جي ڌڙڪن کان به خوفزدہ ٿي ويو آهي. بس ۾ باقي بچي ويل ماڻهن جي منهن تي نه ته ڪاوڙ ۽ ڪروڌ نظر ٿو اچي نه وري شرمساري کان ڪنڌ ٿي جهڪن ٿا، جذبن ۽ احساسن کان عاري ماڻهو سفر جاري رکن ٿا. هي پاڻ کي مهذب ۽ باشعور سڏائيندڙ ترقي يافتہ ماڻهن جو علائقو آهي.

ڪجي گرائونڊ پرسان پٽڪندڙ روحن جو ميٽر متل آهي. منهنجو روح به ان ميٽر ۾ شامل ٿي وڃي ٿو. رات جو پويون پهر آهي. روحن جي هن ميٽر ۾ ڪجهه نون مهمانن جو اضافو ٿيڻو آهي. نڪاءُ ٿين ٿا. اونداهيءَ جو سڀنيو چيريندڙ گوليون آسمان ڏانهن اڏام ڪن ٿيون. ٻه ٽي ڪارون گرائونڊ جي ڀر واري گهٽي ۾ بيهن ٿيون. اکين تي پٽيون ٻڌل ۽ هٿ پويان جڪڙيل بي ساها ماڻهو لاتا وڃن ٿا. اسان جا روح نون ايندڙ مهمانن جو استقبال ڪن ٿا. نون مهمانن کي اسان جي قافلي ڏانهن روانو ڪرڻ کان اڳ هڪ ڪوئي ۾ جمع ڪيو وڃي ٿو. ڪوئيءَ جي پتين تي رت جا نشان لڳل آهن ڇت ۾ قاسي ڏيڻ جا رسا لڙڪي رهيا آهن. پتين ۾ ڪل هڻي ماڻهن کي جانورن وانگر ٻڌڻ جا بندوبست ٿيل آهن. نوان مهمان به ساڳي طرح جڪڙيا وڃن ٿا. هن جو هٿ وڏيو پيو وڃي. هڪ بليڪ ٽائيگر رڙ ڪري ٿو هي پنجابي آهي، هڪ هڪ عضو ڪري وڏيوس پوءِ چيخون آسمان ڏانهن بلند ٿين ٿيون. فضا سوڳوار بڻجي وڃي ٿي. هر عضوي ڪٽجڻ تي چنڊ ماتم ڪرڻ لڳي ٿو. تارن جي اکين مان لڙڪ وهي هلن ٿا. اسان نئين مهمانن جي آجيان جي تياري ۾ آهيون. هڪ جڻي کي قاسي ڏني وڃي ٿي، ڪنڌ ۾ ڦاهو وجهڻ کان اڳ سندس نهن چڪي ڪڍيا وڃن ٿا. عضوا ڀڳا وڃن ٿا. عرش اوچنگارون ڏئي روئي پوي ٿو. ثابت ۽ ٽڪرا ٽڪرا ٿيل لاش بنگلاديش جي سڻيءَ ۾ نهيل پورين ۾ بند ڪري ڪجي گرائونڊ جي ڪليل پٽ ۽ ترقي يافتہ ۽ باشعور ماڻهن جي وسطي گلبهار ۽ لياقت آباد جي رستن تي اڇايا وڃن ٿا. اسان پنهنجي قافلي ۾ شامل ٿيندڙ نون مهمانن جي منهن ۾ نهاريون ٿا. هو نه پنجابي لڳن ٿا، نه سندن چهره تي سنڌي، بلوچ يا پٺاڻ جو لفظ اُڪريل آهي. هو سڀ اشرف المخلوقات انسان ئي نظر اچي رهيا آهن.

اسان جا پٽڪيل روح انبوهه جي شڪل ۾ رستن تي نڪري پون ٿا. هيسيل، هراسيل، چرڪيل ماڻهو ايڏا ته بي خبر بڻجي ويا آهن، جو هو پنهنجي ئي عزيزن ۽ دوستن کي نه ٿا سڃاڻين. هو اوچتو پرسان موٽر سائيڪل يا ڪار بيهڻ تي به چرڪي پگهر ۾ وهنجي وڃن ٿا. ڦٽاڪي يا ٽائر ڦاٽڻ جو آواز تي به سندن ساهه لُڪي ۾ اٽڪي پوي ٿو. اسان جا پٽڪيل روح ايڏي سينئر ٽاور آڏو قطار ٺاهي بيٺا آهن. جتي اسان جي قافلي ۾ شامل ٿيندڙ وڌيڪ 15 ماڻهن جو آڌر پاءُ ڪرڻو آهي. سرائيڪي ديس جي منڙن ماڻهن، با با ٻلي شاهه جي وارثن کي گلي لڳائڻو آهي. اسان جا ويڳاڻا روح لاش ڪڍي ايندڙ، انهن کي گاڏين مان لاهيندڙ ۽ ميٽاڪا ڪري ڏسندڙ ماڻهن جي اکين ۾ جهاتي پائن ٿا. اڙي، هي ڏوڻ وانگر ساهه کڻندڙ ماڻهن جون اکيون ته هڪ هنڌ بيهجي ويون آهن. جيئن جاڳندڙ ماڻهن جو ڏيک

ڏيندڙن جا ساهه ته پرواز ٿي چڪا آهن. هي ته هڪ ٻئي کان اهو به پڇي نه ٿا سگهن ته هنن کي ڪنهن ماريو آهي. هنن پورهيو ڪندڙ پيرن اگهاڙن جو ڏوهه ڪهڙو هو. هي ماڻهو صرف لاش ڍوئيندڙ ۽ قبرون کوٽيندڙ ڇو بڻجي ويا آهن؟ اسان جا اباڻڪا بڻجي ويل روح هڪ ٻئي کان اکين ۾ اکين ۾ سوال ڪن ٿا. اوچتو اسان جي وچ ۾ 6 سالن جي معصوم ٻالڪ جو روح اچي ڦهڪو ڪري ٿو. جنهن کي اغوا ڪرڻ کانپوءِ تشدد ڪري سندس ئي شلوار سان ڦاهو ڏئي ماريو ويو آهي. سندس بي جان جسم کي 10 رپين جي ٻوري ۾ بند ڪرڻ بدران پڪين ۽ جانورن جي کاڄ ٿيڻ لاءِ قبرستان ۾ اڇلايو ويو آهي. هي 6 سالن جو ٻالڪ منهنجو پٽ آهي، هڪ روح زور سان زمين تي ڪرندي رڙ ڪري ٿو. هي ٻالڪ منهنجي جگر جو ٽڪرو آهي. فضا مان آواز بلند ٿئي ٿو. اسان سڀ پنهنجي ئي جگر جي ٽڪري کي ڪلهن تي کڻي سندس قاتل تلاش ڪرڻ لاءِ نڪري پئون ٿا.

(ڇپيل روزاني عوامي آواز ڪراچي 7 نومبر 1995ع)

□□□

سند اندر وهندڙ رت ۾ فرق

سند جي گاديءَ واري شهر ڪراچيءَ ۾ گذريل ڪجهه مهينن اندر اهڙو ڪو سڀاڳو ڏينهن مشڪل ملندو، جنهن ڏينهن کي پنج ڏهه ماڻهو نه ماريا ويا هجن. هاڻ ته بي گناه شهرين جي موت جون خبرون پنهنجي اهميت به وڃائي وڃيئون آهن. ڪنهن وڏي واقعي کان سواءِ ڪو ماڻهو اٺن ڏهن موتن واري خبر کي پڙهڻ لائق به نه سمجهندو آهي. انهن خبرن جي اهميت، هيبت ۽ خوفناڪي صرف انهن ماڻهن لاءِ باقي رهجي وئي آهي، جن جا ڪونڊر پٽ، لهنڱ پائر ۽ جيون ساٿي وات ويندي ماريا ويندا آهن. اُهي بدنصيب ئي اسپتالن جي مڙده خانن ۽ ايڏي جي سرد خانن جا چڪر ڪائيندا آهن، جن جا جگر جا ٽڪرا گهر نه پهچندا آهن.

هي صورتحال صرف هن بدنصيب شهر ۾ موجود ڪانهي، پر ان کان ٿوري جهڪي ۽ بدليل انداز ۾ منهنجي واهڻن ۽ وستين ۾ به ساڳين وحشتن سان موجود آهي. اتي به ڏاڙيلن هٿان عام شهري ماريا ويندا آهن. پوليس وارا ڏاڙيلن جي گولين جو ڪاڇ بڻجندا آهن. عام شهري ڏاڙيلن ۽ پوليس جي ٻئي ڏاڍ ۽ ڏهڪاءُ جو شڪار ٿيندا آهن. اهي وارداتون هر روز نه ته هفتي وار ضرور پيون ورجائبيون آهن. ڪٿي عام شهري ته ڪٿي وري پوليس وارا پنهنجن پوئڻين کي جدائي جو درد ڏئي ويندا آهن. پريا پاڳيا گهر اجڙي ويندا آهن. خاندان بي سهارا بڻجي ويندا آهن. رت ڪٿي گهٽو، ڪٿي ٿورو، وهندو ضرور رهندو آهي. پر منهنجي ديس ۾ وهندڙ رت ۾ ساڳيو رنگ ۽ خوشبوءِ هجڻ جي باوجود ڏاڍو فرق اچي ويو آهي. ساڳيا منهن مهاندا رڪندڙ شهرين جي موت کان پوءِ انهن تي افسوس ڪرڻ جا انداز بدلجي ويا آهن. ڏهاڳ جا ڏک سهندڙ ونين، وچوڙي جا عذاب پوڳيندڙ مائرن، پائرن، پيئرن کي دلداري ڏيڻ ۽ سندن ڏک گهٽائڻ جا طريقا تبديل ٿي ويا آهن. شايد گولي جي ٻوليءَ ۾ ڪو فرق اچي ويو آهي يا وري ان کي هلائيندڙ هٿن جي چرپر ۾ ڪا تبديلي آهي، نه ته رت ڪٿي به وهي، ڪيئن به وهي، ڪير به وهائي، ان متعلق راءِ ۽ عمل ۾ فرق ڏاڍو عجيب ۽ اچرج جوڳو نظر اچي ٿو.

منهنجي وطن جي ”شهر خموشان“ ۾ دهشتگردن هٿان ماريل ماڻهن ۾ به فرق ڪيو وڃي ٿو. هيءُ عام شهري جو لاش آهي، هيءُ پوليس واري جو ميت آهي، هيءُ پوليس آفيسر جو مڙهه آهي. سڀني سان الڳ الڳ ورتاءُ ڪرڻو آهي. سندن وارثن ۾ به سندن وجهڻو آهي. ڪنهن جي لاش کي سرڪاري اعزاز سان ڪٿائي وڃي، ڪنهن کي ايڏي جي ايمبولينس جي

حوالي ڪجي، ڪنهن کي ڏکويل، ڦريل ۽ لٽيل پيرين اگهاڙن وارثن جي جهولي ۾ وجهجي، ڪهڙي متاثر خاندان کي امداد ڏيڻ لاءِ 5 لک ڏجن، ڪنهن کي 2 لک ملڻ گهرجن، ڪنهن جي نصيب ۾ هڪ لک جو چيڪ لکي ڇڏجي. اهو سڀ ڪجهه، جنهن کي ماڻهوءَ جي مان ۽ مرتبي ۾ فرق سان پيٽ ڪجي يا ڏکويل خاندانن جي چچريل دلين تي لوڻ پرڪڻ جو نالو ڏجي. منهنجا پنهنجا، منهنجي عوام جا چونڊيل حڪمران ڪري رهيا آهن.

قصو صرف اتي دنگ نه ٿو ٿئي. منهنجي بهراڙين ۾، ڳوٺن ۽ واهڻن ۾، سڪرنڊ ۽ لاڙڪاڻي ۾ ڏاڙيلن هٿان موت جي منهن ۾ ويندڙن لاءِ ته ڪو دعا جا سڪڻا هٿ ڪڍڻ لاءِ به تيار ڪونهي. ڪو ايڏي به ڪونهي جو ڪفن جا 3 وال ڪپڙو ئي ڏئي. متاثر خاندانن جي مالي مدد ڪرڻ ته ڇا پر ڪو سندن مٿي تي هٿ رکڻ وارو به ڪونهي. ماڻهو ماري وڃن ٿا، گهر اجڙي وڃن ٿا. خاندانن جو تاجي پيٽو تباھ ٿي وڃي ٿو. پر ماريندڙ هٿن ۾ فرق هجڻ ڪري ساڻن اهو ورتاءُ نه ٿو ڪيو وڃي، جيڪو منهنجي سنڌ جي گادي واري شهر ۾ ٿي رهيو آهي. حڪمرانن طرفان بهراڙين ۾ ڏاڙيلن ۽ ڦورن هٿان موت جي منهن ۾ ويندڙن لاءِ ڪو به معاوضو ڏيڻ جو فيصلو نه ٿو ٿئي. ڇاڪاڻ ته ڏاڙيل ۽ ڳوٺاڻا حڪومت جو مسئلو ناهن. هو قومي مسئلي واري زمري ۾ نه ٿا اچن. هي سڀ ڪجهه هنن جو پنهنجو خالص اندروني معاملو آهي. جنهن سان سرڪار کي ڪوبه سروس ڪونهي.

عام ماڻهن کي ته ڇڏيو پر پوليس جا سپاهه، جيڪي ڏاڙيلن سان مقابلن ۾ ماري وڃن ٿا. تن جي اهميت ساڳي عهدي جي باوجود ڪراچيءَ ۾ قتل ٿيندڙ جوانن جيتري نه ٿي ڇڙي. هنن لاءِ ساڳيا اعزاز ۽ معاوضا ڏيڻ لاءِ قانون جي آڏو ڪاردار تارون اچي وڃن ٿيون. جن کي اورانگهڻ سان اسان جا اصول ۽ قاعدا قانون زخمي ٿيڻ جو انديشو آهي. هڪ هنڌ قومي سلامتيءَ جو سوال آهي، ٻئي هنڌ رڳو ننڍي پئماني تي بدامنيءَ جو مسئلو آهي. ان ڪري ماريندڙ هٿن ۽ مارجندڙ جيئرن جا ڳندن ماڻهن ۾ فرق ڪرڻ لازمي آهي. ان تي اعتراض ڪندڙ ڪنهن به طرح ملڪ جي استحڪام، امن امان ۽ ترقيءَ جا سڃڻ ٿي نه ٿا سگهن، ڇاڪاڻ ته هو سنڌ ۾ وهندڙ رت ۾ فرق ڪرڻ کان قاصر آهن. شل ايئن نه ٿئي جو ماڻهو مرڻ کان اڳ مرڻ واري جاءِ ۽ مارڻ واري هٿ متعلق اڳواٽ فيصلو ڪرڻ تي مجبور ٿي پون.

سنڌي ۽ اردو ڳالهائيندڙن ۾ پنهنجائپ وڌڻ گهرجي

سنڌ ۾ رهندڙ هڪ لساني گروهه ڪجهه ڏينهن کان سنڌي ٻولي خلاف خاموش جنگ شروع ڪري ڏني آهي، سنڌي ٻولي جي بنيادي حقن کان انحراف ڪيو پيو وڃي، هونئن ته پاڪستان نهڻ کان پوءِ سنڌي ٻولي کي اهي حق نه ڏنا ويا جيڪي برطانوي قبضي دوران به ان کي ميسر هيا، برطانوي دور ۾ سنڌي سنڌ جي واحد سرڪاري زبان هئي، جيڪا هر قسم جي سرڪاري لکپڙهه، تعليمي ادارن سميت هر هنڌ رائج هئي. سنڌ ۾ برطانوي گوري سميت هر مقرر ٿيندڙ آفيسر لاءِ اهو لازم قرار ڏنل هو ته هو سنڌي ٻولي سکي ۽ اهڙو امتحان پاس ڪري. پر بعد ۾ پاڪستان نهڻ بعد انهن قانونن جي انحرافي ڪئي وئي. سنڌ جي شهرن مان سنڌي ٻوليءَ کي هڪ سازش هيٺ نيڪالي ڏني وئي. پهريان ته اردوءَ کي پاڪستان جي واحد قومي ٻولي قرار ڏنو ويو. بعد ۾ بنگالين طرفان سخت احتجاج بعد بنگاليءَ کي به پاڪستان جي قومي ٻولي قرار ڏنو ويو. جڏهن ته اولهه پاڪستان جي اصلوڪين قومن سنڌين، پنجابين، پٺاڻن ۽ بلوچن جي ٻولين کي قومي ٻولي جو درجو نه ڏنو ويو.

پاڪستان نهڻ کان پوءِ ڀارت کان لڏي آيل لساني گروهه، اڌ صدي کان به وڏو عرصو گذرڻ باوجود سنڌ ۾ پنهنجي الڳ سڃاڻپ برقرار رکڻ تي نه فقط بضد آهي پر هو ثقافتي ۽ لساني شاونزم جو شڪار ٿيندي هتان جي قديم ۽ اصلي رهواسين ۽ انهن جي قومي وجود مٿان حاوي بڻجڻ جي ڪوششن ۾ مصروف آهي. هو پنهنجي هندستاني ٻولي اردو کي ترقي ڏيارڻ جي نانءُ تي بين پاڪستان جي قومي ٻولين جي وجود کي منڊيڙو ڏيڻ جي حد تائين وڃڻ لاءِ تيار ٿي وڃي ٿو. خود ان ئي ثقافتي گروهه جي اثر رسوخ هيٺ هتان جون اصلي وطني ٻوليون پنجابي، سنڌي، بلوچي، پشتو ۽ سرائڪي پنهنجي اها منزل نه ماڻي سگهيون آهن، يا اها ترقي نه ڪري سگهيون آهن، جيڪو سندن حق آهي.

اڄ جڏهن سنڌ ۾ سنڌي ۽ اردو ڳالهائيندڙن منجهه ويجهڙائپ وڌي رهي آهي، ان وقت ٻيهر ٻولي واري مسئلي کي کڻو ڪري سنڌ منجهه محبتن جي ماحول کي تبلي ڏيڻ جي ڪوشش ڪئي پئي وڃي. 1972ع ۾ جڏهن سنڌ اسيمبلي ۾ ٻوليءَ وارو بل آندو ويو هو ته ان

وقت شهيد ذوالفقار علي ڀٽي جي حڪومت پنهنجين ڪمزورين سبب اردو ڳالهائيندڙ ڪامورا شاهيءَ جي اثر ۽ رسوخ هيٺ سنڌي ٻوليءَ کي نه فقط پاڪستان جي قومي ٻوليءَ جو درجو نه ڏياريو پر سنڌ کي به ٻن ٻولين وارو صوبو قرار ڏنو ويو. هي نفرتن جي باهه ان وقت کان شروع ٿيل آهي. جنهن وقت سنڌ اسيمبلي جي واضح اڪثريت سنڌي ٻوليءَ کي سنڌ جي واحد سرڪاري زبان قرار ڏيڻ جو ٺهراءُ منظور ڪيو هو ته ان تي ان ئي وقت عمل ڪرايو وڃي ها، پر مرڪزي حڪومت سنڌ اسيمبلي جي ٺهراءُ تي عمل ڪرائڻ بدران سنڌ کي ٻن ٻولين يعني سنڌي ۽ اردو ٻولي وارو صوبو قرار ڏياري سنڌ جي قومي تشخص کي هاجو رسايو، جنهن جو اڄ به اسان ڪيتو لوڙي رهيا آهيون.

هن وقت تاريخ جي تسلسل هيٺ سنڌ جو قومي تشخص اڃاگر ٿي رهيو آهي، ننڍيون ننڍيون ثقافتي اقليتون سنڌي قوم منجهه تاريخي ضرورت هيٺ ضم ٿي رهيون آهن، اهو عمل ڊگهي تاريخي تسلسل جو نتيجو آهي. ڇاڪاڻ ته جڏهن به قومن جي تشڪيل ٿيندو آهي ته ننڍا ننڍا ثقافتي ۽ لساني گروهه ان خطي جي وڏي ثقافتي گروهه يا قوميت ۾ ضم ٿيڻ شروع ٿيندا آهن، ان ئي تسلسل هيٺ پاڪستان ٺهڻ کان اڳ يا پوءِ جيڪي به غير سنڌي لساني گروهه سنڌ ۾ آباد ٿيا، اهي وقت گذرڻ سان هن قوم منجهه ضم ٿيڻ لڳا ۽ ان جي ٻوليءَ ۽ ڪلچر کي قبول ڪري ورتو. جن ۾ خاص ڪري بلوچ نسل ۽ بعد ۾ پنجابي برادري اهڙا ثقافتي گروهه يا اقليتون هيون، جيڪي سنڌي قوم منجهه تيزي سان ضم ٿيڻ لڳيون ۽ اهو عمل اڄ به جاري آهي. جڏهن ته گذريل ڪجهه صدين اندر هتي جيڪي فاتح گروهه آيا سي به وقت گذرڻ سان سنڌي قوم جو حصو ٿي ويا. جن ۾ ارغون، ترخان، پٺاڻ ۽ ايراني اهم جاءِ والارين ٿا. پٺاڻ دراني، مغل ۽ ان قسم جون ٻيون برادريون اڄ به ائين ئي سنڌي قوم جو اڻ ٽٽ حصو آهن، جيئن سيد، رند، مگسي ۽ ٻيون برادريون سنڌ جي قومي وجود سان سلهاڙيل آهن.

هاڻي جڏهن سنڌ ۾ سنڌي قوم جو تشخص تاريخي تسلسل هيٺ سگهارو ۽ جٽادار ٿي رهيو آهي ته ان کي هر سطح تي نه فقط تسليم ڪيو وڃي پر ان عمل کي وڌيڪ هٿي ڏني وڃي.

هاڻ جڏهن هڪ لساني گروپ 1972ع واري سنڌي ٻولي ايڪٽ کي ٻيهر بحث هيٺ آڻڻ جي ڳالهه ڪئي آهي، ته ان وقت اسان سنڌ واسي پنهنجو پراڻو جائز مطالبو دهرائيندي حڪومت کان گهر ٿا ڪريون ته ائين جي ٻولين واري ايڪٽ ۾ ترميم ڪري سنڌي ٻولي کي قومي ۽ سنڌ جي واحد سرڪاري زبان جو درجو ڏنو وڃي ۽ ان کي سرڪاري سطح

تي اهي مڙئي سهولتون ڏنيون وڃن، جن جي اها اهل آهي. ڇو جو حڪومت ڪيتري وقت کان هڪ مخصوص طبقي جي غلط ۽ گمراه ڪن پروپيگنڊا جي اثر هيٺ اچي سنڌي ٻوليءَ جي جائز حقن ۽ گهرن کي نظر انداز ڪندي رهي آهي، جڏهن ته سنڌي پاڪستان جي واحد ترقي يافتہ ۽ شاهوڪار زبان آهي، جيڪا پاڪستان جو 4 ڪروڙ عوام ڳالهائي ۽ سمجهي سگهي ٿو. جيڪا سنڌ جي 80 سيڪڙو عوام جي زبان آهي، ٻيو ته نهيو پر 1973ع جي آئين هيٺ سنڌي ٻولي کي جيڪي حق مليل هئا، سي به حڪومت هڪ مخصوص اقليت کي خوش ڪرڻ لاءِ نه ڏنا آهن ۽ هميشه ان کي نظرانداز ڪرڻ واري پاليسي تي عمل ڪيو آهي.

حقيقت ۾ سنڌي ٻولي، ايترا حق پنهنجي ڌرتيءَ تي به نه ماڻي سگهي آهي، جيترا کيس سندس اهميت ۽ افاديت تسليم ڪندي ٻاهر پرڏيهه ۾ مليا آهن. دنيا جي انصاف پسند ملڪن سنڌي ٻوليءَ جي قدر ۽ قيمت کي تسليم ڪندي، سنڌي ماڻهن جي جذبن ۽ امنگن جو احترام ڪندي سنڌي ٻوليءَ کي بهتر سهوليتون ڏنيون آهن. اسان جي پاڙيسري ملڪ هندستان جتي صرف 50 کان 60 لک سنڌي رهندڙ آهن، اتي سنڌي ٻوليءَ کي هندستان جي قديم ٻولي تسليم ڪيو ويو آهي. (هندستان ۾ سنڌي سميت 16 قومي ٻوليون قرار ڏنل آهن). بمبئي، نئين دهلي ۽ ڪڇ ڀڄ جي ريڊئي ۽ ٽي وي تان جهجهي انداز ۾ سنڌي پروگرام ايندا آهن. اتي سنڌي ميڊيم اسڪولن، ڪاليجن ۽ يونيورسٽين ۾ سنڌي ٻوليءَ جا ڌار شعبا قائم ڪيل آهن.

هندستان ته ڇڏيو پر انڊونيشيا، هانگ ڪانگ، ملايا، سنگاپور ۽ ٽائييلينڊ ۾ سنڌي پروگرام ريڊيو ۽ ٽي وي تان پيش ڪيا ويندا آهن ۽ انهن ملڪن ۾ سنڌي ٻارڙن لاءِ سرڪاري سطح تي پنهنجي مادري ٻوليءَ ۾ تعليم وٺڻ لاءِ اسڪول کليل آهن. پر ٻئي طرف سنڌي ٻوليءَ کي پنهنجي ماتر پومي (جنم هنڌ) ۾ سرڪاري ريڊيو ۽ ٽي وي تي جائز حصو نه ٿو ملي. ڪراچي، سنڌ جي گاديءَ واري شهر ۾ سنڌي اسڪول ۽ ڪاليج ناهن، زندگيءَ جي هر شعبي مان سنڌي ٻوليءَ کي نيڪالي ڏني پئي وڃي. اخبارن، رسالن، ۽ ڪتابن مٿان عتاب نازل آهي. سنڌي ٻوليءَ جي واڌاري لاءِ ٿيندڙ هر ڪوشش کي مشڪوڪ نظرن سان ڏٺو وڃي ٿو.

تيڻ ته ائين ڪيندو هو ته سنڌ ۾ ريڊيو ۽ ٽي وي توڙي ٻين سرڪاري توڙي خانگي نشري ۽ اشاعتي ادارن ۾ سنڌيءَ جو 90 سيڪڙو عمل دخل هجي ها ۽ پنجاب جتي 3 لک سنڌي ڳالهائيندڙ، بلوچستان جتي 8 لک سنڌي ڳالهائيندڙ رهن ٿا، اتي سنڌي ۾ تعليم حاصل

ڪرڻ لاءِ مرڪزي سرڪار تناسب جي حساب سان سنڌي ميڊيم تعليمي ادارا کولي ها ۽ اتي جي نشريات تي ۽ اشاعتي ادارن ۾ سنڌي ٻوليءَ کي تناسب جي حساب سان جڳهه ملڻ گهرجي ها. جڏهن ته دنيا جي ڪن ملڪن ۾ جتي هزارن ۽ سون جي تعداد ۾ سنڌي رهن ٿا، اتي به انهن کي پنهنجي مادري ٻوليءَ ۾ تعليم پرائڻ ۽ پنهنجي ٻولي ۾ ريڊيو ۽ ٽي وي تان پروگرام ڏسڻ ۽ ٻڌڻ جو موقعو ملي ٿو. آل انڊيا ريڊيو جي هڪ معلوماتي پروگرام موجب دنيا جي 78 ملڪن ۾ سنڌي زبان جا پروگرام ريڊيو ۽ ٽي وي تان نشر ٿين ٿا.

ان صورت ۾ اسان پڇڻ گهرون ٿا ته جتي 4 ڪروڙ سنڌي ڳالهائيندڙ آهن ۽ جيڪو ديس سنڌي ٻوليءَ جو وطن آهي، اتي سنڌي زبان سان اها به اڪيائي ڇو ٿي ڪئي وڃي؟ سنڌي زبان سان تعصب رکندڙ ڌرين کي ماضيءَ مان سبق پرائڻ گهرجي ۽ کين هاڻ پنهنجي مستقبل تي ويچار ڪندي پرامن ۽ عزت واري ان فيصلي کي قبول ڪرڻ گهرجي ته سنڌي ٻوليءَ جو سنڌ پيدائشي وطن آهي ۽ هو ئي هن وطن جي واحد نمائنده ٻولي آهي. هنن کي ڪڙي منهن به سنڌ جي واحد لساني ۽ ثقافتي حيثيت کي تسليم ڪرڻو پوندو. سنڌي ٻوليءَ جون پاڙون هن ڌرتيءَ جي پاتال ۾ ڪتل آهن ۽ جيڪا به ڌر ان کي اڪيڙڻ جي ڪوشش ڪندي سا پاڻ نقصان هيٺ ايندي. پاڻ هتان جي اصل وارث ٻوليءَ سان ٽڪراءُ جو شڪار ٿي تباهه ۽ برباد ٿي ويندي. ڇو جو سنڌي ٻولي هزارين سالن کان هتي ٻاهران ايندڙ قومن جي زبانن سان منهن منهن ٿيندي ۽ ڌارين قومن جي ثقافتي ۽ لساني شاونزم جو مقابلو ڪندي، هن منزل تي پهتي آهي. جتي کيس ڪابه طاقت نه مٽائي سگهي ٿي ۽ نه نظرانداز ڪري سگهي ٿي.

اسان سنڌ جا 90 سيڪڙو سنڌي ڳالهائيندڙ ۽ سمجهندڙ سرڪار کان گهر ٿا ڪريون ته:

- سنڌي ٻوليءَ کي پاڪستان جي قومي ۽ سنڌ جي واحد صوبائي زبان تسليم ڪيو وڃي ۽ ان کي سرڪاري سطح تي ترقي وٺرائي مختلف سطحن تي رائج ڪيو وڃي.

- سنڌ جي ريڊيو ۽ ٽي وي اسٽيشنن تان 90 سيڪڙو ۽ باقي صوبن مان تناسب مطابق سنڌي پروگرام ڏنا وڃن. ريلوي اسٽيشنن، روڊن، شهرن ۽ ڳوٺن، آفيسن ۽ ٻين سرڪاري عمارتن جا نالا سنڌيءَ ۾ لکرايا وڃن. سرڪاري آفيسن ۾ سنڌي کي لکپڙهه جو ذريعو بڻايو وڃي.

- سنڌ جي گاديءَ واري شهر ڪراچيءَ ۾ سنڌي ميڊيم تعليمي ادارا کوليا وڃن ۽

- مقابلي جي امتحانن لاءِ سنڌيءَ کي تسليم ڪيو وڃي.
- سنڌي ڪتابن، رسالن ۽ اخبارن کي اشتهارن ۽ پني جي ڪوٽا پوري ڏني وڃي.
 - سرڪاري ادارن ۾ انهن جي دستيابي کي يقيني بنايو وڃي. سنڌي اديبن ۽ صحافين کي ملڪ جي ٻين اديبن ۽ صحافين جيترا حق ڏنا وڃن.
 - سنڌي ٻوليءَ جي ترقيءَ لاءِ سرڪاري سطح تي ادارا ۽ لائبريريون کوليون وڃن ۽ اڳ ڪليل ادارن کي ترقي وٺرائي وڃي.

□□□

بھارين جي لڏپلاڻ ۽ غير فطري جوڙجڪ جي بقا جو سوال

مسلم ليگ حڪومت، هن پيري به پنهنجي گذريل دور وانگر بھارين کي پاڪستان گھرائڻ لاءِ جاکوڙ شروع ڪري ڏني آهي. ان سلسلي ۾ بھارين جي آبادڪاريءَ لاءِ ڪجهه اسلامي ملڪن، اسان جي مان واري حڪومت جي امداد ڪئي آهي. ميان نواز شريف جي حڪومت نه صرف بھارين کي بنگلاديش مان لڏائي پاڪستان آڻڻ گھري ٿي پر کين روزگار مهيا ڪرڻ لاءِ به اڳواٽ بندوبست ڪيا پيا وڃن. جيئن هو هن پياري ملڪ ۾ اچي نه صرف ان جا باقاعدي شهري بڻجي وڃن، پر هو خداداد مملڪت پاڪستان جي تعمير ۽ ترقيءَ ۾ به امداد طور ملندڙ رقم تي حصيدار بڻجي وڃن. بھارين کي گھرائڻ، رهائش فراهم ڪرڻ ۽ کين روزگار مهيا ڪرڻ جو هڪ اهڙي ملڪ طرفان اعلان ڪيو ويو آهي، جنهن جا خود لکين شهري اجهي ۽ روزگار کان محروم آهن. جنهن سبب هتي نه صرف سياسي ۽ معاشي چڪتاڻ عروج تي پهچي چڪي آهي، پر سماجي اڻ تڻ به بغاوت وارو رُخ وٺي رهي آهي. ماڻهو روزگار نه هئڻ سبب سڀ آسرا لاهي خودڪشي ڪرڻ طرف مائل ٿي رهيا آهن. جيڪو ملڪ ۽ حڪومت پنهنجي عوام کي رهائش ۽ روزگار فراهم ڪرڻ کان لاچار آهي، پاڻ پرڏيهي قرض کڻي ملڪ جو چرخو هلائي رهي آهي، اها درياھ دليءَ جو مظاهرو ڪري 6 لک بھارين کي گھرائڻ جا انوکا اعلان ڪري رهي آهي. حڪومت جي ان قدم جي سنڌ جي رهواسين کي ڇڏي ڪري به ملڪ جي مڙني ساڃهه وند ماڻهن طرفان حمايت ڪرڻ يا ان فيصلي کي دانشمندانو قرار ڏيڻ ضرور حيرت جوڳو هجڻ گھرجي.

پاڪستان ۾ اڳ ئي لکين غير ملڪي پناهگير موجود آهن. خاص ڪري سنڌ ۾ 25 کان 30 لک غير قانوني پرڏيهي هتان جي معيشت کي ڏانواڊول ڪيو وينا آهن. مٿان وري حڪومت جي پرڏيهي وزير جناب گوهر ايوب خان چيو آهي ته بھارين کي سنڌ ۾ به آباد ڪيو ويندو. سنڌ جي ماڻهن سان پاڪستان جي قيام کان وٺي جيڪا ويدن رهي آهي، ان يقينن سندن هن ملڪ ۾ رهڻ تان ارواح کٽو ڪري وڌو آهي. ڇاڪاڻ ته سنڌ واسين گذريل 50 سالن ۾ جيڪا به گهر يا مطالبو ڪيو آهي، ان جو سدائين ابتڙ جواب ڏنو ويو آهي. هتان جي ماڻهن جڏهن غير قانوني پرڏيهين جي واپسيءَ جو مطالبو ڪيو ته ان جي بدلي ۾ سندن قسمت ۾

افغان پناهگيرن جا ڪٽڪ به اچي ڪٽڪيا. هاڻي وري حڪومت دينداسٽي بهارين کي سنڌ ۾ آباد ڪرڻ جا اعلان ڪري رهي آهي. جيڪڏهن اڃا به ڪا ڪٽر رهجي وئي ته هندستان مان به مسلمانن کي لڏائي يا غير قانوني سرحد پار ڪرائي هتي اچي آباد ڪيو ويندو. جيئن سنڌ جي ماڻهن يعني اصل ديس ڏٽين سنڌين کي اقليت ۾ آڻي پنهنجي ئي ڌرتيءَ تي وارثيءَ واري حق کان محروم ڪيو وڃي. هي صورتحال ڪا تازو پڻدا ٿيل نه آهي، پر پاڪستان ٺهڻ واري ڏينهن کان بنا ڪنهن معاهدي جي هندستان مان لکين مهاجر لڏائي سنڌ ۾ آباد ڪيا ويا، پوءِ وري ون يونٽ ٺهڻ کان پوءِ پنجابين، پٺاڻن ۽ ڪشميرين جا لکين خاندان آڻي هن ڌرتيءَ تي ورسايا ويا. اڄ به اتر ۽ اولهه کان سنڌ تي ماڻهن جي يلغار بدستور جاري آهي.

مسلم ليگ حڪومت پنهنجي اڳئين دور ۾ به بهارين کي بنگلاديش مان گهرائي پنجاب ۾ آباد ڪيو هو، پر پوءِ سنڌ واسين جو اهو موقف سچ ثابت ٿيو ته اهي سڀ بهاري لڏپلاڻ ڪري اچي سنڌ ۾ آباد ٿيا. هن وقت پنجاب جي علائقي ميان چنو ۾ بهارين لاءِ نهرايل گهر يا ته خالي ٿي چڪا آهن يا وري انهن تي پسگردائيءَ جي ماڻهن پنهنجا ديرا ڄمايا آهن. مسلم ليگ پنهنجي اڳئين حڪومت ۾ به بهارين کي سنڌ ۾ آباد نه ڪرڻ جو يقين ڏياريو هو پر هيل ته ان سڪڙي دلاسي جي به ضرورت محسوس نه پئي ڪئي وڃي. ڇاڪاڻ ته هاڻي کين الله جي مهربانيءَ ۽ پنهنجن جي ڪرم نوازين سبب وڏو مينڊيٽ ملي چڪو آهي. تنهن ڪري هو هاڻ پاڻ کي ننڍن صوبن ته ٺهيو پر خود پاڪستان ڏانهن به جوابده نه ٿا سمجهن. اهو ئي سبب آهي جو صوبن کي اعتماد ۾ وٺڻ کان سواءِ فيصل ڪري سندن مٿان مڙهيا پيا وڃن. مسلم ليگ جي حڪومت پنهنجي هڪ اتحادي ايم ڪيو ايم کي خوش ڪرڻ لاءِ ايترو اڳتي وڌڻ لاءِ تيار آهي جو ڀلي ان پيشقدميءَ سان ملڪ جا بنياد ئي لڏي وڃن. آخرڪار سنڌ سان هي هيڏيون وڏيون دشمنيون ۽ ارهه زورايون ڪهڙو رنگ ڏيکارينديون ۽ انهن جو دنگ ڪٿي ٿيندو!

هاڻوڪي حڪومت پنهنجي وجود ۾ اچڻ کان پوءِ گذريل 10 مهينن اندر جيڪي فيصل ڪيا آهن، انهن مان ڪنهن به طرح ملڪ ۾ ٻڌيءَ ۽ پائيچاري، صوبن وچ ۾ پائيءَ وارن لاڳاپن جي بوءِ نه ٿي اچي. هر فيصلو وچوتيون وڌائي رهيو آهي. هر قدم ملڪ جي مجموعي مفادن لاءِ ڪارو وار ثابت ٿي رهيو آهي. هڪ طرف ترقيءَ ۽ تعمير جا اعلان ٿين ٿا ته ٻئي طرف سنڌ ۾ ڪيتي بندر رٿا ختم ڪئي وڃي ٿي. هڪ طرف پنجاب ۾ موٽر وي جي ٻنهي پاسن کان صنعتڪاريءَ جون خوشخبريون ٻڌايون پيون وڃن ته ٻئي طرف سنڌ جي نواب شاهه، لاڙڪاڻي ۽ دادو ضلعن ۾ صنعتي علائقن جو خاتمو آندو وڃي ٿو. ڪراچي،

حيدرآباد، ڪوٽڙي ۽ سکر جي صنعتي علائقن مان ڪارخانا ۽ فيڪٽريون پنجاب منتقل ڪيون وڃن ٿيون. هڪ پاسي بجليءَ جو بحران ختم ڪرڻ لاءِ حڪمت عملي جوڙي وڃي ٿي ته ٻئي طرف سنڌ ۾ نون ٺهندڙ پراجيڪٽن لاکڙا پاور پراجيڪٽ ۽ ٿر مان نڪرندڙ ڪوئلي تي بجلي گهر جوڙڻ وارن منصوبن تي ڪم بند ڪرڻ جا حڪم نامہ جاري ٿين ٿا. آخرڪار سنڌ جا ماڻهو حڪومت جي اهڙن قدامت ۽ ڪاررواين کي ڪهڙو نالو ڏين. ڇا هو اهو سمجهڻ ۽ تصور ڪرڻ ۾ حق بجانب نه هوندا ته پنجاب جي نمائندگي ڪندڙ حڪومت اصل ۾ سنڌ تان لادعوئي ٿي وئي آهي ۽ هو سنڌ کي پاڪستان جو حصو نه ٿي سمجهي يا ان کي اهو درجو ڏيڻ لاءِ تيار نه آهي. اصل ۾ هيءُ حڪمران ته گوري انگريز کان به گوءِ ڪڍي ويا آهن. انگريز به جنهن ملڪ ۽ قوم کي پنهنجي قبضي ۾ ڪندا هئا ته اُتي ڦرلٽ ڪرڻ باوجود ترقياتي منصوبن جو به ڄار وڇائيندا هئا. ان جو واضح مثال برصغير ۾ ريلوي جي رٿابندي ڪرڻ آهي. انگريزن به پنهنجي مفتوح ڪالونين ۾ ترقياتي ڪم ڪرايا، اتان جي مقامي زبانن کي ترقي ڏياري. ٻيو ته هنن ڪنهن قوم کي اقليت ۾ بدلائڻ لاءِ اتي غير قانوني پرڏيهين جي آبادڪاري جهڙو جُرم نه ڪيو. پر هيءُ ته انهن آقائن کان به اُتر لهڻ. ڇا هي سڀ ڪجهه هڪ صوبي کي ڪنڊاٽو ڪري ويڙهي کان ڌار ڪرڻ يا کيس مجبورن پاڻ کان چني پلو آڃا ڪرڻ واري سلسلي جي ڪڙي ته نه آهي. ڇاڪاڻ ته 50 سالن ۾ سنڌ سان جيڪي به مهربانيون ڪيون ويون آهن، اهي ڪنهن به طرح پاڻي ۽ برادريءَ وارن اصولن سان ٺهڪندڙ نه آهن.

جيڪڏهن پنجاب جي نمائنده حڪومت کي واقع ايترا ججهو وسيلو موجود آهن ته پوءِ کيس ان خير واري ڪم جي شروعات سنڌ ۾ رهندڙ پنجابين، افغانين، ڪشميرين، برمين، بنگالين کان ڪرڻ گهرجي. پنجاب جا پٽ آباد ڪرڻ لاءِ ۽ اُتي افراطي قوت جي ڪوٽ کي ختم ڪرڻ لاءِ هتان پنهنجن پيارن کي لڏائي وڃي اُتي آباد ڪرڻ گهرجي. کين اُتي گهر به موجود ڪري ڏنا وڃن ۽ روزگار سان به لڳايو وڃي. آخرڪار هي سڀ مهربانيون سنڌ سان ڇو پيون ڪيون وڃن. هونئن به نيڪ ڪم جي شروعات هميشه پنهنجي گهر کان ڪرڻ گهرجي. اصل ۾ ماڻهن کي لڏپلاڻ ڪرائڻ واري پراڻي شوق جو ئي پورائو ڪرڻو آهي ته پوءِ سنڌ ۾ رهندڙ پنجابين کي لڏائي پنهنجي ديس ۾ آباد ڪيو وڃي. هو پنهنجن سان ملندا ۽ ساڻن گڏ رهندا ته حڪومت کي مدو پورو ڪرڻ جون به دعائون ڏيندا ۽ خود پاڪستان جو مستقبل به محفوظ رهجي ويندو. آخرڪار حڪومت ايڏي وڏي چڱائي ڪرڻ کان ڇو ٿي غافل رهي. اسان ملڪ جي حقيقي خيرخواهن آڏو سنڌ جو کيس رکندي کين گذارش ٿا ڪريون

ته بيلي ملڪ کي 50 سال ٿي ويا آهن ۽ هو هاڻي پنهنجي بالغپڻي جي عمر مان مٿي چڙهي آيو آهي، آخرڪار اوهان کي بالغ ٿيڻ ۾ ڪيترو وقت لڳندو. ڇاڪاڻ ته ملڪ جي نام نهاد حامين ۽ خيرخواهن جي نابالغيءَ سبب ملڪ اڳ ئي ٻه ٽڪر ٿي چڪو آهي. هاڻي ڇا هو ان ٽوڙ ڦوڙ واري عمل کي واڌ ويجهه ڏئي ٻن جي انگ کي چار واري انگ تائين پهچائڻ گهرن ٿا.

هڪ طرف سنڌ سميت سڄي ملڪ ۾ غير قانوني پرڏيهين جون لوڏون لٿل آهن، ته ٻئي طرف بهارين لاءِ پني فنڊ ڪڍي ڪرڻ وارو عمل احمقپڻي کان وڌيڪ ڪجهه به نظر نه ٿو اچي. جيڪڏهن پاڪستان ۾ رهندڙ مڙني ماڻهن کي حق ڏيڻا آهن ته پوءِ اهڙا احمقپڻي وارا فيصلو ڪرڻ بدران سنڌ سميت سڄي ملڪ ۾ رهندڙ غير قانوني پرڏيهين کي نيڪالي ڏيڻ لاءِ اُپاءُ وٺڻ گهرجن. بهارين، برمين، بنگالين، هندستانين، افغانين وغيره کي پنهنجن پنهنجن ملڪن ڏانهن موڪلڻ جو بندوبست ڪرڻ گهرجي. ان نيڪ ڪم لاءِ جيڪڏهن پرڏيهه کان پئسو به پئجي وڃي ته ان ۾ ظاهري طور شرم اچڻ جهڙي ڪا به ڳالهه موجود ناهي. باقي جيستائين بهارين جي لڏپلاڻ جو سوال آهي، ته پوءِ هو نه ته هتي موجود چئني صوبن سان ڪو واسطو رکن ٿا نه وري هنن جو باقي بچيل پاڪستان سان ڪو واسطو ۽ رشتو موجود آهي. هو هن وقت بنگلاديش جا شهري آهن، پر جيڪڏهن کين اتي ڪو مزو نه ٿو اچي ته پوءِ کين پنهنجي اصل وطن بهار (هندستان) ڏانهن ئي واپسيءَ جو سفر ڪرڻ گهرجي. ڇاڪاڻ ته غير فطري طور جڙيل ملڪن يا وفاق جي بقا جي ڪهڙي ضمانت آهي ۽ کين آخر ڪيستائين اهڙي لڏپلاڻ مان روز بروز گذرڻو پوندو.

(چپيل روزاني عوامي آواز ڪراچي، 10 جنوري 1998ع)

□□□

مهاجرن جي لڏپلاڻي ذهني ڪي ڪو ٽاڪو لڳڻ گهرجي

اردو ڳالهائيندڙ مهاجرن جي لڏپلاڻي ذهني ڪي ڪو ٽاڪو لڳندو نظر ئي نٿو اچي. هو هر چوٿين پنجين سال پنهنجي ان ذهني ۽ ڪراهن تي سوچ جو اظهار ڪرڻ جي ٻاڙ ضرور پوري ڪندا آهن. تازو مهاجرن جي نمائنده جماعت متحده قومي موومينٽ پنهنجي پاران پياري پاڪستان جي پيڙهي تارڻ لاءِ 21 نقاڻي ايجنڊا جو اعلان ڪيو آهي، جنهن موجب هنن نه صرف بنگلاديش ۾ رهندڙ بهارين کي پنهنجي هرج خرچ تي پاڪستان گهرائڻ جي ڳالهه ڪئي آهي پر ملڪ ۾ ڏن ڪن نوان صوبا جوڙڻ جو به مطالبو ڪيو آهي. هنن جو ڏن ڪن نون صوبن پٺيان اصل ۾ مقصد اردو ڳالهائيندڙ مخلوق لاءِ ڪو آڪيرو جوڙڻ ئي آهي. پر هنن انهي ڪار خير ۾ بروهين ۽ مڪرانين سميت ننڍڙن ننڍڙن نسلي ۽ قبائلي گروهن کي به الڳ قوميت جو درجو ڏئي سندن لاءِ الڳ وطن يا خطن جي گهر ڪئي آهي. هتي بحث اهو ناهي ته بروهي ۽ مڪراني ڪو الڳ قوميت آهن يا نه ۽ نه وري معاملو اهو آهي ته اهڙن ننڍڙن نسلي ۽ برادري سطح جي گروهن پاڻ پنهنجي لاءِ اهڙي گهر ڪئي آهي. پر اصل ۾ مهاجرن کي پنهنجو گناهه لڪائڻ لاءِ ان سڄي ڏوهاري عمل ۾ ٻين به مسڪين ۽ گگدام ماڻهن کي شريڪ ڪرڻ جي شوق ڪيو وينو آهي. ملڪ اندر جيڪو تبديلين جون نئون طوفان اٿيو آهي ۽ نئين ۽ سگهاري حيثيت رکندڙ ڌر ملڪ مان بدعنوانين، اقربا پروري، معاشي بدحالي ۽ ننڍن صوبن سان ٿيل زيادتين جي ازالو جي ايجنڊا هت ۾ ڪئي آهي ته ان سڄي ڌمچر مان متحده قومي موومينٽ پنهنجا ڪين جهڙا مفاد ماڻڻ لاءِ سرگرم ٿي وئي آهي. بحرانن جي پٺاوار جماعت خود موجوده گهڻوڻالي مان پنهنجو جياپو ڳولڻ لاءِ نون رستن جي تلاشي آهي. متحده جي قيادت اصل ۾ ته موجوده قيادت سان خير خواهي ۽ ملڪ سان محبت جي دعويٰ جي بنياد تي جيڪا ايجنڊا پيش ڪئي آهي، سا ملڪ سان خير خواهي بدران ان کي وڌيڪ ڏچن ۽ گهرو ويڙهه ۾ مبتلا ڪرڻ جي سازش آهي. هو نه صرف سنڌ کي پنهنجن نفرتن جو ٻارڻ بڻائڻ گهرن ٿا پر خود بلوچستان ۾ به تڪرارن جو بي بنياد بچ چڻڻ گهرن ٿا. هنن کي نه ته بروهين ۽ مڪرانين سميت ڪنهن ٻئي نسلي يا قبائلي گروهه سان ڪا

همدردي آهي ۽ نه وري پاڪستان لاءِ ئي سندن دل ۾ ڪو درد موجود آهي. اصل ۾ هو گذريل وڏي عرصي کان سنڌ ۽ بلوچستان جي سامونڊي پٽي تي هڪ الڳ وطن يا رياست جوڙي اتي پنهنجي نوعيت جو هڪ ٻيو اسرائيل جوڙڻ واري ايجنڊا تي ڪاربند آهن. ان لاءِ ضروري آهي ته بلوچن ۾ نفرتن ۽ تڪرارن جا بچ چئي ان سامونڊي پٽي ۾ سندن حيثيت ۽ طاقت کي ڪمزور ڪيو وڃي. جيئن اڳتي هلي ان سڄي ساري علائقي تي پنهنجي حاڪميت جا بنياد پختا ڪري سگهجن، متحده جي هي ايجنڊا اصل ۾ پاڪستان کي بحرانن مان نيڪالي ڏيڻ بدران ان کي وڌيڪ گهوتالن جي ور چاڙهي ڪمزور ڪري ايندڙ مستقبل ۾ ان کان سامونڊي پٽي الڳ ڪرڻ جي هڪ خوفناڪ سازش آهي.

هن وقت جڏهن متحده قومي موومينٽ پنهنجي اڳواڻي ۽ جارج شڪل ۾ سڀني جي سامهون اچي چڪي آهي ته ان وقت ان جي ليپا پوڄي ڪندڙ انهن سنڌي قومپرست گروهن کي پنهنجا قبالا درست ڪرڻ گهرجن، جيڪي متحده ۽ سندس قائد تان گهروون گهورڻ لاءِ ڪو به موقعو هٿان نه وڃائيندا هئا. متحده کي پنهنجي جيءَ ۾ جايون ڏيندڙ قومپرستن کي پنهنجي ناتجربيڪاري ۽ انڌي عشق جو احتساب ڪرڻ کپي. اسان جي ساٿين جو ان وقت عقل ۽ فهم ڪيڏانهن ويندو آهي، جڏهن هو پنهنجن ئي گهڻن گهرن جي ڏنل صلاحن کي لتاڙي کانئن ڪناره ڪشي اختيار ڪري پنهنجو اتحادي اهڙي گروهه کي بڻائيندا آهن، جنهن جو وجود ئي مڪاري ۽ منافقت تي بيٺل هوندو آهي. متحده جون ڪجهه ئي مهينا اڳ سنڌ لاءِ سرگهورڻ جون دعوائون ۽ سنڌين سان پنهنجو وجود منسلڪ ڪرڻ جون خاطريون سنڌ جي اصل ديس ڏئين سان تاريخي دغابازي ۽ فريب کانسواءِ ڪجهه به نه هيون. هن ٽولي اهي ويساهه گهاتيون ڪو پهريون ڀيرو نه ڪيون آهن پر هنن کي جڏهن به اهڙو موقعو مليو آهي ته هنن ان ئي وڻ کي ڪٽڻ جي ڪوشش ڪئي آهي، جنهن جي تارين تي سندن به آڪيرا جڙيل آهن.

متحده جي پائي صاحبن کي آخر ڪير سمجهائي ته اوهان فطري يا بين القوامي ڪهڙن قانونن ۽ اصولن هيٺ پنهنجي لاءِ الڳ قوميت ۽ الڳ وطن جي گهر ڪري رهيا آهيو. جڏهن توهان پاڻ اهو تسليم ڪيو ٿا ته مڪراني ۽ بروهي بلوچ قوم جو حصو ناهن ته پوءِ جنهن ٽولي کي اوهان مهاجر قوميت جو نالو ڏيو ٿا. ان جي الڳ وحدت جا اوهان وٽ ڪهڙا پيمانا آهن. ڇا ڪراچي سميت سنڌ جي ٻين ننڍن وڏن شهرن ۾ رهندڙ ڪڇين، ڪاٺواڙين، خواجهن، گجراتين، راجستانين کي اوهان پنهنجي ان نام نهاد مهاجر قوميت جو حصو

سمجھيو ٿا. انهن جون ٻوليون، ثقافتون ۽ نسلي ويجهڙاڻپ اوهان جي ٽولي بدران سنڌ ۽ سنڌين سان وڌيڪ ويجهي ۽ پڪي پختي آهي. هو ته اصل ۾ آڳاٽي سنڌ جو حصو رهيا آهن. هنن کي ڪهڙي قانون ۽ اصول هيٺ مهاجر ٽولي جو حصو بڻائي پنهنجي عددي اڪثريت جي دعويٰ ڪئي پئي وڃي.

اڄ جڏهن نئين قيادت ملڪ کي آئيني بحران مان ڪڍڻ لاءِ دڳ ۽ واٽون تلاش ڪري رهي آهي، مرڪز ۽ صوبن وچ ۾ اختيارين جي منصفاڻي ورڇ لاءِ حڪمت عمليون جوڙڻ جون ڳالهيون ڪيون پيون وڃن، ان وقت متحده طرفان هي اچرج ۾ وجهڻ جهڙي ايجنڊا اصل ۾ ملڪ ۾ امن امان جي صورتحال پيدا ڪرڻ جي هڪ خوفناڪ منصوبابندي آهي. هو پاڪستان کان پنهنجا وير پاڙڻ لاءِ ان کي گهرو ويڙھ ۾ مبتلا ڪرڻ جي سازش سڻي رهيا آهن. پاڪستان اڄ جن چئن قومن جي ڍانچي تي بيٺل آهي، انهن قومن کي نه صرف پنهنجا صدين کان الڳ وطن آهن، پر پنهنجا علحده تهذيبي ۽ تاريخي وجود آهن. جيڪي ڪنهن به آئيني ترميمن جا محتاج ناهن. قومون ۽ انهن جا وطن نه ته ڪاغذن جي ٽڪرن تي جڙندا آهن ۽ نه وري انهن کي ڪنهن آئيني حڪم نامن هيٺ تهس تهس ڪري سگهجي ٿو. ان ڪري ڪنهن به ٽولي طرفان سنڌ ۽ بلوچستان جي تاريخي وحدتن سان هٿ چراند اصل ۾ هن ملڪ سان وڏي بدخواهي ۽ دشمنيءَ کان سواءِ ٻيو ڪجهه به نه هوندي. اهڙي ڪنهن به عمل جي ملڪ جو ڪو به ساڃهه وند ماڻهو حمايت نٿو ڪري سگهي. خود موجوده فوجي قيادت کي ملڪ ۾ تڪرارن ۽ فسادن جو ڪارڻ بڻجندڙ قوتن جي لڏ پلاڻي ذهني ڪو سنڌائتو ٽاڪو هڻڻ گهرجي.

(ڇپيل روزاني سچ ڪراچي، 16 نومبر 1999ع)

□□□

ضلعي حڪومتون ۽ اختيارن جي ورڇ

سنڌ ۾ هڪ ٽوٽڪو مشهور آهي ته هڪ ماڻهو قبرستان ۾ وڃي تازن دفن ٿيل ميتن جا ڪفن لاهي ايندو هو، جنهن سبب سڄي علائقي ۾ ان خلاف نفرت ۽ ڏڪار موجود هئي. هو جڏهن مرڻ ڪندي تي پهتو ته پنهنجي پٽ کي گهرائي چيائين ته ابا منهنجي مٽي کان پوءِ تون اهڙو ڪم ڪجانءِ، جيئن ماڻهو مون کي چڱو چون. سو جڏهن ڪفن چور مري ويو ته سندس وفات بعد هن جي فرزند به ساڳيو ڏندو اختيار ڪيو. پر هن ان ۾ اها واڌ ڪئي جو نه صرف مردن جا ڪفن لاهڻ لڳو، پر سندن ڪن به ڪٽي ايندو هو. جڏهن ماڻهن اهي وارداتون ڏٺيون ته هو چوڻ لڳا ته هن کان ته سندس مرحوم والد ڏاڍو چڱو هو، اهو ته صرف ڪفن لاهيندو هو، ڪن ته نه ڪٽيندو هو! سو ان ڳالهه وانگر پياري پاڪستان جي موجوده حڪومت به سڌارن ۽ رائيٽ سائيزنگ سميت اختيارن جي ورڇ جي نالي تي جيڪي ڪم شروع ڪيا آهن، تن جي آڏو اڳوڻي وزيراعظم نواز شريف جا قدم ۽ ڪرتوت ته ڏاڍا معصوم بڻجي وڃن ٿا. اڳوڻي حڪومت تي وڏي ۾ وڏو الزام اهو هو ته هن صوبن کي آئين ۾ مليل خودمختياري تي راتاهو ڏيڻ شروع ڪيو هو. خاص ڪري نئين صوبن کي مضبوط مرڪز ٻي معنيٰ ۾ پنجاب جو دست نگر ڪرڻ لاءِ ڳري مينڊيٽ جي حوالي سان اهڙا آئيني ۽ قانوني قدم کنيا ويا، جنهن سبب نئين صوبن جي رهي ڪهي سياسي ۽ مالي خودمختياري به پنهنجي انت تي رسي وڃي ها. ان سلسلي ۾ سينيٽ کي باءِ پاس ڪري قانون سازي ڪرڻ ۽ نئين صوبن جي وسيلن تي مختلف بهانن سان قبضا ڪرڻ جو هڪ نه ڪٽندڙ سلسلو شروع ڪيو ويو. نواز شريف حڪومت جي پهرين ڏينهن کان نئين صوبن خاص ڪري سنڌ ۾ ترقياتي عمل بند ڪيا ويا. سنڌ ۾ ڪيئي بندر جي رٿا، ٿر جي ڪوئلي تي بجلي جي رٿا، نواب شاهه، لاڙڪاڻي ۽ دادو ۾ صنعتي علائقا قائم ڪرڻ وارا منصوبا هڪ ئي ڏڪ سان ختم ڪيا ويا. آدمشماريءَ جا پنجاب پسند نتيجا ڏئي سنڌ جي اڪثريت تسليم ڪرڻ کان انڪار ڪيو ويو. ڪالاباغ ڊيم جي مٿل گهوڙي ۾ ٻيهر ساهه وجهڻ جي ناڪام ڪوشش ڪئي وئي، سنڌ کان سپر هاءِ وي جي آمدني ڦرڻ لاءِ ڪراچي حيدرآباد موٽروي جي ٽيڪس وصولي ۽ تعمير جو

نيڪو فوجي فائونڊيشن حوالي ڪرڻ جو اعلان ڪيو ويو. مطلب ته صوبن کي مڪمل اپهاج ڪرڻ جي ڪوبه موقعو نه ڇڏيو ويو.

نواز شريف حڪومت جي خاتمي بعد جڏهن جنرل پرويز مشرف جي سربراهيءَ ۾ فوج اقتدار جون واڳون سنڀاليون ته چيف ايگزيڪيوٽو پنهنجي پٽري ڪيل پهرين ايجنڊا ۾ ان ڳالهه جو شدمد سان ذڪر ڪيو ته ماضي ۾ صوبن سان زيادتيون ڪيون ويون آهن، کين بي اختيار ڪري اختيارن جي مرڪزيت قائم ڪري ملڪ جي سالميت کي ڇيهو رسائڻ جي ڪوشش ڪئي وئي آهي. جنهن ڪري نئين حڪومت وفاق ۽ صوبن وچ ۾ لاڳاپن جو نئين سر جائزو وٺي ماضيءَ ۾ ٿيل ناانصافين جو تدارڪ ڪندي. صوبن کي وڌ کان وڌ بااختيار ۽ مالي طور مستحڪم بنايو ويندو. فوجي حڪومت جي اها ايجنڊا اهڙي هئي، جنهن جي سڄي ملڪ ۽ خاص ڪري ننڍين قومن جي عوام منجهه اها اميد پيدا ڪئي ته هاڻي مضبوط مرڪز ۽ ملڪي سالميت جي خوبصورت نوري هيٺ وڌيڪ بيداد نه ٿيندو. پر بعد ۾ اختيارن جي ورڇ جي نالي تي ضلعي حڪومتن جي قيام جو اعلان ڪيو ويو. ان نئين اختياراتي جوڙجڪ کي ايتري ته تشهير ڏني وئي آهي جو ان هٿ وٺ مان اهو تاثر زور وٺندو پيو وڃي ته جڏهن نواز شريف حڪومت جو تختو ٽٽي فقط ان ڪري اونڌو ڪيو ويو هو، جيئن ضلعي حڪومتون قائم ڪري سگهجن. احتساب سميت اقتدار چونڊيل نمائندن حوالي ڪرڻ واري مامري کي به هن نئين ايجنڊا جي ڏند ۾ لڪايو ويو آهي. هاڻي صوبن سان انصاف بابت ڪنهن ايجنڊا جو نه ذڪر نڪري ٿو ۽ نه وري ساڻن ماضيءَ ۾ ڪيل زيادتين بابت ئي ڪا مثبت پيش رفت نظر اچي ٿي. تازو حڪمرانن جي بيان رستي عوام کي اهي تلقينون ٿيڻ لڳيون آهن ته هاڻي کين صوبائيت پرستي مان نڪرڻو پوندو. هاڻي ته حڪومت جي ويجهن ذريعن کان اهي خبرون به اچڻ لڳيون آهن ته حڪمرانن جي اصل ايجنڊا ضلعي حڪومتن کان به ڪا بهي آهي. جنهن مطابق پنجاب ۽ سنڌ کي ٽن ٽن حصن ۾ ورهائڻ لاءِ انتهائي خاموشيءَ سان رٿابندي ڪئي پئي وڃي. ان ڏس ۾ تازو قومي سلامتي ڪائونسل صوبائي حڪومتن کان مشورا به طلب ڪيا آهن. ان فارمولي هيٺ سنڌ کي سکر، حيدرآباد ۽ ڪراچي ڊويزنن ۾ ورهائي، ڊويزنن کي الڳ صوبن جو درجو ڏنو ويندو. جن جا گورنر ۽ اسيمبليون به الڳ هونديون. ڪراچي ڊويزن واري صوبي ۾ بلوچستان جي سامونڊي پٽي سميت نئي جون سامونڊي حدون به شامل ڪري ان کي وفاق جي انتظام هيٺ رکيو ويندو.

موجوده حڪمرانن جي نئين منصوبي کان پوءِ اها ڳالهه ثابت ٿي چڪي آهي ته هي حڪمران اصل ۾ هڪ خطرناڪ ايجنڊا تي ڪم ڪري رهيا آهن، جنهن جو انت آخرڪار

ملڪ کي مضبوط ۽ مستحڪم ڪرڻ بدران وڌيڪ تڪرارن ۽ وڏي ويڙهه جي ور چاڙهي ڇڏيندو. ملڪ ۽ خاص ڪري سنڌ جا ڪجهه مخصوص حلقا ڪافي وقت کان اهو رينگت رچائيندا رهيا آهن ته پاڪستان ۾ وڌيڪ صوبا جوڙيا وڃن. ڪي 36 صوبن قائم ڪرڻ جي صلاح ڏيندا رهيا آهن، ته ڪي وري 12 صوبن تي ڳت ڏيو بيٺا آهن. ان سلسلي ۾ مهاجر نسلي تنظيمون ڪجهه وڌيڪ اڳڀريون رهيون آهن. جڏهن موجوده حڪومت اقتدار سنڀاليو هو ته ڪجهه ئي ڏينهن بعد متحده (مهاجر) قومي موومينٽ جي اڳواڻن پريس ڪانفرنس ڪري سنڌ ۾ مهاجرن لاءِ الڳ صوبي جي گهر ڪئي هئي. خود مهاجر قومي موومينٽ (آفاق گروپ) گهڻي وقت کان ان منصوبي تي هوم ورڪ ڪرڻ ۾ مصروف آهي. مهاجر گروپن کي ان مطالب جي حمايت ۾ اڳوڻي فوجي جرنيل اسلم بيگ جي به حمايت حاصل رهي آهي. جيڪڏهن موجوده حڪومت جي جوڙجڪ تي به نظر وجهجي ته ان ۾ به هن وقت ملڪ تي مهاجر حاڪميت جو مڪمل قبضو نظر اچي ٿو. وفاقي ڪابينا، قومي سلامتي ڪائونسل ۽ نام نهاد ٽنڪ ٽينڪ ۾ چونڊي چونڊي مهاجر ڪامورا شاهي، سرمائيدارن ۽ دانشورن کي اڳتي آندو ويو آهي. بيروڪريسيءَ ۾ به اڻ محسوس ڪندڙ طريقي سان مهاجر آفيسرن کي اهم پوسٽن تي مقرر ڪري سنڌي ڳالهائيندڙن کي ڪنڊاٽو ڪيو پيو وڃي. حڪومت جي انهن عملن کي جيڪڏهن نون صوبن قائم ڪرڻ واري فارمولي سان جوڙيو وڃي ته ڳالهه پڌري پٽ ٿي بيهي ٿي ته موجوده حڪمران نه ته ملڪ کي بدعنوان ڪلچر ۽ اقتصادي بدحاليءَ مان نجات ڏيارڻ گهرن ٿا ۽ نه وري هو صوبن کي اختيار ڏيڻ ۾ مخلص آهن. هي ته صوبائي خودمختياريءَ جي آڙ ۾ صوبن جي وجود کي ئي ملياميت ڪرڻ گهرن ٿا.

جيڪڏهن نون صوبن واري ڳالهه کي پاسيرو رکي صرف ضلعي حڪومتن جوڙڻ واري منصوبي جو ئي چيد ڪجي ته ان سان بند بوتل مان جيڪو جن نڪرندو، سو سڄي ملڪ جي وحدت کي پنهنجي لپيٽ ۾ آڻي ڇڏيندو. حڪمران هر وقت عوام کي اهو باور ڪرائڻ جي ڪوشش ڪري رهيا آهن ته سندن سڀني مسئلن جو حل فقط ئي فقط ضلعي حڪومتون قائم ڪرڻ ۾ آهي. ائين ٿيڻ سان اصل ملڪ جو نقشو ئي بدلجي ويندو. هتي ايڏي ته خوشحالي ايندي جو عوام ماضيءَ جي مڙني تلخين ۽ بي واجبين کي هڪ خواب وانگر وساري ويهي رهندو. آخر عوام کي اهو به ٻڌايو وڃي ته ضلعي حڪومتون ڪهڙو جادوئي ڏيئو هونديون، جو ان جي روشن ٿيڻ سان ملڪ مان ٻاٽ اونڌاهيءَ جو خاتمو اچي ويندو ۽ هر طرف نسورو ٿور ئي ٿور هوندو.

اسان سمجهون ٿا ته ضلعي حڪومتون اصل ۾ صوبن کي وڌيڪ بي اختيار ڪرڻ ۽

مرڪز کي وڌيڪ مضبوط ڪرڻ جي هڪ ڪوشش آهي. ڇاڪاڻ ته انهن ضلعي حڪومتن جو انتظام سڌو سنئون مرڪز جي هٿ وس هوندو. مرڪز ئي کين فنڊ ۽ رقمون مهيا ڪندو. جيڪي وفاق جي ٽي مرضيءَ سان خرچ ڪيون وينديون. جنهن بعد صوبائي حڪومتن جو وجود بي معنيٰ بڻجي ويندو. صوبا وڌيڪ بي اثر ۽ بي اختيار بڻجي ويندا. ان ڪري هي سڄي ايجنڊا اصل ۾ ملڪ کي ٻيهر ون يونٽ طرف وٺي وڃڻ جي خوفناڪ سازش کان سواءِ ٻيو ڪجهه نه آهي. هي ون يونٽ جو اڻ اعلانيل عمل آهي. جيڪڏهن ضلعي حڪومتون پنهنجو پاڻ الڳ الڳ ٽيڪس مڙهين، انهن مان ڪجهه حصو مرڪز کي ڏين، پنهنجي پنهنجي نوعيت جون ترقياتي رٿائون شروع ڪن ته پوءِ صوبائي حڪومتن جو ڪهڙو ڪارج هوندو؟ ان ڪري هن قدم جي انتها لازمي طور صوبن جي الڳ وجود جو خاتمو هوندو.

حڪمران هڪ طرف فرمائين ٿا ته صوبن کي مالي محتاجيءَ مان ڪڍي پاڻ ڀرو بڻايو ويندو، پر ضلعي حڪومتن سان اهو عمل ڪهڙي طرح تڪميل تي رسي سگهي ٿو. ان جو ڪو به فارمولو عوام آڏو پڌرو نه پيو ڪيو وڃي. هن وقت جڏهن مرڪز صوبن کي ٽي صحيح نموني حق ۽ سندن حصي پٽاندڙ فنڊ نه ٿو ڏئي، سو ڪهڙي طرح هر ضلعي کي فنڊ ڏيڻ ۽ انهن جي صحيح ورهاست کي يقيني بڻائي سگهندو. ملڪ جي موجوده جوڙجڪ موجب سڀ کان وڌيڪ ضلعا پنجاب ۾ آهن، ان ڪري لازمي طور اتي ئي وڌيڪ رقمون مهيا ڪيون وينديون. جنهن سان ٻين ضلعن مان حاصل ٿيندڙ ٽيڪس ۽ ٻي آمدني مان مرڪز کي ملندڙ حصو به پنجاب ۾ ئي خرچ ٿيندو. جنهن سان ننڍن صوبن کي هن وقت جيڪو ٿورو گهڻو حصو ملي ٿو، بعد ۾ هو ان کان به محروم ٿي ويندا. جيڪڏهن ضلعن کي پنهنجي حدن ۾ ايندڙ ٽيڪس پاڻ وصول ڪرڻ جو مڪمل اختيار ڏنو ويو ته پوءِ سنڌ ۾ ڪراچي بندرگاهه ۽ ڪارخانن وغيره مان ملندڙ ٽيڪس وصوليءَ مان سڄو ملڪ ته شاهوڪار ٿي ويندو پر بدين، ٺٽي ۽ دادو جا ماڻهو ”ڪنهن در ڏيندا دانهڙي“ وارو معاملو ٿي ويندو. جنهن سبب ضلعا صوبن ڏانهن جوابده هجڻ بدران سڌو سنئون مرڪز جا محتاج ٿي پوندا. حڪمران ضلعي حڪومتن جي نالي تي جيڪا منصوبابندي ڪري رهي آهي، ان رستي هو اڳتي هلي صوبائي حقن ۽ اختيارن وارو معاملو هميشه لاءِ دٻائڻ يا پس منظر ۾ موڪلڻ گهرن ٿا. ڇاڪاڻ ته اهڙي جوڙجڪ بعد هر ضلعو صرف انفرادي طور پنهنجي لاءِ ئي مرڪز کان ٻين جي حصي مان ڪجهه وڌيڪ ٽڪر حاصل ڪرڻ جي ڪوشش ۾ رڌل رهندو. ان سان نه رڳو مرڪز کي وڌيڪ سگهارو ۽ مضبوط ڪرڻ جي ڪوشش ڪئي وڃي. پر صوبن جي الڳ

قومي وجودن، حقن، تاريخ، ثقافت ۽ ٻوليءَ کي به ملياميت ڪيو ويندو.

حڪمران آخرڪار اهو چو ٿا وساري ويهن ته پاڪستان ۾ صوبا ڪنهن انتظامي جوڙجڪ جو نالو نه پر اهي الڳ تاريخي وطن ۽ حقيقتون آهن. انهن جو پاڪستان نهڻ کان به اڳ الڳ ملڪن جي صورت ۾ وجود هيو. هو صدين کان الڳ تاريخ، ٻولي، ثقافت ۽ جاگرافيائي بنيادن تي قومي وحدتون رهيا آهن، ان ڪري قومي وحدتن سان انتظامي جوڙجڪ جا نالي تي هٿ چراند ڪنهن به طرح ملڪ جي مفاد وٽان نه هوندي. ان ڪري پاڪستان ۾ صوبا کي انتظامي ضلعا يا تعلقا ناهن، جن ۾ آبادي وڌي وڃڻ ڪري سندن انتظام هلائڻ لاءِ ڪين وڌيڪ حصن ۾ ورهايو وڃي. جيڪڏهن اهو فارمولو صوبن سان لاڳو ڪرڻ جي ڪوشش ڪئي وئي ته اهو قصو اتي ختم نه ٿيندو، پر ڪي مٿي ڦريا اڳتي هلي ملڪ جي به انتظامي ورهاست تي وڃي دنگ نه ڪن.

اسان کي اها ڳالهه سمجهه ۾ نه ٿي اچي ته آخرڪار موجوده حڪومت مسئلن جو پينڊورا باڪس کولڻ جي ڪوشش ڇو پئي ڪري. هن کي صرف ملڪ ۾ نين چونڊن رستي ملڪ جون واڳون چونڊيل نمائندن حوالي ڪرڻ واري ايجنڊا تي ئي ڪم ڪرڻ گهرجي. آخر هڪ غير نمائنده حڪومت کي اهو مينڊيٽ ڪنهن ڏنو آهي، جو هو ملڪ جي قسمت سان هٿ چراند ڪري. جيڪڏهن ضلعي حڪومتن يا ڊويزنل سطح تي نون صوبن جوڙڻ جي پل ڪئي وئي ته تڪرارن جو اهڙو ته سلسلو شروع ٿيندو، جنهن کي منهن ڏيڻ جي ملائڪن کي به طاقت نه هوندي. اڄ تائين ملڪ ۾ اها دانهن ٿيندي رهي آهي ته هن يا هن صوبي کي گهٽ حصو يا پتي يا اختيار ڏنا پيا وڃن. پر صوبن اندر ڪڏهن به ضلعن مان اها دانهن نه ٿي آهي ته نواب شاهه کي گهٽ حصو ڏنو پيو وڃي ۽ ساڻس دادو وارا نانصافي ڪري رهيا آهن. پر نئين فارمولي سان تضاد گهٽجڻ بدران وڌي ويندا. مرڪز ۽ صوبن وچ ۾ هلندڙ جنگ ضلعن ۽ ڊويزنن تائين ڦهلجي ويندي.

جيڪڏهن موجوده حڪومت کي اختيارن جي ورهاست جو ايترو ئي شوق آهي ته پوءِ ان جي بسم الله وفاق کان صوبن کي اختيار ڏيڻ سان ڪئي وڃي، جيڪو لڳ ڀڳ ملڪ جي اڪثريت آباديءَ ۽ ٽن ننڍن صوبن جو گڏيل مطالبو رهيو آهي. اصل ۾ ٿيڻ ته ائين ڪپي ته صوبن کي نه رڳو سياسي پر مالي خودمختياري به ڏني وڃي. انهن کي ٽيڪس لاڳو ڪرڻ، وصولي ۽ خرچ ڪرڻ جا اختيار ڏنا وڃن. معدني وسيلن تي صوبن جي مالڪي تسليم ڪئي وڃي. وفاقي کاتن، ڪارپوريشن ۾ چئني صوبن کي برابري جي بنياد تي ملازمتون ۽ ٻيا موقعا فراهم ڪيا وڃن. ساڳي طرح فوج ۽ رينجرز سميت ٻين وفاقي فورسز ۾ به برابر جو

ساڳيو فارمولو برقرار رکيو وڃي. ڇاڪاڻ ته وفاق چئني صوبن جو نمائنده ادارو آهي. اتي آبادي بدران برابري جي بنياد تي نمائندگي هجڻ گهرجي. جيئن ڪنهن به صوبي سان صرف آبادي جي گهٽ وڌائي سبب ناانصافي ٿي نه سگهي. هن وقت حالت اها آهي جو ٽي صوبا جيڪڏهن هڪ ڳالهه تي متفق به ٿين ته به پنجاب جي قومي اسيمبليءَ ۾ اڪثريت سبب پنهنجي ڳالهه مڃائي نه ٿا سگهن. ان ڪري سڀاڻي ڪمزور ضلعا ڪهڙي طرح اسلام آباد کان پنهنجا حق حاصل ڪري سگهندا. لاڙڪاڻي جو مسئلو ڪراچي بدران اسلام آباد مان ڪيئن حل ٿي سگهندو. ان ڪري دانشمنديءَ جي تقاضا اها آهي ته موجوده حڪمرانن کي آئيني معاملن سان ڇيڙڇاڙ ڪرڻ بدران ملڪ ۾ نيون چونڊون ڪرائي اقتدار چونڊيل نمائندن جي حوالي ڪرڻ گهرجي. جيڪڏهن پيڊوار باڪس ڪولڻ جي ڪوشش ڪئي وئي ته پوءِ حڪمرانن کي مسئلن ۽ مشڪلاتن جي ڄار ۾ ڦاسي ناڪامين کان سواءِ ٻيو ڪجهه به پلئه نه پوندو. ملڪ به وڌيڪ قومي تڪرارن ۽ تضادن جي ور چڙهي ويندو.

(ڇپيل روزاني سچ ڪراچي، 2 مارچ 2000ع)

□□□

سنڌ ۾ ٻوليءَ وارو تڪرار:

پيرا ڪنهن ڏانهن وڃن ٿا

سنڌي ٻوليءَ جي آئيني، قانوني ۽ اخلاقي حقن جي حوالي سان پيدا ٿيل بحران اڃا مائو نه ٿيو آهي. اٽلندو هن معاملي ٻين ڪيترن ئي سوالن ۽ انديشن کي جنم ڏنو آهي. ٻوليءَ واري مامري بعد کلي پيل پينڊورا باڪس مان نوان نوان خطرا ۽ خوفناڪيون نڪري نروار ٿيون آهن. اصل ۾ هن بحران وقت کان اڳ انهن چهرن کي بي نقاب ڪري وڌو آهي، جيڪي سنڌ سان محبتن جا نقاب اوڍيو چالاڪيون ۽ چالبازيون ڪرڻ ۾ مصروف هئا. سنڌ جي ڪهڙي نموني پينگ ڪئي پئي وئي، ادارن کي ڪيئن تباھ ۽ برباد ڪيو پئي ويو، اهي سڀ ڳالهون سنڌ جي ساڃهه وندن کان لڪل ته نه هيون، پر شاطر ماڻهن ۽ ٽولن هر مڪاريءَ ۽ منافقيءَ کي سنڌ سان محبتن واري غلاف ۾ ويڙهي پيش پئي ڪيو. جنهن ڪري ڪيترائي معصوم ماڻهو سندن چالاڪين ۽ چالبازين کي سمجهي نه سگهيا ۽ فقط نعرن ۽ اعلانن جي اٿندڙ ڌوڙ ۾ حقيقتون لٽجي ويون.

سنڌ ۾ پيدا ٿيل تازي بحران ڪجهه شين کي وڌيڪ واضح ۽ چٽو ڪري لوڪ جي اڳيان آندو آهي. ان ۾ پهرين شيءِ اها آهي ته هن بدنصيب خطي تي هڪ ئي وقت 2 حڪمرانيون موجود آهن. هڪ طرف وڏي وزير ارباب رحيم جي لولي لنگڙي حڪومت پنهنجن مڙني ڪمزورين ۽ قباحتن سان گڏ پساهه پئي کڻي ته ٻئي طرف گورنر عشرت العباد جي نگرانيءَ هيٺ حڪمران ڌر جي اتحادي جماعت ايم ڪيو ايم جي متبادل پر انتهائي طاقتور ترين حڪومت موجود آهي. ظاهري طور تي ته سنڌ اسيمبلي موجود آهي پر ان جو وجود نه هجڻ جهڙو ڏيک ڏئي رهيو آهي. سنڌ حڪومت ۾ شامل اتحادي جماعت ايم ڪيو ايم جا وزير ۽ صلاحڪار، وڏي وزير ۽ اسيمبليءَ ڏانهن جوابده نه آهن. پر هنن لاءِ هر حڪم ۽ پاليسي نائين زيرو ۽ گورنر هائوس کان اچي ٿي. اهو ئي سبب آهي جو سنڌ مڪمل طور تي هڪ خوفناڪ انتظامي بحران جي ور چڙهي وئي آهي. انتظامي کاتن جا عملدار ان پريشانيءَ ۾ مبتلا آهن ته ڪنهن جو حڪم مڃجي ۽ ڪنهن جي حڪم کي نظرانداز ڪجي.

شايد موجوده دور ۾ سنڌ ئي اهڙو بدنصيب صوبو آهي، جتي هڪ ئي وقت ٻه اثارتيون موجود آهن. امن امان، ترقياتي رٿائن ۽ ٻين اهم معاملن بابت فيصلو سنڌ ڪابينا جي اجلاس ۾ ٿيڻ بدران گورنر هائوس ۾ ٿيندڙ گڏجاڻين ۾ ڪيا پيا وڃن. وڏي وزير جي

موجودگيءَ ۾ مختلف کاتن کي پنهنجا ڪم سرانجام ڏيڻ يا پاليسيون جوڙڻ لاءِ گورنر هائوس کان سڌا حڪم جاري ڪيا پيا وڃن. جنهن جو تازو مثال سنڌي ٻولي بابت گورنر جا تعليم کاتي جي اختيارن کي ڏنل حڪم آهن. جنهن ۾ گورنر عشرت العباد هڪ انتهائي حساس معاملي تي سنڌ جي وڏي وزير سان مشورو ڪرڻ بدران يا پنهنجي يا پنهنجي پارٽي جي خواهش کي سنڌ ڪابينا آڏو آڻڻ بدران سڌا حڪم جاري ڪري سنڌ ۾ پيدا ٿيل محبتن ۽ پنهنجائپ واري ماحول کي تبلي ڏئي ڇڏي.

گورنر عشرت العباد، تعليم واري وزارت کي سڌو سنئون حڪم جاري ڪيا ته يارهين ڪلاس ۾ اردو ڳالهائيندڙ شاگرد کي آسان سنڌي جو مضمون نه پڙهايو وڃي. هن جي انهن حڪمن جي اڳيائي ۽ پڇاڙي کي ڏسڻ کان سواءِ تعليم کاتي اهڙو نوٽيفڪيشن جاري ڪري ڄڻ ته پنيور کي باهه ڏئي ڇڏي. تعليم کاتي جي وزارت ڪنهن اڻ ڄاڻ ۽ اڌ پڙهيل وزير جي حوالي ٿيل نه آهي، جو هن ٻولي جهڙي معاملي کي لالو ڪيٽ جي دڪانداري سمجهندي اڪلائي ڇڏي هجي. پر سنڌ جي تعليم کاتي جي وزارت پاڻ کي انتهائي اهم دانشور ۽ تعليم ماهر سڏرائيندڙ ميڊم حميده ڪهڙو جي حوالي ٿيل آهي. پر هن ان معاملي کي انتهائي سطحي ورتو. ٿيڻ ته ائين گهريو هو ته جڏهن گورنر هائوس مان 11 ڪلاس مان آسان سنڌي ٻولي جي مضمون نه پڙهائڻ بابت حڪم جاري ڪيو ويو هو ته، تعليم واري وزير کي گورنر جي حڪم تي اهڙو نوٽيفڪيشن جاري ڪرڻ نه گهريو هو. پر اهو معاملو سنڌ جي وڏي وزير جي آڏو آڻڻ گهرجي ها، هن مامري تي سنڌ ڪابينا جي اجلاس ۾ بحث ٿيڻ گهرجي ها ته ڇا گورنر کي اهڙا حڪم جاري ڪرڻ جو اختيار حاصل آهي؟ پر حميده ڪهڙو، وڏي وزير، ڪابينا ۽ اسيمبليءَ جي موجود هوندي هڪ فرد جي حڪمن کي اڪين تي رکي نوٽيفڪيشن جاري ڪري پاڻ کي شاهه کان وڌيڪ شاهه جو وفادار هجڻ جو ثبوت فراهم ڪيو. حميده ڪهڙو آئيني ۽ قانوني طرح گورنر نه پر وڏي وزير ڏانهن جوابده هئي. پر هن خبر ناهي ته پاڻ کي ڪنهن جو وفادار قرار ڏيندي، اهڙو عمل ڪري پنهنجي والد مرحوم محمد ايوب ڪهڙي جي تاريخ جو ورجاءُ ڪيو. جنهن به پنهنجي وڏي وزارت پڪي ڪرڻ لاءِ ونيون جهڙو غلامي جو طوق سنڌ جي ڪنڌ ۾ وڌو هو.

سنڌ ۾ پيدا ڪيل بحران جا پيرا نه فقط گورنر هائوس ۽ تعليم واري وزير حميده ڪهڙو جي در ڏانهن وڃن ٿا. پر خود سنڌ جي وڏي وزير ارباب رحيم جي معاملن کان لاتعلقي پڻ سنڌ ۾ ڪاوڙ ۽ ڪروڙ کي جنم ڏئي رهي آهي. خود سنڌ جو وڏو وزير ارباب رحيم ٻوليءَ واري معاملي تي پنهنجن حڪمن تي عمل نه ڪرائي سگهيو آهي. سنڌ جي وڏي وزير جي

حڪمن باوجود تعليم کاتي طرفان گورنر هائوس جي حڪم تي جاري ڪيل نوٽيفڪيشن کي رد ڪرڻ جو نوٽيفڪيشن جاري نه ڪرڻ ان ڳالهه جو ڏس ڏئي ٿو ته وڏو وزير پنهنجي حڪمراني واري حق وڃائي ويٺو آهي. مختلف کاتن جا وزير ۽ ڪامورا وڏي وزير جي حڪمن بدران گورنر هائوس کي اهميت ڏئي رهيا آهن. شايد هو ان ڳالهه ۾ حق بجانب به هجن ته سندن ملازمتون ۽ عزتون جن جي هٿ وس آهن، انهن کي راضي رکڻ ۾ ئي سندن خير و عافيت آهي.

متحده قومي موومينٽ ٻوليءَ واري معاملي تي جيڪو مؤقف اختيار ڪيو آهي، اهو انتهائي افسوسناڪ آهي. جنهن مهاجر قومي موومينٽ کي متحده ۾ تبديل ڪيو ويو ۽ متحده جي اڳواڻ الطاف حسين اهي اعلان ۽ اقرار ڪيا ته هاڻي ايم ڪيو ايم، هڪ لساني سطح جي تنظيم نه آهي. پر اها ملڪ جي قومي سياسي ڌارا ۾ شامل ٿي رهي آهي. ته اها اميد پيدا ٿي هئي ته هاڻي سنڌ مان نفرتن جو خاتمو ٿيندو، پائيچاري واري فضا قائم ٿيندي. اڳتي هلي متحده جي قائد الطاف حسين نه فقط سنڌي ڳالهائيندڙن سان وڌيڪ پنهنجائپ پيدا ڪرڻ لاءِ اڳپرائي جي دعويٰ ڪئي پر ايم ڪيو ايم جي سڄي سنڌ ۾ خاص ڪري سنڌي ڳالهائيندڙن منجهه تنظيم ڪاري ڪرڻ شروع ڪئي. جنهن سان اها اميد وڌيڪ پختي ٿي ته اردو ڳالهائيندڙ آبادي ماضيءَ جي غلطي مان سبق پرائيندي، هاڻي هتان جي اصل ڌرتي ڌڻين سان رلي ملي رهڻ چاهي ٿي. اردو آبادي ۽ سندن ليڊرشپ سنڌ جي ٻولي، تهذيب، ثقافت، آئيني ۽ قانوني حقن جي حوالي سان سنڌي ڳالهائيندڙن سان گڏ ڪلهو ڪلهي ۾ ملائي بيهڻ گهري ٿي. پر اهي اعلان، واعدو ۽ اقرار فقط دل وندرائڻ يا سنڌي ماڻهن کي بيوقوف بنائڻ جي هڪ چال هئي. ڇاڪاڻ ته جيڪو الطاف حسين ۽ ان جي پارٽي سنڌي ٻولي سکڻ لاءِ اردو آبادين ۾ اسڪول کولڻ جي حد تائين اڳتي وڌڻ جي دعويٰ ڪري رهي هئي، سا فقط 11 ڪلاس ۾ اردو ڳالهائيندڙ شاگردن کي آسان سنڌي پڙهائڻ واري عمل کي به برداشت ڪرڻ لاءِ تيار نه ٿي رهي آهي. ايم ڪيو ايم، خاص ڪري موجوده حڪومت دوران جيڪا طاقت ۽ قوت حاصل ڪئي آهي ۽ اقتدار جي ايوانن ۾ رسائي حاصل ڪئي آهي، اهڙو موقعو کيس اڳ نصيب نه ٿيو آهي، ٿيڻ ته ائين گهربو هو ته ايم ڪيو ايم هن ئي وقت دوران سنڌ سان وفاداري ۽ محبت جو ثبوت ڏيندي اهڙا عمل ڪري ها، جنهن سان اردو ۽ سنڌي ڳالهائيندڙن منجهه ويجهڙائپ وڌيڪ سگهاري ٿئي ها. پر ايم ڪيو ايم جو موجوده دؤر ۾ ڪالاباغ ڊيم، ٻولي، روزگار ۽ شهري حڪومتن جي حوالي سان جيڪي ڪردار سامهون آيو آهي، تنهن سندس ارادن کي پترو ڪري ڇڏيو آهي. هڪ طرف ايم ڪيو ايم پاڻ کي لساني بدران قومي

سطح جي سياسي پارٽي قرار ڏئي رهي آهي ۽ پنهنجن صنفن ۾ سنڌي ڳالهائيندڙن کي شامل پئي ڪري، ٻئي طرف ان جو عمل ۽ ڪردار سنڌ سان سڃاڻپ جي حوالي سان سوال جو نشان بڻجي رهيو آهي.

موجوده حڪومت ۾ سنڌ ۾ جنهن سطح تي ڪرپشن وڌي آهي. ان جو ماضيءَ ۾ مثال نه ٿو ملي. ايم ڪيو ايم جيڪا پاڻ کي ڪرپشن جي حوالي سان پاڪ ۽ شفاف قرار ڏيندي هئي، تنهن جي وزيرن ۽ صلاحڪارن پنهنجن ڪاتن ۾ جيڪي ڪرپشن جا مثال قائم ڪيا آهن تن جو ماضي ۾ مثال نه ٿو ملي. خاص ڪري صحت کاتي ۾ ڪرپشن جي بنياد تي متحده جي سربراھ الطاف حسين جي سھري فيصل ملڪ کي هٽايو ويو ۽ کاتي جي ڪامورن ۽ اڳوڻي صلاحڪار خلاف جاچ جو اعلان ڪيو ويو. پر اها جاچ به سرد خاني حوالي ٿي وئي. نه فقط ايم ڪيو ايم پر ٻين جماعتن ۽ مسلم ليگ (ق) سان واسطو رکندڙ وزيرن به پنهنجي حال سارو ڪن ٿا نه ڇڏي آهي. اها بي ڳالهه آهي ته کين ڪرپشن ڪرڻ ۽ ان کي لڪائڻ جا اهي گُر هٿ نه اچي سگهيا آهن، جيڪي متحده جي وزيرن ۽ صلاحڪارن وٽ موجود آهن. ڪرپشن ان سطح تي پهتي آهي جو خود امداد ڏيندڙ عالمي ادارن اهڙيون شڪايتون قومي سطح جي قيادت ۽ خود ايوان صدر تائين پهچايون آهن.

سنڌ ۾ بدانتظامي ۽ بحران ڏينھون ڏينھن وڌي رهيو آهي. سنڌ حڪومت جو وجود سواليه نشان بڻجندو پيو وڃي. بدامني، اغوا، قتل، ڌاڙا، اقليتن سان ناانصافين، روزگار جي ذريعن تي قبضا، ٻڌائڻ ٿا ته سنڌ نندڙڪي بڻجي چڪي آهي. ڌرتي ڌڻين جو ساهه ٻوسائڻ لاءِ روز نوان حڪم ۽ فيصلا صادر ڪيا پيا وڃن. هڪ ٻئي پويان مصيبتون ۽ مشڪلاتون سنڌ جو پيڇو ڪري رهيون آهن. عوام نندڙڪو ۽ بي يارو مددگار بڻيل آهي. بيوسيءَ ۽ لاچاريءَ واري ڪيفيت ماڻهن کي بي واهه نه سجهندي پاڻ کي ماري هن قباحت ڀرئي سماج کان ڌار ٿيڻ تي اُتساهي رهي آهي.

هن سڄي صورتحال ۾ سنڌ جي ساجهه وندن کي پنهنجو ڪردار ادا ڪرڻ کپي. پنهنجن انائن کان پاسيرو ٿي اهڙي گڏيل عمل جي رٿابندي ڪرڻ کپي، جيئن سنڌ کي چورن جي وات مان ڇڏائي سگهجي. هاڻي فقط سڪڻا اعلان، مذمتون ۽ مطالبو درد جي دوا بڻجي نه ٿا سگهن. ڇاڪاڻ ته اسان جيستائين سندرا ساهينداسين، ان وقت تائين ڌرتي پيرن هيٺيان ڪسڪي چڪي هوندي.

رڪ سنڌي جو تعارف

سنڌ جو مشهور ليکڪ رڪ سنڌي 5 آگسٽ 1961ع تي تعلقي ڪنڊياري ضلع نواب شاھ جي ڳوٺ حامد اڄڻ ۾ پيدا ٿيو. پاڻ سنڌ يونيورسٽي مان گريجوئيشن ڪرڻ بعد صحافت جو پيشو اختيار ڪيو. پاڻ روزاني سنڌ سجاڳ جي ايڊيٽر ۽ روزاني جاڳو ڪراچي جي ايڊيٽر ۽ پبلشر طور خدمتون سرانجام ڏنيون. جڏهن ته روزاني عوامي آواز ڪراچي، روزاني سچ ڪراچي، روزاني سوڀ ڪراچي، روزاني تعمير سنڌ ڪراچي، روزاني سنڌ حيدرآباد ۾ نيوز ايڊيٽر ۽ اسسٽنٽ ايڊيٽر طور خدمتون سرانجام ڏنيون. پاڻ مختلف صحافتي تنظيمن ۾ شامل رهيو آهي.

رڪ سنڌي سنڌ جي حقن خاطر مختلف قومپرست ۽ ترقي پسند تنظيمن ۾ به سرگرم ڪردار ادا ڪندو رهيو آهي. هو گذريل 20 سالن کان ادب، سياست ۽ صحافت سان لاڳاپيل هجڻ سميت ڪيترن ئي ڪتابن جو خالق رهيو آهي. جن ۾ ڪيترائي ڪتاب شايع ٿيل آهن. جڏهن ته سندس سوين مقالا ۽ مضمون مختلف اخبارن ۽ رسالن ۾ شايع ٿيندا رهيا آهن. رڪ سنڌي جي شايع ٿيل ڪتابن ۾ ”قومون ۽ قومي تحريڪ آزادي“، ”ٽوڙي ڦاٽڪ جو سانحو“، ”سنڌي قوم جو مقدمو“، ”سنڌ جي سياسي صورتحال“، ”سنڌ آزادي ۽ انقلاب“، ”تاريخ جي لات“، ”قاضي فيض محمد“، ”سنڌ جي قومي تحريڪ ۽ سنڌين جو اتحاد“، ”اڄ جي سنڌ“ ۽ ”سنڌو سڀيتا جي اوسر“ ڪتاب ڳڻائي سگهجن ٿا.

رڪ سنڌي ڪيترائي ڪتاب ترجمو ڪري سنڌي ٻوليءَ جي جهوليءَ ۾ وڌا آهن. جن ۾ بينظير ڀٽو جو ڪتاب ”پاڪستان طوفان جي گهيري ۾“ به هڪ آهي. جڏهن ته ڪيئي ڪتاب مرتب به ڪيا آهن. جن ۾ ”باباءِ سنڌ ڪامريڊ حيدر بخش جتوئي“، ”سنڌي ٻولي رت رتولي“ ۽ ٻيا شامل آهن.